

عمر اوڻي اباڻن جا (خاڪا)

عزيز گوپانگ

سنگ

عمر اونی اباٹن جا

[خاکا]

عزیز گوپانگ

کویتا پبلیکیشن
حیدرآباد - 2013 ع

ڪويتا پبليڪيشن جو ڪتاب نمبر- 81

ڪتاب جو نالو: **عمرو اوني اباڻن جا**

موضوع: **خاڪا**

ليکڪ: **عزیز گوپانگ**

ڇاپو: **پهرين**

سال: © 2013 ع

ٽائٽل: **ڪپتان ابرو**

ڇپائيندڙ: **ڪويتا پبليڪيشن، 9- ربي چيمبر،**

حيدر چوڪ، حيدرآباد، سنڌ. فون: 2721172

ڇپيندڙ: انٽيل ڪميونيڪيشنز حيدرآباد، سنڌ

قيمت: 300 روپيا

اسٽاڪسٽ:

حيدرآباد: ذوالفقار بڪ ڊپ سنڌيڪا بڪ هائوس، فڪشن هائوس، ڪريمي بڪ ڊپ سنڌي ادبي بورڊ بڪ اسٽال، سنڌي لئنگئيج اٿارٽي بڪ اسٽال، فرينڊس بڪ پوائنٽ، ڊفينس پلاز، ڪاشف بڪ ڊپو حيدر چوڪ، ڪاشف گاڏهي بلوچ، حيدر چوڪ
ڪراچي: ايس. اي. بڪ ڪارنر (اردو بازار)، رائل بڪ هائوس، ڪالياواڙ بڪ اسٽور، ٿامس اينڊ ٿامس
پٽ شاهه: شاهه لطيف بڪ اسٽال، درگاه پٽ شاهه، مهڙو، ساحر ڪتاب گهر (ڪونڊي) 03468948535
سٽي پريس بڪ شاپ، ثقافت کاتو بڪ اسٽال، توڪل بڪ ڊپو سکر، عزيز ڪتاب گهر، الفتح نيوز ايڊنسي
اسلام آباد: سميد بڪ پبليڪيشن، خيرپور ميرس: تهذيب نيوز ايڊنسي، نيشنل بڪ اسٽال، ميرپور ماٿيلو: هائوس آف ناولٽي،
لاڙڪاڻو: رابيل ڪتاب گهر، مهران ڪتاب گهر سامهون سينا لان، شڪارپور: گل ڪتاب گهر، وسير ڪتاب گهر
دادو: ممتاز بڪ ڊپو ملي: ٿر ڪتاب گهر، هميرڪوٽ: العزيز بڪ ڊپو ٿر ڪتاب گهر، ميرپور خاص: مڪتبہ يوسفيه
سانگهڙو: الدهران ادبي ڪتاب گهر، پلدين: مرجو مل بڪ ڊپو محمد هاشم بڪ اسٽال، پريس ڪلب
سجاول: سنڌ ڪتاب گهر، ڊگهڙي: اڪرام بڪ ڊپو (03442930628)

ISBN: 978-969-9329-28-9

Umer Othee Abanan Jaa

[Profiles]

By Aziz Gopang

First Edition: 2013

Title: Kaptan Abro

Printed by: Intel Communications,

Hyderchowk, Hyderabad. Tel: +92 22-2721172

Published by: Kavita Publication, 9-Rabi Chamber,

court road, hyderchowk, Hyderabad-Sindh.

Price: Rs. 300-00

ارپنا

هي ڪتاب اربين ٿو.
پنهنجي بابا ڊاڪٽر محمد صالح گوپانگ
پنهنجي مٺي امڙ ڳوري،
۽ ڪتاب ۾ شامل سڀني حقيقي ڪردارن
۽ انهن جي درد کي.

عُمر اوڻي اٻاڻن جا، نَمِيونِڪريو نهاريان ٿي.
(نامملوڀر)

فهرست

7	موهن مدهوش	- اداري پاران
8		* پنهنجي پاران
9		1. محمد صالح گويانگ
15		2. بنگل خان گويانگ
18		3. نياز حسين عرف وفا نياز محمد ناز گويانگ
22		4. فقير عبدالقادر مهر
25		5. نور ۽ لطف
28		6. جيوڻ جتي
31		7. محمد يعقوب گويانگ
36		8. ڊاڪٽر منظور قادر
40		9. منصور دايو
43		10. جييجي زرينه بلوچ
47		11. عبرت
50		12. وڪيلان رند
53		13. ساقی عالم ابڙو
57		14. موهن داس
60		15. علي صدر ۽ مجاهد کوکر
64		16. ويلنٽائين ڊي
67		17. شمع چانڊيو
71		18. پراڻي حيدرآباد
75		19. مرتضيٰ سيال
82		20. هڪڙو هوندو هو سنڌو درياھ
85		21. بدنصيب نصيبان
88		22. سنڌ

93	23. ریحانہ صفیہ ۽ ناہید
97	24. معصوم سانگھڙائي
102	25. ڊاڪٽر محمد صالح گويانگ
106	26. سائين الهه ورايو بهڻ
109	27. ڳوٺ حاجي خان گويانگ
113	28. نياز عشق
117	29. سورٺ
121	30. بخشڻ! منهنجو دوست
123	31. سانوڻ فقير جي بيتن جهڙو سفر
126	32. صوفي محمد عمر خاصخيلي
130	33. نور احمد ميمڻ
134	34. ليڊي ڊيانا
137	35. پٽيوالو مير محمد مري
141	36. سليم چنا
145	37. خديجه چانڊيو
149	38. سينگار علي سليم
152	39. هيرو محمد رمضان چانڊيو
155	40. صرير پنهور
158	41. ابوزاهد
162	42. عرفان مهدي
166	43. اعجاز قريشي
169	44. حفيظ ڪنير
172	45. يتيم سماج جالوارٿ پوڙها
177	46. شمشير الحيدري
181	47. اي جي چانڊيو
185	48. ارشاد گلاباڻي
189	49. رئيس بنگل خان ڪاهوڙي
193	50. ڊاڪٽر محمد صالح گويانگ

اداري پاران

پياري عزيز گويانگ جو 50 خاڪن تي ٻڌل ڪتاب ”عمر اوئي اباڻن جا“ توهان جي سامهون پيش ڪري رهيا آهيون. جنهن ۾ هُن مختلف اهم ۽ غير معمولي شخصيتن تي پنهنجو قلم روان رکيو آهي. اهڙن خاڪن مان پڙهندڙ کي زندگيءَ جا مختلف رخ ملي سگهن ٿا. پروفائيل يا خاڪا هر ڪنهن عام ماڻهوءَ يا بي ضرر ماڻهوءَ تي لکڻ سان ڪوبه ادبي واڌارو نٿو ٿي سگهي، پر جيڪڏهن اهي ڪنهن پرپور شخصيت تي لکيل هجن ته اهي پڙهندڙ کي ضرور متاثر ڪندا. اهڙي ئي قسم جو هي مجموعو ”عمر اوئي اباڻن جا“ توهان کي لُطف اندوز ڪرڻ سان گڏ اوهان جي اندر جي اُڄ پڻ اُجهائيندو.

عزيز گويانگ ڪنهن به تعارف جو محتاج نه آهي، هو جهڙو پنهنجي ورتاءَ ۾ ڪرو ۽ آرٽسٽڪ، تهڙو لکڻ ۾. هر پڙهندڙ جو پنهنجو مزاج هوندو آهي، تنهنڪري هر خاڪو مختلف نوعيت جو آهي. اها پڪ آهي ته هنن خاڪن جو انداز پڙهندڙ جي انداز کي پنهنجو ڪري ڇڏيندو.

موهن مدهوش

حيدرآباد،

24-مارچ، 2013ع

پنهنجي پاران

مون هي پروفائيل ۽ تاثر انهن ماڻهن مٿان لکيا آهن جيڪي منهنجا پنهنجا هئا. ڪجهه مزاج ۽ روين جي ڪري ۽ ڪجهه مائٽ هجڻ جي ناتا!
هن ڪتاب کي گهڻو اڳ ۾ ڇپجي پڌرو ٿيڻ گهرڻو هو. مگر منهنجي شاعراڻي بي ڌياني ڪتاب جي ڇپجڻ ۾ هميشه رڪاوٽ بڻيل رهي! گهڻا ڪم شروع ڪرڻ ۽ ڪنهن کي به پوري نه ڪرڻ واري پنهنجي مزاج سان جهيڙڻ ڪو آسان ته ڪونهي! سو ڪڏهن ڪڏهن مان پاڻ کي به شڪست ڏيڻ ۾ ڪامياب ٿي ويندو آهيان. جڏهن ڪنهن نوڪري ڪنهن دوستي يا ڪنهن ڪم کي انجام تائين پڄاڻيندو آهيان! سو آخر پنهنجن ڪجهه دوستن ۽ مائٽن مٿان لکيل پروفائيل ۽ تاثر ڪتاب جي صورت ۾ ڇپرائي نيٺ ڪامياب ٿيس.

ڪتاب جي مهاڳ وغيره لاءِ مون ڪنهن کي به پريشان ڪونه ڪيو!
ڇو ته هي بنهه ذاتي نوعيت جو ڪتاب آهي. جنهن ۾ مون هنر ۽ ڪنهن فن کان ڪم ناهي ورتو بس! دل هئي، درد هو ۽ اکر هئا جيڪي پنن تي لڻا!

عزيز گوپانگ

محمد صالح گوپانگ کر کٹا لاهی، سک نہ سُتا کڏھین

اُهو اڻويهه سؤ ٻٽيهه وارو سال هيو. پاڪستان جو وجود اڃان ڪتابن جي گريپ ۾ پلجي رهيو هو. سنڌ جو اتهاس پنهنجن سياويڪ اخلاقي ۽ تاريخي قدرن جي وهڪرن ۾ وهي رهيو هيو. سموري سنڌ چڙن جي چونگار ۽ ميهارن جي تنوار واري رڌم تي محو رقص هئي. درياءَ جي دادلاڻپ پنهنجي پيٽ ۾ نٿي ماڀي ۽ هو پنهنجا وهڪرا، ڪنڌيون ۽ ڪنارا توڙي پاڻ کي تبديل ڪندو ٿي رهيو. مالوند مارو پاڻي، جا پيرا کڻي سبزارن جي تلاش ۾ خانہ بدوشي ڪندي ماڳ و مڪان تبديل ڪندا ٿي رهيا. سنڌ جون پراميد صبحون ۽ پُرڪيف شامون وقت جي مهار ۾ قطار جي ازل کان ابد ڏانهن وارو سفر طئي ڪري رهيون هيون ۽ جڏهن هن ڌرتيءَ مٿان پٽڪي ۽ پوتيءَ جي وچ وارو عزت ڀريو مفاصلو اڃا قائم هو، نيڪ انهيءَ سال ڪنڊياري جي ويجهو حاجي خان نالي هڪ ميهار جي گهر ۾ هڪ اهڙي ٻار جنم ورتو جنهن پنهنجن اشراف ابن ڏاڏن جي اعليٰ اخلاقي قدرن ۽ پنهنجي امڙ جي اوجاڳن جي پٽ رکي ۽ معصوم ٻڻي ۾ بيٺل ڪير جو لهڻو اهڙو ته ادا ڪيائين. جيترو مٿس واجب به نه هيو.

هڪ ڀيڻ ۽ پنجن ڀائرن جي تسلسل ۾ پنجن نمبر تي پيدا ٿيندڙ هن ٻار جو نالو ماءُ پيءُ وڏي سک منجهان صالح رکيو جيڪو وڏو ٿي محمد صالح گوپانگ جي نالي سان، هڪ معتبر استاد ۽ ماهر تعليمدان جي حيثيت سان مشهور ٿيو. صدين کان مال جي هوڏ ۽ ڪوڏ، درياءَ جي اڀارن ۽ لهوارن وهڪرن، سانوڻ جي ڪجڪا ڪندڙ ڪنوڻين جي رمزن ۽ غمزن جي آڌار تي اکين منجهه خواب، ڪلهن تي ڪيما ۽ سينن تي ساندريون ٻڏي عزت جي ماني ۽ غيرت جي ڍڙ پويان سفر ڪندڙ بلوچ پس منظر جو هي سنڌي خاندان حاجي خان جي سرواڻيءَ ۾، هڪ ننڍڙي قافلي جي صورت ۾، ويهين صديءَ جي شروع ۾ اڻ ڄاتل ماڳ مڪان مٽائيندو جڏهن ڪنڊياري ويجهو اچي پهتو ته اتان جي وڏن وڻن ۽ ڊگهن پاڇن جي ڌرتي ۽ موافق قدرتي ماحول کين اصل لاءِ اتان جو ڪري ڇڏيو. هن خاندان جون ڪنڌيون، حاجي خان ۽ سندس پلن ڀائرن جي ٻلدار ٻانهن جي ٽوڻين تي بيٺل هيون. مال ۽ چال تي ڀاڙيندڙ ۽ ڀروسو ڪندڙ هن ڀريي مڙس جي عقل ۽ ادراڪ اهو محسوس ڪري ورتو ته صدين جي اڻ ڪٽ سفر کي سکون ۽

هيڪانت جي ڏاڍن سان ونگڻ گهرجي ۽ هڪ اهڙي ماڳ جي چونڊ ڪجي جتي مستقل سڪونت اختيار ڪجي. انهيءَ خيال ۽ خواب کي تعبير جو روپ ڏيندي هن جهان شناس شخص مينهن جا ڏڻ وڪڻي، ڪنڊياري ڏيري ۽ نارو شاهه جي تڪنڊي جي وچ تي ڪجهه ايڪٽر ٻني خريد ڪئي. انهيءَ ٻنيءَ تي ڪوهه کوٽايو ۽ ڪچا گهرڙا اڏي سڌا لاءِ اتي ويهي رهيو. توڻي جو مال ڪپاڻ وقت سندس ۽ سندس ڀائرن جون دليون اوڀرن پيچرن تي ويندڙ مال جي پيرن ۾ لڇيون ۽ ڦٽڪيون هيون، پر هنن اهو سڀ ڪجهه برداشت ڪيو ۽ خان بدوشيءَ جا اجنبِي سفر ۽ اوجاڳن جا سلسلا هميشه لاءِ دفن ڪري ڇڏيا ۽ اهي ماڻهو جن کي گهر به نه هيا سي ڳوٺ جا والي ٿي ويٺا ۽ انهيءَ ڳوٺ ۾ جڏهن سندس گهر ۾ صالح نالي پٽ جي صورت ۾ چنڊ کڙيو ته حاجي خان جهڙي بزرگن جي دل رڪندڙ هن درويش صفت شخص محسوس ڪري ورتو ته سندس گهر ۾ جنم وٺندڙ هن نمائني نينگر سندس جنم جنم جا ٿڪ لاهڻ لاءِ هن دنيا ۾ جنم ورتو آهي ۽ اها حقيقت هئي جيڪا اڳتي هلي ثابت پڻ ٿي.

جنهن دؤر ۾ تعليم جا فائدا ۽ اهميت ڄاڻي سڃاڻي نه ويندي هئي ۽ حياتي ”روز آئين ۽ چاڙهين“ واري محاوري جي چوڌاري ڦرندي هئي. انهيءَ دؤر ۾ پنهنجن پٽن کي اسڪول موڪلڻ جي آرزو رکڻ وڏي ڳالهه تصور ڪجي ٿي. اهڙي آرزو ۽ اميد جي نتيجي ۾ محمد صالح پنهنجن ڀائرن سميت اسڪول وڃڻ شروع ڪيو. محدود وسيلن، ڏکين حالتن ۽ اهنجن لمحن جي مقابلي ۾ آهستي آهستي سندس باقي ڀائرن اسڪول ڏانهن ويندڙ رستي جي پيٽ ۾ اهي رستا اختيار ڪيا. جن مٿان سندن وڏڙا جڳن کان هلندا ٿي آيا. مگر پنهنجي مزاج ۽ طبيعت ۾ ٻنهن نرالو هي نينگر. اسڪول ڏانهن وڃڻ واري پهرئين ڏينهن کان وٺي هيل تائين علم جي طبع ۽ طلب ۾ دنيا جهان جي مٿي ڇاڻي اهڙا علمي گوهر هٿ ڪندو رهيو. جنهن جو اندازو ۽ ڪاٿو ڪرڻ ناممڪن نه ته مشڪل ضرور آهي. ڳوٺ حاجي اڏل سهتي جي پرائمري اسڪول کان وٺي انگلينڊ تائين تعليم حاصل ڪندڙ حاجي خان جي، محمد صالح نالي هن پٽ پنهنجي صالح هجڻ جو ثبوت بلاشڪ پورو ڪري ڏيکاريو جنهن جي گواهي سندس تعليمي ميدان ۾ ڪيل خدمتون هر دور ۾ ڏينديون رهنديون.

انهيءَ دور جا اڻ درجا (فائنل) پاس ڪري هن قلندر صفت شخص پنهنجي ڪيريئر جي شروعات پرائمري استاد کان ڪئي ۽ 1992ع ۾ رٽائرمينٽ حاصل ڪرڻ وقت سندس جهوليءَ ۾ اعليٰ عهدن ۽ عزتن جا ايترا ته ريكارڊ جمع ٿي چڪا هئا، جيڪي ڪنهن به شخص جي قابليت ۽ اهليت کي ثابت ڪرڻ لاءِ ٻنهي ڪافي هوندا آهن.

هيڪانت جي ڏاڍن سان ونگڙ گهرجي ۽ هڪ اهڙي ماڳ جي چونڊ ڪجي جتي مستقل سڪونت اختيار ڪجي. انهيءَ خيال ۽ خواب کي تعبير جو روپ ڏيندي هن جهان شناس شخص مينهن جا ڌڻ وڪڻي، ڪنڊياري ڏيري ۽ نارو شاهه جي ٽڪنڊي جي وچ تي ڪجهه ايڪڙ ٻني خريد ڪئي. انهيءَ ٻنيءَ تي ڪوهه کوٽايو ۽ ڪچا گهرڙا اڏي سڌا لاءِ اتي ويهي رهيو. توڻي جو مال ڪپاڻ وقت سندس ۽ سندس ڀائرن جون دليون اوڀرن پيچرن تي ويندڙ مال جي پيرن ۾ لڄيون ۽ ڦٽڪيون هيون، پر هنن اهو سڀ ڪجهه برداشت ڪيو ۽ خانہ بدوشيءَ جا اجنبِي سفر ۽ اوجاڳن جا سلسلا هميشه لاءِ دفن ڪري ڇڏيا ۽ اهي ماڻهو جن کي گهر به نه هيا سي ڳوٺ جا والي ٿي ويٺا ۽ انهيءَ ڳوٺ ۾ جڏهن سندس گهر ۾ صالح نالي پٽ جي صورت ۾ چنڊ کڙيو ته حاجي خان جهڙي بزرگن جي دل رکندڙ هن درويش صفت شخص محسوس ڪري ورتو ته سندس گهر ۾ جنم وٺندڙ هن نمائني نينگر سندس جنم جنم جا ٿڪ لاهڻ لاءِ هن دنيا ۾ جنم ورتو آهي ۽ اها حقيقت هتي جيڪا اڳتي هلي ثابت پڻ ٿي.

جنهن دؤر ۾ تعليم جا فائدا ۽ اهميت ڄاڻي سڃاڻي نه ويندي هئي ۽ حياتي ”روز آئين ۽ چاڙهين“ واري محاوري جي چوڌاري ڦرندي هئي، انهيءَ دؤر ۾ پنهنجن پٽن کي اسڪول موڪلڻ جي آرزو رکڻ وڏي ڳالهه تصور ڪجي ٿي. اهڙي آرزو ۽ اميد جي نتيجي ۾ محمد صالح پنهنجن ڀائرن سميت اسڪول وڃڻ شروع ڪيو. محدود وسيلن، ڏکين حالتن ۽ اهنجن لمحن جي مقابلي ۾ آهستي آهستي سندس باقي ڀائرن اسڪول ڏانهن ويندڙ رستي جي پيٽ ۾ اهي رستا اختيار ڪيا، جن مٿان سندن وڏڙا جڳن کان هلندا ٿي آيا. مگر پنهنجي مزاج ۽ طبيعت ۾ ٻنهن نرالو هي نينگر، اسڪول ڏانهن وڃڻ واري پهرئين ڏينهن کان وٺي هيل تائين علم جي طبع ۽ طلب ۾ دنيا جهان جي مٿي ڇاڻي اهڙا علمي گوهر هٿ ڪندو رهيو جنهن جو اندازو ۽ ڪاٿو ڪرڻ ناممڪن نه ته مشڪل ضرور آهي. ڳوٺ حاجي اڌل سهتي جي پرائمري اسڪول کان وٺي انگلينڊ تائين تعليم حاصل ڪندڙ حاجي خان جي، محمد صالح نالي هن پٽ پنهنجي صالح هجڻ جو ثبوت بلاشڪ پورو ڪري ڏيکاريو جنهن جي گواهي سندس تعليمي ميدان ۾ ڪيل خدمتون هر دور ۾ ڏينديون رهنديون.

انهيءَ دور جا اٺ درجا (فائٽل) پاس ڪري هن قلندر صفت شخص پنهنجي ڪيريئر جي شروعات پرائمري استاد کان ڪئي ۽ 1992ع ۾ رٽائرمنٽ حاصل ڪرڻ وقت سندس جھوليءَ ۾ اعليٰ عهدن ۽ عزتن جا ايترا ته ريڪارڊ جمع ٿي چڪا هئا، جيڪي ڪنهن به شخص جي قابليت ۽ اهليت کي ثابت ڪرڻ لاءِ ٻنهي ڪافي هوندا آهن.

ڳالهه اها ناهي ته ڪير، ڪيتري وڏي عهدي ۽ رتبي تي پهتل آهي، پر ڳالهه اها آهي ته اُهي عهدا ۽ درجا، هُن ڪهڙين حالتن ۽ ڪاوشن سان حاصل ڪيا. هڪ اهڙو شخص جيڪو فقط هڪ نسل اڳ تائين ميهانن ۽ ڌڙائن جو پس منظر رکندو هجي، اهو نوڪري واري مڪمل عرصي تائين عزت، ايمانداري، شرافت ۽ محنت جو نمونو بڻجي وڃي، اها واقعي به وڏي ڳالهه آهي.

نوڪريءَ سان گڏ پڙهائيءَ کي جاري رکندي هن پرائمري استاد مان سڀ کان پهريائين انگريزي استاد جي درجي تي ترقي ورتي، جنهن بعد ساڳئي گريڊ ۾ رهندي ان وقت جي بنهه پُر ڪشش عهدي يعني بيت آفيسر (هاڻي سپروائيزر) جي درجي تي پهتو جيڪا حيثيت کيس آفيسرن جي اعتماد، پنهنجي ايمانداري ۽ ذهانت جي نتيجي ۾ حاصل ٿي. انهيءَ دوران هن ايم. اي انگريزي جي سند، هڪ پرائيويٽ شاگرد طور حاصل ڪئي، جيڪا ڳالهه انهيءَ دور ۾ بنهه اهم تصور ڪئي ويندي هئي. تعليم سان ازلي عشق جي نتيجي ۾ هن ايم. اي سنڌي پڻ ٿي، ايم. ايڊ، ايل ايل بي ۽ آخر ۾ بي ايڇ ڊي (نصاب ۾) جهڙي اهم ۽ اعليٰ سند حاصل ڪري ورتي، جنهن دوران هومختصر سرڪاري ۽ تعليمي دورن ۽ تربيتي ڪورسن خاطر يورپ، آمريڪا ۽ ايشيا جي ملڪن جا سفر به ڪندو رهيو.

پنهنجي ذهانت ۽ محنت، والد جي سهڪار، ماءُ جي دعا ۽ قدرت جي مهربانيءَ سندس شخصيت کي چار چنڊ لڳائي ڇڏيا ۽ هڪ ننڍڙي ڳوٺ ۽ مسڪين گهراڻي مان، پنهنجي زندگيءَ جي سفر تي نڪتل هن ان موت نوجوان، شروع کان وٺي موجوده گهڙيءَ تائين وري هڪ لمحِي لاءِ به پوئتي نهار نه ڪئي ۽ ڪاميابين جا چاڙها ڇڙهندو اڳتي وڌندو رهيو ۽ اهڙيءَ طرح بيت آفيسر هئڻ جي دوران هو پڻي صاحب جي حڪومت جي شروع وارن سالن ۾ بي. ٽي ڪاليج سکر ۾ ليڪچرار طور منتخب ٿيو. هي اهو دور هو جڏهن ميرت ايجان ساهه پساهه ڪڍي رهي هئي.

سکر ۾ ليڪچرار هوندي هو تعليم جي ضلعي آفيسر واري اساميءَ واسطي امتحان ۾ ويٺو ۽ اهڙيءَ طرح پرائمري استاد طور پنهنجي نوڪريءَ جي شروعات ڪندڙ هي مٿي ڦريو مانجهي ضلعي جو اعليٰ تعليمي آفيسر بڻيو. هن جيڪب آباد، خيرپور، حيدرآباد ۽ ٿرپارڪر ضلعن ۾ پنهنجي ايمانداري، غريب پروري ۽ تعليمي خدمتن جون يادگيريون پوکيون.

يارنهن سال ارڙهين گريڊ ۾ رهڻ کان پوءِ سينئارٽي جي بنياد تي هن پنهنجي کاتي ۾ ويهين گريڊ ۾ ترقي ورتي ۽ ايڊيشنل سيڪريٽريءَ طور سندس مقرري ٿي ۽ سنڌ سيڪريٽريٽ ۾ فرائض انجام ڏيڻ لڳو جتي ڪجهه سال رهڻ کان پوءِ بدلي ٿي سنڌ ٽيسڪٽ بوڪ بورڊ ۾ چيئرمين طور ڪم ڪرڻ لڳو جتان کان پوءِ

ترتيوار ڊائريڪٽر بيورو آف ڪريڪيولم، ڊائريڪٽر اسڪول لائڙڪا ٽوپيٽ رهيو ۽ اهڙيءَ طرح 1992ع ۾ پنهنجي عمر جا سٺ ورهيه پورا ڪري رٽائرمينٽ ورتائين.

پنهنجي مادري زبان سرائيڪي جيترو ئي، انگريزيءَ مٿان عبور رکندڙ شيڪسپيئر، شيلي، ملٽن، ڪيٽس، ڊانٽي، وردس ورٿ، برٽنڊرسل، غالب، فردوسيءَ جي ڄاڻو علم جي هن طالب پنهنجي نوڪريءَ جو گهڻو تڻو عرصو آفيسر طور گذاريو پر هن سدائين پاڻ کي هڪ استاد ۽ شاگرد طور تصور ڪيو. اهوئي سبب آهي جو ذري گهٽ ستر ورهين جي ڄمار ۾ به هي بظاهر پيرسن مگر ذهني توڙي جسماني طور تي نوجوان، ذهن کان ٻارنهن ڪلاڪ روز درس و تدريس کي ڏيئي رهيو آهي. جنهن سلسلي ۾ هو هڪ خانگي اسڪول ۾ پرنسپال جي نوڪري کان علاوه پنجن کان ستن ڪلاڪن تائين پنهنجي گهر جي ذاتي لائبريريءَ ۾ مختلف موضوعن تي مطالعو ڪندو رهي ٿو.

ڪنهن سڀه سالار واري همت ۽ مؤمن واري دل رکندڙ خدا جي هن پراسرار بندي جا پنهنجا معيار ۽ مپا رهيا آهن، جن تحت زندگيءَ سان دست و گريبان ٿيندي ٿيندي بيشڪ سندس پيرن ۾ جنبش آئي هوندي غريبيءَ جي پُر خار بيچرن تي هلندي هلندي ضرور سندس پير پتون ٿيا هوندا. مقصد جي مومل ماڻڻ خاطر سندس آرزوئن جي چانگن چرڻ ڇڏيو هوندو. حياتيءَ جي بي ثباتي ۽ مايا جي موھ ڪاري ٻلي وانگر سندس رستو ڪاٽڻ چاهيو هوندو. بي چئي جواني جي پُر ڪيف شامن، سندس دل کي به اداس بنايو هوندو. اطلسي ڪمخوابن مٿان لڇندڙ روحن ۾ جنبش پيدا ڪندڙ جسمن جي پُڪار هن به ٻڌي هوندي ڪڙڪ نوتن جي حواس خطا ڪندڙ خوشبو سندس حواسن جون راهون پڻ روڪيون هونديون، پر هن لائق پيءُ جي ”صالح“ پٽ پنهنجي روح جي هنج جهڙي پڪيءَ کي ٻگهن سان ٻيله ڪري ٻاڙي پاڻيءَ مٿان ڪڏهن به نه لٽو ۽ سنڌ جي تعليمي اتهاس ۾ هڪ روشن مثال طور ٿي اُڀريو.

سنڌ جي رڄ چڱي مڙس حاجي خان جي پُٽ، محمد صالح، پرائمري استاد کان وٺي ڊائريڪٽر تائين جا تمام عهدا ماڻيا. هن پنهنجي نوڪريءَ واري سموري مدي ۾ ڪيترائي اسڪول کولرايا. هزارين بيروزگارن کي سندن اهليت ۽ غربت جي آڌار تي نوڪريون ڏنيون. نادارن جي خوشي خاطر زردارن کي رنجايو. پنهنجن لاچار ۽ مسڪين مائتن جي سار لڏي کين پڙهائڻ کان وٺي نوڪريون وٺي ڏيڻ تائين سندن ساٿ ڏنو. ڀائرن سان ڀلا پير هليو. اولاد کي تعليم ۽ عزت پري زندگي گذارڻ جي لائق بڻايائين. جتي پنهنجا چريا ڪريا تاريائين، اتي ساڳئي وقت ست ڌاريا پڻ هيئن سان هنڊايائين. ڪنهن جو اکر، ٿورو ڪڏهن نه وساريائين. سڄي عمر ڪنهن وزير ڪبير جي رعب تعاب ۾ هرگز نه آيو. اهوئي ڪيائين جيڪو

سندس ضمير ۽ خمير مطابق هيو. سموري حياتي، ايمانداريءَ جا مهڻا (جيڪي کيس اولاد به ڏيندو رهندو آهي) هميشه کلي برداشت ڪندو رهندو آهي. هي جبل جهڙو مضبوط شخص ڪڏهن پوڙهو ٿيڻو ئي نه هيو مگر سندس ننڍي پيءُ ۽ پنهنجي گهر واريءَ جي موت سندس پيرن هيٺان جوانيءَ جي ڏاڪڻ ڪسڪائي ورتي ۽ هي چند مهينن ۾ پوڙهو نظر اچڻ لڳو. سندس گهر واري جنهن بابت هو چوندو آهي ته ”هن جي سادگي ۽ معصوميت، منهنجي زندگيءَ ۾ حوصلو پيدا ڪيو.“

ڊاڪٽر محمد صالح گوپانگ کي، هڪ تعليمدان، ماهر استاد، اعليٰ آفيسر جي حوالن کان الڳ ڪري ايمانداري واري نگاهه سان ڏسجي ته هو انهن عام حوالن کان به بنهه گهڻو مٿانهون نظر ايندو جنهن جي سڃاڻپ اصل ۾ ايمانداري، توکلي، شرافت، انساني همدردِي، اورچائي، خدا ترسي ۽ اُهي اعليٰ اخلاقي قدر آهن، جيڪي سندس پيءُ ۽ چاچن کان کيس ورثي ۾ مليا آهن.

روز صبح جو قرآن شريف جو دؤر ڪندڙ تهجد گذار شاهه لطيف جا بيت جهونگاريندڙ غالب، فيض ۽ اياز جي شاعري سان پيار ڪندڙ ڊاڪٽر عالماڻي جي نسخن ۾ ويساهه رکندڙ پنهنجي خدا تي پاڙيندڙ رسول صلعم سان محبت ڪندڙ غلام رسول ڪوڪر جي دوستي تي صبر ڪندڙ محمد صالح گوپانگ (پنهنجي بابا سائين) کي جڏهن به ڏسندو آهيان ته مون کي سندس پُٽ هجڻ جي ناتي، پاڻ تي فخر محسوس ٿيندو آهي، جنهن پنهنجي سموري حياتي شاهه صاحب جي هن بيت مثل گذاري آهي ته:

ڪرڪڻا لاهي، سُڪ نه سُتا ڪڏهين،

اوسيئڙو آهي، ڪاهوڙين کي پنڌ جو!

(روزانه ”عبرت“ حيدرآباد، 25 جون 2000ع)

بنگل خان گوپانگ زندگيءَ جي اڌ پنڌ ۾ شام جو نوحو

هن کي عام ماڻهو رئيس، سندس ڀائر بنگل خان ۽ مان ڪاهوڙي چونڊو هوس. گذريل اڱاري تي هُن سٺ سالن جي ڄمار ۾ جڏهن حيدرآباد جي هڪ اسپتال ۾ حياتيءَ تان هٽ ڪنيو ته مون کي موت جي پاڙيائپ تي سخت حيراني ٿي. هُن وٽ موت کي ڏيڻ لاءِ هُيو ڇا، سواءِ هڪ ڪمزور ۽ بيمار سرير جي. هو پنهنجون قيمتي شيون اڳواٽ ورهائي چڪو هو. دل، درد، پيار ۽ خواب جي ونڊ ورهاست ڪرڻ کان پوءِ، هن وٽان موت کي ڇا هٿ آيو هوندو؟!!

حاجي خان گوپانگ کي، جنهن جي ڳالهه ماڻهن جي قسم کي به شرمسار ڪندي هئي. ڇهه پٽ هئا. هي عمر ۾ سڀ کان ننڍو ۽ دلينون درياءُ هو. شڪل شبيهه ۾ ته صفا پنهنجي پيءُ جهڙو هو. مگر مزاجن صفا اوڳي اُٺ وانگر هو. جنهن جو هيٺو ڪڏهن به جاءِ تي نه رهيو. ڪنڊياري کان شروع ڪيل سندس سفر هڻي هنڌ تڏهن ڪيو جڏهن موت اوڀيلي مهمان وانگي اچي سندس درڪڙ ڪايو ۽ موت هن ڪراڙ جي ڪنول جهڙي ماڻهو جي حياتيءَ کي عدم جي دسترخوان مٿان ايئن وڇائي ڇڏيو جو رب جي رضا سُرخرو ٿي موٽي، نه ته موت کي لاڙي ملهه جيان اندرين هڻي ڪياڙي ڀر ڪيرائي هي به سگهيو ٿي. پر هن ايئن نه ڪيو ڇو ته هن ڏٺو پئي ته کيس حياتيءَ جي سندري ٻڌائڻ وارو ڪير به ناهي بچيو. هو زندگيءَ جي ويڙهه آخر ڪنهن لاءِ وڙهي؟ انهن لاءِ جن جي اچڻ جي اوسيٽري ۾ سندس اکيون ڏنڊيل شيشي جهڙيون بڻجي ويون آهن يا انهن لاءِ جيڪي سندس پيرسنيءَ جي جوان عشق سان سالن جا سال يتيم ٻار جهڙو سلوڪ ڪندا رهيا. اهوئي سبب هو جو هن آخري ڏينهن ۾ پنهنجي پيءُ جي تانگهه جي ترهي، هڪ اڇاٽي سفر جي تياري شروع ڪري ڏني هئي ۽ مون تڏهن ئي سمجهيو هو ته سندس زندگيءَ جي اڌ پنڌ ۾ ايندڙ شام گهڻو پري ناهي.

بنگل خان جي زندگي به هڪ حقيقت هئي ۽ موت به هڪ حقيقت آهي. ٻنهي جي وچ ۾ فقط هڪڙو فرق آهي ته زندگيءَ ۾ هو اهڙن ماڻهن لاءِ زندهه رهيو جن جا روح مثل ۽ جسم زندهه هئا ۽ موت کان پوءِ هو اهڙن ماڻهن سان ويڃي مليو آهي، جن جا روح جيئرا جاڳندا ۽ جسم مثل آهن. هن ماڻهوءَ کي مان جڏهن ڪاهوڙي چئي مخاطب ٿيندو هوس ته هو هلمڪو مرڪندو هو. مان به انهن سوين

ماڻهن مان هڪ آهيان، جيڪي سندس پيار جي حصار ۾ رهيا. اڄ سندس وڻي پڄاڻان مان سوچيان ٿو ته هو ڪير هو؟ بي چئي دل جي مهار ۾ قطار جي هو ڪهڙي اوبري اوطاق ۾ روح جي ٿڪ چنڊڻ واسطي ڳوٺان نڪتو هو. سندس وڏيون پراڻگهون، مختصر مفاصلن کي شرمسار ڪري ڪهڙي ڏس ۾ گم ٿي ويون، سندس بي ساختا ٽهڪ، ڪنهن جي تاڙيءَ تي، پکين جيان اڏامي ويا. ڪجهه به سمجهه ۾ نٿو اچي.

اصل ۾ بنگل خان اهڙي قبيلي جو ماڻهو هو، جيڪو بهراڙيءَ جي ٻانهن ۾ ئي سٺو لڳندو آهي. پر بنگل خان جڏهن پنهنجي ڳوٺ ۽ اُتان جي وڻن کي واپسيءَ جي واعدي سان خدا حافظ چئي، شهر آيو ته شهر هن کي بنهه اڪيلو ڪري ڇڏيو. سندس اڪيلائي اکين مان لهندي دل تائين پهچندي رهي ۽ آهستي آهستي اهو وقت به آيو جڏهن هن سڀني کي چئي ڇڏيو ته هي شهر اوهان کي آيو مان پنهنجي ”ابا“ جي ڳوٺ ٿو وڃان، ۽ پوءِ هو واقعي به پنهنجي پيءُ جي ڳوٺ هليو ويو. هڪ اهڙي ڳوٺ، جتي محبتن جا ليڪا چوڪا، ڏيتي لپتي ۽ فائدن جي حوالي سان طئي ناهن ٿيندا، جتي انتظار ۽ اڪيون هڪ ٿي وينديون آهن. مفاصلا پيرن جي مٿان، متور کي سمهي رهندا آهن. حياتي ڪنهن عزادار جو سڌو ٻڌجي ويندي آهي ۽ مماتي بقا جي شهنشوري ذريعي روح جي ڀار کي کون و مڪان جا سير ڪرائيندي آهي.

مون کي، اوهان يقين ڄاڻو ته، بلڪل سمجهه ۾ نٿو اچي ته مان سندس وڻي پڄاڻان، سندس زندگيءَ جي ڪهڙي پاسي تي لکان ۽ اهو به اُنهيءَ وقت، جڏهن هن جي موت جو غم، ڪهاڙيءَ جي مُهاڻي ڌڪ جيان نرجي وجود کي اڏواڻ ڪري رهيو آهي. اهڙي وقت، جڏهن دل کي اهو سمجهائڻ به ڪافي ڏکيو آهي ته هو واقعي به هاڻي وڌيڪ هن دنيا ۾ ناهي رهيو سچ پچو ته اهو واقعي به مون لاءِ بنهه ڏکيو آهي ته مان پنهنجي دل کي اعتبار ۾ آڻيان ته بنگل خان گذاري ويو آهي. هڪ اهڙو ماڻهو جيڪو جڏهن هلندو هو ته سانوڻ جا ڪي چڙيا ڪڪر به ساڻس پنڌ پڄائي نه سگهندا هئا. هڪل ڪري اٿندو هو ته سياري جي مست اُن کان گڙڻ وسري ويندو هو. ڪُنڊين جا وچڙيل سڱ ايئن ڇڏائيندو هو جيئن وچڙيل ڌاڳا هڪ ٻئي کان ڌار ڪبا آهن ۽ جڏهن ڪهاڙي سندس ڪلهي تي منڊاڻتي مينهن جي ڪنوڻ جيان ڪيچ ڪندي هئي ته تر جون تائيل سڀئي جوانيون لوڙهن کي ليڪو پانڻ لڳنديون هيون. سچ ته اهو اعتبار ڪرڻ منهنجي لاءِ بنهه ڏکيو آهي.

سندس موت کي قبول ڪرڻ کان انڪار ناهي، مگر اها ڳالهه سندس ڀاءُ محمد صالح کي ڪير سمجهائي، جنهن سموري زندگي ساڻس ايئن گڏ گذاري، جيئن دل سان ڌڙڪو گڏ هوندو آهي. جنهن ساڻس پاڻي ۽ مٽي جا سڀئي واسطا اهڙيءَ طرح نڀايا جهڙيءَ طرح غازي عباس ڪربلا جي ميدان ۾ حسين ع سان نڀايا هئا ۽ اڄ به

جڏهن هوائون در تي دستڪ ڏين ٿيون ته هو ڪنڌ کڻي بنگل خان کي ڏسڻ
 چاهيندو آهي. سندس اکيون، انهيءَ اڪيلائيءَ کان ايترو ته ڊنل آهن جو هو بنگل
 خان کان خالي ٿي ويل ماحول کي ڏسڻ به نتو چاهي ۽ اسان مان ڪنهن کي به اهڙي
 جرئت ناهي جو بنگل خان کي ”مرحوم“ لکون، چوٽي گلاب ڪڏهن به مري ناهن
 سگهندا. هو ته پيار جي پريات ۾ ڦٽي لاتعلقيءَ جي شام ۾ مرجھائجي ويندا آهن. ۽
 پويان رهجي ويندي آهي سندن خوشبو. هڪ اهڙي خوشبو جنهن کي درن ۽ دليين
 تي لڳل تالا به اندر اچڻ کان روڪي ناهن سگهندا. خدا حافظ بنگل خان ڪاهوڙي!
 خدا حافظ ايندڙ انهيءَ ملاقات تائين خدا حافظ جيڪا شايد گهڻو دؤر ناهي، ۽ آخر
 ۾ اهو به ٻڌ ته تون به اسان کان گهڻو پري ناهين. بس ايترو ئي پري آهين جيترو
 سيني ۾ ڌڙڪندڙ دل!

(روزانه ”عبرت“ حيدرآباد، 24 جون 2001ع)

نياز حسين عرف وفا نياز محمد 'ناز' گويانگ موت جو فرشتو راند ۾ اصولن جو خيال نٿو رکي

نالو: نياز حسين عرف وفا نياز محمد "ناز"
ذات: گويانگ
پيءُ جو نالو: ميوو خان گويانگ
تعليم: ڏهر درجا پڪا
پيشو: پرائمري ماستر (وقت کان اڳ ۾ رٽائر ٿيل)
قوميت: سنڌي
عمر: پنجاه سال
اصل ڳوٺ: حاجي خان گويانگ، ڪنڊيارو ضلع نوشهروفيروز
عارضی رهائش: مھراڻ ھومز سٽين ڪالوني حيدرآباد
وفات جو سال: آگسٽ 19 هزار پنج

مٿيون پروفائل هڪ اهڙي شخص جو آهي جنهن جي سموري حياتي عجيب گذري، عجيب ۽ غريب زندگي گذاريندڙ اهو شخص اڃا تڄ پياڪ هو ته سندس پيءُ گذاري ويو سندس پيءُ جو نالو ميوو خان گويانگ هو جن ماڻهن ميوو خان گويانگ کي پنهنجي اکين سان ڏٺو سي ٻڌائيندا آهن ته هن جي سيني ۾ شينهن جي دل ۽ اکين ۾ عقاب جي نگاهه هوندي هئي، هن جي هڪل سان مڙس جا هانو ٺڪر جي ٿانون جيان تڙڪي پوندا هئا. اهڙي بهادر ۽ ڏيا واري شخص جڏهن وفات ڪئي ته نشاني طور پويان هڪ پٽ ڇڏيو جنهن مٿان سندس ڏاڏي "نياز حسين" نالو رکيو.

نياز حسين جڏهن هوش سنڀاليو ته کيس سڀ کان پهرئين پنهنجي نالي سان اختلاف ٿيو جيڪو آخري دم تائين قائم رهيو هن پنهنجي پنجاه سالن وري حياتيءَ ۾ پنهنجا پنجاه نالا تبديل ڪيا ۽ هر نالي ۾ پنجاه خاميون ڳولي، واپس پنهنجي اصلي نالي ڏانهن موٽيو مگر هن کي ڪهڙي خبر ته نالا تبديل ڪرڻ سان موت کي پينلائي نٿو سگهجي، هو نالن جي هجور مان اصل نالي واري ماڻهو کي ڳولي ٿو ۽ مهمانيءَ جا اهڙا آداب بجا آڻي ٿو جنهن ۾ ميزبان جي حياتيءَ وارو دسترخوان هميشه لاءِ ويڙهجي وڃي ٿو.

"نياز حسين عرف وفا نياز محمد گويانگ" جو نالو جيترو طويل هو سندس زندگي ايتري مختصر ثابت ٿي، هن جي مختصر حياتي جي سڀ کان دردناڪ

ڳالھ اها هئي ته هن کي ورثي ۾ ڏيڍ ايڪڙ زمين سان گڏ ڊر جي بيماري به ملي، جنهن سبب هن زندگيءَ جو هر ساهه آخري ساهه سمجهي کنيو. هن پنهنجي زندگيءَ ۾ ڪنهن کي به ڪونه رنجايو. نه منن کي نه مائتن کي، نه دوستن کي نه احبابن کي ۽ نه وري پنهنجي پيٽ کي، هن کي جيڪو وڻيو سو هن کائڻ ان ڪري هو ستل بيماري کي وري جاڳائي وٺندو هو. ڊاڪٽر هن کي دوائون کائڻ لاءِ ڏيندا هئا ۽ نصيحتون هانو سان هنڊائڻ لاءِ ڪندا هئا. هو دوائون هانو سان هنڊائيندو هو ۽ نصيحتون کائي ڇڏيندو هو نتيجي ۾ سندس بيماري ڏينهن ڏينهن ويهي وڌندي ۽ هو جهجهندو جهجهندو رهيو.

نياز حسين ۽ سندس نخرن کي، سندس چاچي، سنڌ جي نامياري تعليم دان ڊاڪٽر محمد صالح گويانگ پالي وڏو ڪيو. ستر واري ڏهاڪي ۾ ڊاڪٽر محمد صالح جڏهن پنهنجي ڪٽنب کي ڪندياري مان وٺي سانگهڙ آيو ته ان قافلي ۾ ڊاڪٽر صاحب جي گهر ڀاتين کان وڌيڪ ڀائيڃن ۽ ڀائيتن جو تعداد هو. اهڙي اضافي سامان ۾ نياز حسين به شامل هو. سندس مهربان چاچي کيس سانگهڙ جي تريننگ ڪاليج واري پرائمري اسڪول ۾ داخل ڪرايو جتان پنج درجا فل پاس ڪري هو گورنمينٽ هاءِ اسڪول ۾ داخل ٿيو جتي هن پنجن سالن ۾ رڳو پنج ڏينهن اسڪول وڃي مئٽرڪ جو انتهائي ڏکيو مرحلو طءُ ڪيو مئٽرڪ جو امتحان پاس ڪرڻ جي خوشيءَ ۾ سندس مهربان چاچي کيس پنهنجي نياڻيءَ جو سڱ ڏنو ۽ ساڻس چاچي سان گڏ سهري جو رشتو به جوڙيائين، اهڙي رشتي کي هن مرڻ گهڙيءَ تائين نڀايو.

نياز حسين عرف ”وفا“ نياز محمد ”ناز“ گويانگ پنهنجي غريب حياتيءَ ۾ امير شوق پاليا، حياتيءَ جي مختلف مرحلن ۾ هن مٿان مختلف انڪشاف ٿيندا رهيا، شروع وارن ڏينهن ۾ هن کي فلمون ڏسڻ جي آرزو جاڳي ۽ اهڙي طرح هن ستر ۽ اسي واري ڏهاڪي ۾ ٺهندڙ سينيٽي پاڪستاني فلمون ڏسي لائين. هو زبان ۽ قوميت جي مت پيدا کان مٿانهون رهيو ان ڪري هن اردو سنڌي پشتو ۽ پنجابي فلمن کي هڪجهڙو وقت ڏٺو. هيرو بڻجڻ جي شوق ۾ هن ايتريون ته فلمون ڏنيون جو هن کي اندازو ئي نه رهيو ته هو هيرو بڻجڻ واري عمر کان ٻيڻ تي وڌو ٿي چڪو آهي. اداڪار سڏير کان وٺي وحيد مراد تائين سڀ هيرو سندس آئيندو رهيا، هن کي سدائين اهو گمان رهيو ته محمد علي ۽ دليپ ڪمار سندس نقل ڪندا، کين اهڙي گناهه کان بچائڻ لاءِ هن آخر فلمن ۾ ڪم ڪرڻ وارو ارادو ترڪ ڪيو ۽ راڳ جي دنيا ۾ پير پاتو.

راڳ جي شوق ۾ جڏهن هن پهريون ڀيرو آلاپيو ته پاڙي وارن کيس وڏن جا واسطا ڏيئي راڳ نه ڳائڻ جي صلاح ڏني، انهن کيس سمجهايو ته راڳ جو آواز سان ازلي رشتو آهي ۽ آواز نه هجڻ سبب کيس راڳ کي ”چيٽڻ“ نه گهرجي، مگر هن

اهڙي ڪنهن به مشوري تي عمل نه ڪيو جيڪو کيس راڳ کان پري رکي سگهي، سندس خيال هو ته راڳ لاءِ آواز کان وڌيڪ جذبي جو هئڻ ضروري آهي ۽ اهڙي جذبي جي زور تي هو پنهنجا ئي ڪلام ڳائڻ لڳو راڳ جي شوق کيس ريڊيو پاڪستان حيدرآباد تائين پهچايو مگر هو ڪڏهن به پروڊيوسرن جي آفيس کان اڳتي نه وڌي سگهيو. هو اڪثر چوندو هو ته سندس عظيم راڳي نه بڻجڻ ۾ نصير مرزا ۽ ڪوثر ٻرڙي جو هٿ آهي، جنهن کي ريڊيو پاڪستان حيدرآباد جي تاريخ ۾ سونهري اکرن سان لکيو ويندو ان سلسلي ۾ هو مونکي پنج ميارون ڏيندو هو ته جيڪڏهن مان نصير ۽ ڪوثر وٽ لنگهي وڃان ها ته سندس راڳي هجڻ جو خواب پورو ٿي سگهي ها، کيس اهو به گمان رهيو ته مون، يعني، راقم الحروف نه پئي چاهيو ته هو اڳتي وڌي سگهي. سندس اهڙي شڪايت جو ازالو مان ڪڏهن به نه ڪري سگهيس. مون شايد مهدي حسن، محمد جمن، ماسٽر ابراهيم محمد يوسف، استاد منظور علي خان سان عقيدت ۽ محبت هئڻ جي ناتا اهو گواراه نه ڪيو هجي ته ڪونئون فنڪار سندن پيشي کي هاجور سائي.

فلمي هيري ۽ راڳي بڻجڻ واري خواب جي ٽٽڻ کان پوءِ هو هڪ نئين خواب جي دنيا ۾ شاعريءَ جا پوپٽ پڪڙڻ لاءِ هليو ويو. هن درويش کي ڪهڙي خبر ته شاعري جا رنگين پوپٽ تخيل جا ڪومل هٿ ئي پڪڙي سگهندا آهن. هن اهو ڪٿي پئي ڄاتو ته رديف ۽ قافيي جا نازڪ جگنو زوري چونڊيل لفظن جي پيچرن ۾ چمڪڻ ڇڏي ڏيندا آهن. هن شاعريءَ جي ضابطن ۽ ضرورتن جي خيال رکڻ کانسواءِ شاعري ڪرڻ شروع ڪئي ۽ ڏهن ڏينهن ۾ ديوان لکي پورو ڪيو سائين.

هو شاعريءَ جي سڀني صنفن کي ڪلام چوندو هو ۽ سڀني ڪلامن کي غزل سمجهندو هو غزل لکڻ کان اڳ ۾ هو ڀرپور تخليقي ماحول جوڙيندو هو جنهن ۾ بيت پري ماني ڪاٺڻ کان علاوه جديد ۽ آزاد شاعري ڪندڙن کي بحر ۽ وزن واريون مخصوص گاريون ڏيندو هو. سندس چوڻ هو ته شاعري دراصل رقيب کي مارڻ ۽ محبوب کان مار ڪاٺڻ جو نالو آهي. شاعريءَ جي انهيءَ سونهري اصول تي هلندي هن بيشمار غزل لکيا ۽ ان کان وڌيڪ پيرا مونکي ٻڌايا. هو پنهنجي شاعري هر سنڌي رسالي ۽ اخبار کي موڪلي ڏيندو هو جواهي انهن مٿان ٽڪليون لاهي ٻارن لاءِ خرچي جوڙيندا هئا ۽ سندس نالو ”باقي مهربان پڙهندڙ“ واري فهرست ۾ ڇاپيندا هئا. ايڊيٽرن جي اهڙي امتيازي ۽ غير جمهوري روين جي ڪري هن شاعري لکڻ ته ڇڏي ڏني پر ٻڌائڻ وارو عمل جاري رکيائين جنهن جي نتيجي ۾ سندس پورو ديوان مونکي ياد ٿي ويو. منهنجي اهڙي يادداشت کي داد ڏيندي هو ڏهه ٻارنهن غزل ٻيا به ٻڌائي وٺندو هو. سندس اهڙي حجت کان جيڪڏهن آئون انڪار ڪندو هوس ته هو ماني ڪاٺڻ کان انڪار ڪندو هو ۽ اهڙي صورتحال گهر ۾ جهيڙي جو ڪارڻ بڻجندي هئي، جنهن واسطي نه رڳو سندس شاعري ٻڌڻ پر بي رحم حد تائين داد ڏيڻ به منهنجي گهريلو فرض ۾ شامل هو. (هتي پڙهندڙن لاءِ

واضح ڪجي ٿو ته هن سان منهنجا ڪيترائي رشتا هئا، جن ۾ هم عصر شاعر، سوٽ، ماسٽر، سالي ۽ پيٽوي جو رشتو قابل ذڪر آهي.

نياز حسين کي، جيئن ته مان اڳ ۾ ذڪر ڪري آيو آهيان ته فلمن جو پنهنجو گهڻو شوق هوندو هو. هو فلم جي ڪاسٽ ڏسي، ان جي اسٽوري ٻڌائي سگهندو هو. هو جنهن به هيرو کان متاثر ٿيندو هو ان جو ويس ڌاريندو هو ۽ هو هر دؤر جي، هر هيرو کان متاثر ٿيندو هو نتيجي ۾ سندس روپ به تبديل ٿيندا رهندا هئا. پاڪستان جي وحيد مراد کان وٺي انديا جي راهل راءِ جو روپ ڌاريائين. راهل راءِ جي وارن جي برگر ڪٽ سڀ کان پهريائين سنڌ ۾ هن متعارف ڪرائي.

نياز پرائمري ماسٽر ڀرتي ٿيو ۽ پرائمري ماسٽر تائين ٿي رٽائر ٿيو هو تعليم کي علم جو ذريعو تصور ڪندو هو. هن جڏهن ڏٺو ته علم ۽ تعليم جي وچ وارو فرق وڌندو ٿو وڃي ته هن پاڻ کي ان فت قرار ڏياري رٽائر مينٽ ورتي. رٽائر ٿيڻ کان پوءِ هن مليل پئسن کي بچائڻ جو هڪڙو واحد حل ڳولي لڌو ۽ اهو هو پنهنجي حياتيءَ ۾ ئي پنهنجا پئسا کائي ختم ڪرڻ. انهيءَ سونهري اصول تي هلندي هن پنهنجن پئسن کي ڪنهن به غير جي ڪيسي ۾ وجهڻ نه ڏنو ۽ آخري دم تائين انهيءَ ڪارگذاريءَ ۾ ڪامياب رهيو.

هن پنهنجي پويان ڏيڍ ايڪڙ زمين، هڪ بيواهه ۽ هڪ پٽ ڇڏيو آهي، علي رضا سندس اڪيلي پٽ جو نالو آهي پر هتي آئون سندس پويان ڇڏيل سوڳوارن مان هڪ کي پلجان ٿو ۽ اها آهي سندس ٻيڙي ماءُ، جنهن جوانيءَ ۾ پنهنجي گهرواري جي وفات کان پوءِ پٽ کي جيءَ ڀري ڏسي سگهڻ جي سگهه به نه ساري مان اڪثر سوچيندو آهيان ته زينب نالي وارين خواتين کي ڪربلا وارا درد چوپٽ ڇو پوندا آهن. کيس ڏسي مونکي شاهه سائين جو هي بيت اڪثر ياد پوندو آهي ته:

سرجيس تان سُور سامايس تان سک ويا.

اهي ٻئي پور مون نمائيءَ نصيب ٿيا.

اڄ جڏهن هو پنهنجا سڀئي شوق، تخلص، ڪلام ۽ فلمون ٻوٽي ڇڏي عدم جي اٿاهه خاموشيءَ ۾ الوپ ٿي ويو آهي تڏهن مان کيس مايوس ڪندڙ سڀني پروڊيوسرن، موسيقارن ۽ هدايتڪارن کي آگاهه ڪرڻ چاهيندس ته زندگيءَ جي هر آڏيشن ۾ فيل ٿيندڙ ”وفا“ نياز محمد ”ناز“، محبتن ۽ وفائن جي آڏيشن ۾ پاس ٿي ويو. هن مرڻ گهڙيءَ تائين پنهنجي محسن چاچي جو در نه ڇڏيو ۽ جڏهن موت راند جا اصول ٽوڙي سندس محبوب چاچي ڊاڪٽر محمد صالح گوپانگ کي ڪائنس جدا ڪيو ته هن اهو فيصلو منظور نه ڪيو ۽ احتجاج ۾ نوڪريءَ وانگر زندگيءَ به ڇڏي ڏنائين.

جان جان هئي جيئري تان ورڇي نه ويئي،

وڃي پونءَ پيئي، ساريندي کي سڄڻين.

(روزانه ”عبرت“ حيدرآباد، 2 آڪٽوبر 2005ع)

فقير عبدالقادر مهر المعروف معصوم سانگهڙائي

وڏي وٽ هيام، ٻارو ڇا پنيور ۾!

مون کي سنڌ جو سمورو اتهاس ڪنهن پُرفريب طلسم ڪڍي جيان ڀاسندو آهي، جنهن ۾ دل فريبي ۽ ڏل رُباڻيءَ جا سمورا سامان پنهنجي پوري سچائيءَ سان سڌا کان ميسر آهن. هتان جي تاريخ جون خوبصورتيون ۽ سفاڪيون ذڪر ۽ تبصري جي تاجي پيتي ۾ مڙهي نتيون سگهجن. ازل ۽ ابد جي انهيءَ سانده ۽ ختم نه ٿي سگهجنڌر جهڊ مسلسل ۾ سنڌ جي بي وسي ۽ همت کي پنهنجي عجيب خوبصورتِي آهي، جنهن جي بنياد تي ڌرتيءَ جو هي خطو خاتمي جا ٿيندڙ سڀئي حيل و سڀلا لتاڙي، جياپي جي دڳ تي محوسفر آهي ۽ جياپي ڏانهن سنڌ جي اهڙي سفر جا محرڪ هڪ خيالي يا ازغيبِي ناهن بلڪ هن ڌرتيءَ جا اهڙا عجيب ماڻهو آهن، جيڪي مختلف دؤرن ۾ پيدا ٿيندا رهيا آهن ۽ پنهنجي پنهنجي دؤر ۾ ڪردار ۽ عمل جي بنياد تي سنڌ جي ٻُڌندڙ ٻيڙيءَ کي ڪناري لڳايو اٿن.

اڄ اسان اهڙن ماڻهن تي ٻڌل ڪهڪشان ۾ معصوم سانگهڙائيءَ کي هڪ اهڙي ستاري وانگر ڳولي سگهون ٿا، جنهن فطرت جي عين اصولن تحت، پنهنجي حصي ۾ آيل زندگي گذاري ۽ نه رڳو ايترو بلڪ اهڙا قرض ۽ فرض به ادا ڪيا، جيڪي مٿس واجب به نه هئا.

سانگهڙ ضلعي جي ننڍڙي ڳوٺ جهول ۾ رهندڙ فقير عبدالقادر مهر کي سندس محبت جا اسير معصوم جي نالي سان سڃاڻندا ۽ سڏيندا هئا. هڪ درويش صفت بزرگ، ڇاچي حامد فقير جو هي ٻيو نمبر پٽ هئو جنهن پنهنجي پختي شعور مثبت سماجي ادراڪ، محبتي مزاج، فرائض شناسي ۽ ڏکندڙ دل سان نه رڳو سانگهڙ، بلڪ سموري سنڌ ۾ پنهنجي نالي ۽ قوم جي اهڙي ته پٽ رکي جو اڄ سندس دوست ساڻس شناسائيءَ تي فخر محسوس ڪن ٿا ۽ سندس خوبصورت حوالن سان پنهنجي سڃاڻپ ڪرائين ٿا.

اڄ کان نيڪ هڪ سال اڳ جڏهن هي محبوب شخص پنهنجي حقيقت کان افساني ۾ تبديل ٿيو ته منهنجو لاشعور منهنجي وجود کان به اڳ ۾ سراپجي ويو. ڪون و مڪان جا سڀئي معاملو منهنجي اڳيان سُت جي منجهيل ويڙهي وانگيان اچي ڪريا. پيرن ۾ نوڙي مون هٿ لائي ڌرتيءَ کي ڳولڻ جي ڪوشش ڪئي هئي. اکين مان ٽپا ڏيئي ٻاهر ايندڙ لڙڪن جي روشنيءَ ۾ مون ڌرتيءَ ۽ بعد

۾ پاڻ کي ڳولي لڌو ۽ اڳيان بيٺل معصوم جي باقي نه هجڻ واري حقيقت کي محسوس ڪيو.

معصوم جيڪو منهنجو ننڍي لاکئون جو دوست هئو ان کي مان ڪڏهن به لفظن جي ”ڪمپوزيشن“ ۾ آڻي نٿو سگهان ۽ نه ئي مان انهيءَ جي قابل آهيان. هتي انهن ستن ۾ ته محض کيس يادن ۾ ورجائڻ جي ڪوشش ڪريان ٿو جن جي آڌار تي، منهنجو دوستيءَ مٿان وشواس اڃا به قائم آهي.

معصوم پلوڙ سياستدان، مهوڙ شاعر ۽ هڪ مثالي سماج سڌارڪ هئو جنهن جي ذات ۾ انهن خوبين کان علاوه به ڪيئي چڱايون چارئي پاسا چڪار هيون. انسان ڇا آهي ۽ ڇا لهن ٿي ٿو؟ انهيءَ حوالي سان هو انتهائي واضح ۽ چٽو هو. عزت ۽ مان کي هر ماڻهوءَ جو پهريون حق تصور ڪندو هئو. اهوئي سبب هو جو وٽس لنگهي ايندڙ هر اگهو توڻي سگهو هڪ جيترو ئي مان وٺندو هو ۽ اهڙيءَ طرح هيئن سان سندس پيار ۽ محبت کي سمورو شهر حيرانيءَ ۽ اچرج سان ڏسندو هئو مگر هن سموري حياتي ڪروڙ تي ڪڏهن به نه ڪنايو ۽ اهوئي ڪندو رهيو جنهن کي سندس دل درست تسليم ڪندي هئي. سندس سيني ۾ هزارين بلڪه لکين پاڪر سمائل هئا، جيڪي هن چاليهن سالن جي خواب جيتري عرصي ۾ حقدار ماڻهن کي موٽائي ڏنا ۽ پنهنجي سيني ۾ پيدا ٿيل خال کي پريندو ويو زخمن سان ۽ انهن زخمن پنهنجو اصل ڪم ڏيکاريو. گذريل سال سورهيڻ جولاءِ تي، جڏهن معصوم نالي هي لوڪ ڪٿا جهڙو شخص، پنهنجي مزاج جهڙي سانتيڪي ڏيهه ۾ الوپ ٿي ويو ۽ پويان ڇڏي ويو يادگيرين جو اهڙو مسلسل آلاپ، جيڪو اسان جي اکين کي روشن رکڻ جو سليقو سڀڪاري ٿو.

معصوم سان دوستيءَ جي دعويٰ هر شخص کي آهي، ۽ واقعي هر شخص انهيءَ دعويٰ جو حق به آهي، چوڻ سڀنيءَ جو دوست اهوئي ٿي سگهي ٿو جنهن کي انسانيت سان پيار هجي. ها البت هو ماڻهن جي روين جي حوالي سان انتهائي حساس هوندو هو. انسان دشمن ۽ ناڪاري ڪردارن ۽ روين جي، هو نه فقط ننڍا ڪندو هو بلڪ وس آهر انهن سان برسرِ پيڪار به رهندو هو. ضياءَ جي آمريت انهيءَ جو هڪ حوالي طور زنده مثال آهي، جنهن جي يارنهن سالن واري دؤر ۾ اسان جو هي دوست ورڇي نه ويٺو. مسلسل جدوجهد ۾ گهاريل هي دؤر هڪ عجيب ۽ انوکي ڪهاڻيءَ جي طور تي اسان جي سامهون آهي، جنهن ۾ هن هٿياربند جدوجهد جو رستو اختيار ڪيو ۽ آخر ڀڄي زندان به ٿيو. اڳتي هلي جڏهن آزاد ٿيو ته سندس اڳيان آزاديءَ ۽ قيد جي معنيٰ ئي تبديل ٿي چڪي هئي. هن پنهنجي ضمير ۽ شعور کي مڪمل ۽ سڌيءَ طرح سنڌ ڌرتيءَ ڏانهن جوابده تصور ڪيو ۽ پنهنجي جدوجهد کي مؤثر طريقي ۽ مثبت انداز سان شروع ڪيائين، جنهن تحت

نئين نسل جي تازي شعور کي قومي معاملن سان واڳڻ لاءِ ادبي ۽ سياسي ڪلاس شروع ڪيائين، جنهن جي نتيجي ۾ سانگهڙ مان ائڊورٽنرن جي يڪسانيت ختم ٿي ۽ ساڃاهه جو هڪ اهڙو سفر شروع ٿيو جنهن جي پڄاڻي اوس انسانيت جي منزل تي ختم ٿيڻي آهي.

اسان جي ٽيهن سالن جي دوستي سدائين عروج تي رهي. حقيقت ۾ سڱ سياپا نياڻڻ ڪا مذاق جي ڳالهه ناهي. زندگيءَ جي ڪنيل وڪ سدائين هڪ ڪري هجي، اهو پنهنجي ناممڪن آهي. مگر مان پنهنجي محبوب دوست معصوم جي باري ۾ اها ڳالهه وڏي همت سان چئي سگهان ٿو ته هن جي محبتن ۽ چڱاين ۾ ڪڏهن به مانار يا سانت پيدا ڪانه ٿي. هو جڏهن به مليو ايئن مليو ڇڻ صدين کان پوءِ مليو هجي. سندس اندر ۾ مؤجزن محبت جي جذبي ۾ سهڻيءَ واري اڻ ٽڙ ۽ سسئيءَ واري سڪ سميل هئي، جنهن کيس ڪڏهن به شڪ سمهڻ نه ڏنو ۽ اهڙيءَ طرح هي مسلسل محو سفر رهيو. انهيءَ سفر ۾ هن ڪتابي شخص سان گڏ جيئن ته هن دنيا جا ماڻهو ٿي هئا، ان ڪري سندس پنيءَ ۾ لڳل تيرن جو ذڪر نه ڪبو البت انهن کي سهڻ واري انداز تي واه واه نه ڪرڻ ناانصافي تصور ڪريان ٿو ۽ گهٽ ۾ گهٽ مان ته ناانصافي نٿو ڪري سگهان، چو ته منهنجا عيب به ٿس اڳهايا هئا.

حادثا ۽ موت اوچتو وجود ۾ ناهن ايندا، بلڪ انهن کي جواز ۽ روبا ”ميچوئر“ ڪندا آهن. انهيءَ پس منظر ۾ مان سمجهان ٿو ته سائين معصوم کان موت، زندگيءَ جي ادائينگي به قسطن ۾ ڪرائي، جنهن جي سڀ کان پهرين شروعات سندس بابا سائينءَ جو وڇوڙو هئو جنهن کيس نهوڙي لائو. قضا جي انهيءَ ڪاپاري ڌڪ اڃا پنهنجا نشان ٿي نه ميساريا هئا ته سندس معصوم گلاب جهڙي رابيل ڪانٽس رُسي، زندگيءَ جو در بند ڪري ويهي رهي. انهيءَ سور سندس سندن کي پاڙئون اڪيڙيو ۽ اهڙيءَ طرح دل کي بيھڻ جو جواز ملي ويس. دل جي اهڙي بيوفائي، انتهائي غير متوقع هئي، جنهن تي سائين معصوم سان گڏ سندس دوست ۽ احباب پڻ سخت پريشان ٿي ويا ته دل آخر اهو داءُ چوڻي ڪيڏڻ چاهي، جيڪو راند ۾ جائز ٿي نه آهي. مگر معصوم جي اختيار ۽ وس کان گهڻو پري ڌڙڪندڙ دل سندس ساٿ نه ڏنو ۽ هي سڀني کان خوبصورت ۽ سهڻو شخص پنهنجي ذات جو خال ڪڏهن به نه پرڄڻ لاءِ پوئتي ڇڏي ويو ۽ جنهن جي ياد ۾ اسان سندس سڀني نوان پراڻا دوست هر سال جولاءِ جي سورهي تاريخ پنهنجي دردن جي مسيحاڻي لاءِ سندس دوستيءَ جو ڊگ پڇائينداسين. آخر ۾ اچو ته پيار ۽ انسانيت جا سڀئي حامي هڪ نئين نمري سان پنهنجي سفر کي اڳتي منزل طرف ڪڍي هلون ته ”معصوم زنده باد دوستي پائنده باد“

(روزانه ”عبرت“ حيدرآباد)

نور ۽ لطف هڪ آسمان جا ٻه ستارا

هو ٻه ڀائر ٿي نه پنهنجي اڪيلي آسمان جا ٻه ستارا پڻ هئا، اهڙا ستارا جن کي پنهنجي روشنيءَ ۾ پنهنجون پاليل ٻڪريون ۽ انهن کي تڙڻ وارو لڪڻ ٿي نظر ايندو هو هڪ کان وٺي سئو تائين کوڙا نه اچڻ جو فائدو کين اهو ٿيو جو هو نه ڪنهن جي هڪ ۾ هئا ۽ نه ٻن ۾ پنهنجي چيڙي نيبيري پاڻ ٿي سرانجام ڏنائون. ٻڪريون چوڻڻ کان وٺي چارڻ ۽ وري شام جو ڪاهي واڙيءَ ۾ واڙڻ جو ڪم ڪانئن کان وڌيڪ ٻيو ڪير نه ڪري سگهيو هو ڇاوا ٿي انهيءَ ڪري هئا ته مال، خاص ڪري ٻڪريون پالڻ ۽ چارڻ جا نوان قدر جوڙين ۽ انهن ٻنهي ڀائرن اهو ڪري ڏيکاريو!

نور محمد ۽ لطف علي جو سڱ سياپو پنهنجن ٻڪرين کانپوءِ وري به ٻڪرين سان هو ڪنهن جي لٽي، ڪنهن جي اُڀري انهيءَ سان سندن ڪوبه سروڪار ڪونه هوندو هو. سندن وار ٿي اٿيا نه هئا پر هومانِي به اٿي ڪائيندا هئا، لسيءَ جو وٽو ڪنهن ڏٺو ته ٺيڪ، پر چئبو ڪنهن کي نه ست ڏٺي ڪا بري يا ڪاموري ٻڪري جهلي به ٿي گوها ڪير جا ڪلي ڏيڍ ماني پيت اندر لاهي وري الهه توهارا! جهنگ ۾ پنهنجين ٻڪرين سميت الوپ ٿي ويندا هئا ۽ وري نظر تڏهن ايندا هئا جڏهن سج لهڻ وقت سڀنيءَ جي نظر گهٽجي ويندي هئي!

صبح سوڀر گهران نڪري وڃڻ ۽ سانجهيءَ ويل گهر موٽڻ واري معمول ۽ ٻڪرين کان پري هو ڪڏهن ڪونه رهيا. وچ ۾ هڪڙو وقت اهڙو به آيو جڏهن نور محمد پنهنجي پڦاٽ محمد صالح گوپانگ جي دوستي جي ڪلي سان پاڻ کي ٻڌو ۽ آخر تائين ٻڌل رهيو محمد صالح گوپانگ (منهنجو والد صاحب) جيڪو پنهنجن مائٽن جو ايترو ته پنهنجو هو جيترا هو پنهنجا به ڪونه هئا، سو نور محمد کي پاڻ سان وٺي جڏهن سانگهڙ هليو ويو ته پويان

لطف بانسريءَ جيان اڌ مان ئي ٽٽي پيو. کيس لڳو ته هاڻي سندس ٻڪريون به وڃائجي وينديون، ۽ هو به! پر وقت کيس ٻڪرين جي ڳچيءَ ۾ مينڍ جيان مڙهي ڇڏيو هو سو ڪٿان تون انهن کان الڳ ٿئي، ڳوٺ حاجي خان گويانگ سان لڳو لڳ جهنگ جنهن کي ننڍا وڏا سڀ ”پانڊو“ جي نالي سان ياد ڪندا هئا، اهو هو ۽ لطف هو جيڪي گڏجي ٻڪريون چاريندا رهيا ۽ سندن اها دوستي آخري بچي ويل ٻڪريءَ تائين قائم رهي.

پوءِ هڪ وقت اهڙو به آيو جڏهن محمد صالح گويانگ (بابا سائين) الله جي امر آڳيان سر بسجود ٿيا ۽ پنهنجن اباڻن جي پويان پاڻ پلاٽيا، تڏهن نور محمد ايئن اڪيلو ٿيو جيئن عاشق جي دل اڪيلي هوندي آهي، سدا کان ۽ سدا تائين! پنهنجي پڦاٽ ۽ محبوب دوست جي وچوڙي سندس اندر کي اندر تائين سنڌا سنڌا ڪري ڇڏيو هو چپ ٿي ويو هن کان دوست نه، لڳو ته دنيا ڇڏائجي وئي! بلڪل ايئن جيئن ساهه ڇڏيندي ڪنهن کان دنيا ڇڏائجندي آهي! پوءِ مون کي ياد آهي ته اسان جڏهن به ڳوٺ ويندا هئاسين ته هو پاڻ کي ريتڙهي سيڙهي اچي اسان جي ڀر ۾ ڇڏيندو هو ۽ جوهه وجهي اسان مان بابا جون سڪون لاهيندو هو! ۽ ٻئي پاسي لطف هو جيڪو سٺ سال ساندھ ٻڪريون چاري چاري پاڻ ٻڪرين جي اُچ بڻجي چڪو هو! کيس ڏسي لڳندو هو ته هن ماني ئي نه، سالن کان پاڻيءَ جو ڍڪ به نه پيتو آهي، اُچارو تاسارو ۽ هيڪلو! هيڪلو به ايترو جو سندس ويجهو ايندي هيڪلائيءَ کي به ڊپ ٿئي، سو ماڻهو ڪٿي پئي سندس ويجهو آيا، آهستي آهستي هو پنهنجي ڪٽ ۽ ٻڪريون ڳوٺ کان پري ڪسڪائيندو ويو ۽ ڪجهه عرصي کانپوءِ ته ڪنهن کي ياد به ڪونه رهيو ته لطف نالي هن ڳوٺ جو ڪو اهڙو ماڻهو به هو جيڪو ساهه به پنهنجي حصي کان گهٽ ڪڍندو هو! سو ڪيڏانهن ويو ها! البت ايترو ضرور هو ته ايندي ويندي کي ڪنهن گس گام تي گڏجندي مٿس نگاهه جو چوٽون حصو وجهندو ضرور هو تڏهن ايئن لڳندو هو ته هو پنهنجي اڃا جيئري هجڻ جي تصديق ڪندو هجي! ۽ سڄ لٽي وري جڏهن ٻڪريون ڪاهي واڙيءَ جي ڌوڙ ۾ ڌوپجي پنهنجي پاءُ نور محمد جي ڀر ۾ ويهندو هو ته کيس ايئن لڳندو هو جڻ سندس ٿڪ کير جي ٿري وانگر ڪنهن چڪي سندس بدن جي وٽيءَ ۾ مان هيٺ ڪيرائي ڇڏيو آهي، سڄي حياتي جهنگ ۾ گذاري پنهنجي مزاج ۾ به هو هڪ جهنگ ئي

ٿي ويو هو جنهن ۾ هڪ ساندھ خاموشي ۽ لاتعلقي ڀرجي وئي هئس. هن کي ڪنهن سان ڪوبه سروڪار ڪونه رهيو هو هن وٽ زندگيءَ جا ٻه مقصد رهجي نيا هئا، هڪ اهو ته ٻڪريون چارجن ۽ ٻيو اهو ته ٻڪريون چاري زندگي جا ڏينهن پورا ڪجن، سو هو پنهنجي مقصد ۾ ڪامياب ٿيو ٻڪريون ڇڏي هن مينهن ڪڏهن ڪونه چاري ۽ اهو ڪم هن مري وڃڻ کان هڪ ڏينهن اڳ تائين ڪيو ۽ ان ۾ پنهنجو مثال نه ڇڏيائين! هن ٻڪريون ئي نه چاريون، هن رمزون به چاريون، اڪيلايون به چاريون، مٿن مائٽن جون رڪايون به چاريون، اڄ به چاري، بک به چاري ۽ ٻئي ڀائر، نور محمد ۽ لطف علي گويانگ ڪهڙي مٽيءَ مان ٺهيل هئا، ڇا اها مٽي هئي ئي ايتري جنهن مان سندن بدن کان وڌيڪ هڪ تولي جيترو ڪو ٻيو ٿانو به ٺهي نه پئي سگهيو! اگر ڪو زندگيءَ کي ماڻهو کان ٻاهر ڏسڻ چاهي ته کين ڏسي اندازو لڳائي سگهجي پيو ته زندگي پنهنجي مڪمل سرشت ۽ هئيت ۾ ڪيئن ٿيندي آهي، لڪڻ جيان سڌي ڏسڻ ۽ تڏهن ٻنهيءَ ۾!!!

مان آخري پيرو جڏهن سيڙجي سائڻ ملڻ ويو هئس ته هو ٻن اڪيلن ۽ ويڳاڻن وٽن وانگر هڪ ٻئي کي ٽيڪ ڏيو ويٺا هئا، مون کي ايئن لڳو هو ته هڪ وٽ ڪريو ته ٻيو پاڻيهي ئي ڪري پوندو عجيب خيال هو جيڪو ذهن ۾ آيو ۽ پوءِ ڪجهه ئي ڏينهن کانپوءِ خبر پئي ته ٻئي گذاري ويا! ٻنان ڪنهن بيماري ۽ سبب جي! ۽ پويان رهجي وئي ڪٿ جي پاڻي سان ٻڌل سندن اڪيلي ٻڪري ۽ ان جي اکين ۾ اڪيلو جهنگ!!!

هي ٻئي ڀائر لطيف جي ياد رهجي ويل ڪنهن اڪيلي ست جيان زندگيءَ جي زبان تي ٻرندا رهيا ۽ هاڻ جڏهن سندن قبرون سندن بدن جي پاڪر ۾ ڀريل آهن تڏهن مان سوچيان ٿو ته سندن قبرون به سندن ئي ذات وانگي هڪ ئي بيت جون ٻه ستون آهن، جن کي جهنگ اڃا به جهونگاري ٿو.

جيوڻ جتي

هڪ شخص، جنهن ڄاڻو تارا نه اوسارا

چوندا آهن ته پاڻيڇا شينهن کي به پيارا ٿيندا آهن. پر مان هڪ اهڙي شينهن (شخص) کي به سڃاڻان جيڪو پنهنجن پاڻيڇن کي نه ڇا، پر پاڻيڇن جي اولاد کي به بنهه گهڻو پائيندو هو. سندس محبتون، رشتن ۽ شرطن کان صفا مٿڀريون هونديون هيون. هو دنيا جو واحد شخص هو جنهن جو ڪوبه مائٽ نه هئو. پر هو سڀنيءَ جو مائٽ هئو. هن جو ڪنهن کي به اونو ڪونه هوندو هو پر سندس هانوَهر ڪنهن لاءِ هجندو هئو.

الله ورائي گويانگ کي ٽي پٽ هئا: وڏو هاشم، جنهن کان پوءِ جعفر ۽ سڀ کان ننڍو جيوڻ. ٻن وڏن شاديون به ڪيون ۽ اولاد به ماڻيائون، جڏهن ته جيوڻ نه مڱيو ۽ نه ئي پرڻيو. ٽيئي ڀائر فقير چورائيندا هئا. هو ٽيئي منهنجي امڙ جا سڳا ماما هئا. انهيءَ نسبت سان اسان کين نانا ڪري پڪاريندا هئاسين. ٽيئي جڻا پنهنجي مزاج ۽ سڀاءُ ۾ انتهائي ڪاوڙيل ۽ تيسارا هوندا هئا، پر جيوڻ انهيءَ حوالي سان بنهه اڳيرو هئو. پنهنجي اهڙي بي قابو طبيعت جي ڪري هونديءَ ڳي ۽ ڳي ڪنهن سان به ٺهي نه سگهيو. سندس سڄي ڪائنات لٺ جي سري سان ٻڌل ڳنڍ ۾ لڪل هوندي هئي، جنهن ۾ ٽي شيون سدائين سربستيون موجود هونديون هيون. هڪ ڪٽلي، ٻي کنڊ ۽ ٽين چانهن جي پتي. کنڊ جڏهن راشن ڏيپوءِ تان به ختم ٿي ويندي هئي، تڏهن به وٽائس ملي ويندي هئي، مگر اها ڪنهن ڪم جي ڪانه هوندي هئي، ڇو ته هو نه ڏيڻ ۽ نه ڏکائڻ واري اصول تي سدائين ڪارند رهيو.

اصل ڪير ضد ڪري بيهندس ته پوءِ لاچار کيس ڳڙ جي دمي ڪڍي ڏيندو جيڪا به هو پاڻ وٽ ڏکيءَ ويل واسطي رکندو هو. هن زندگيءَ ۾ ڪنهن کان ماني نه طلبي. ها البته چانهن کان ڪڏهن به انڪار نه ڪيائين. هو چانهن لاءِ هماليه به چڙهي ويندو هو ۽ مانيءَ لاءِ ڪٽ تان به نه اُٿندو هئو. ماني ملي ته واه، نه ملي ته مڙيئي خير آ. چانهن ۾ دير بلڪل برداشت نه ڪندو هئو. جيڪڏهن ويلو ٿري ويو ته گار ۽ پيالي جي تٽڻ جو آواز گڏ ٻڌڻ ۾ ايندو هئو. ڪڏهن به پنهنجي وکر کي هٿ لائڻ نه ڏنائين. لٺ پيراندي ۽ هٿ سيراندي ڪري سمهندو هو. ٻار هو واسينگ جيان پيو ٿو ڪون ڏيندو هو. مجال آ جو ڪير سندس ڀر مان گذري کيس تبرڪ طور گار ضرور ڏيندو. اهو سندس سونهري اصول هئو. جتي مهمان ٿي ويندو هو اتي

جهڙو راکاس گهمي ويو. مجال آ جو کير کانئس اهو کڻي پڇي ته ”ڪٿان پيا اچو؟“ اهڙي سوال تي سخت چڙندو هو. لاچار کڻي جواب ڏيندو ته بس ايترو ئي چوندو ته، ”هٿان کان.“ هٿان مان مراد هٿان جي هوندي هئس. جيڪڏهن ڪنهن ”هٿان معنيٰ ڪٿان“ وارو سوال اٿاريو ته هو آنڌي مانجهي ڏسڻ بٺان واپسيءَ لاءِ پنهنجا اُٺ پلائيندو هو ۽ اتي اُن وقت تائين واپس موٽي نه ايندو هو. جيستائين اهڙو سوال پڇڻ وارو جيئرو هوندو هو. هو ٻارن ۽ پکين کانسواءِ ڪڏهن به ڪنهن جي سمجهه ۾ نه آيو.

سندس دوستن جي حلقن ۾ ٻار ۽ پکي ئي رهيا. هن دل جي دريءَ وٽان ڪڏهن به وڌڻ جي ٽڪيت وڪرو نه ڪئي. سندس ڳالهيون اهڙيون جو ٻڌي ڪلڻ يا روئڻ کان سواءِ رهي نه سگهجي. سڄي جمار پڪري نه پالي سگهيو. ڳالهيون اُنن جي وڳن جون ڪندو هو. گهوڙا فقط ڏٺا هئائين، پر چوندو هو ته جڳ جهان جا گُمت سندس لانگ هيٺيان بيوس آهن. هن حياتي ۾ اُٺ کي هٿ به نه لاتو هئو پر دعويٰ ڪندو هو ته سندس هشابل ڪرها جت به اٿاري نه سگهندا آهن ۽ مهري سندس ڪاوڙ ڏسي چوها هلندا آهن. پٺيءَ جيئرو پاڻي بانڙا پاڻي پار ڪندو هو پر جي پڇيو هوس ته ڪڏهن ڪا سنڌوءَ جي سير ڏٺو؟ ته جواب ۾ چوندو هو، ”هُون! رڳو سيرا سانوڻ جو دادلو درياھ به منهنجن ٻانهن جي بند ۾ ايئن بيوس ٿي ويندو آهي، جيئن ننڍڙو ٻار ماءُ جي پاڪر ۾ اچي سڀ ڪيتا وساري ڇڏيندو آهي.“ طوفانن جو ذڪر هلندو هو ته چوندو هو ته منهنجا شوڪارا آهن!! جوانيءَ ۾ بگهڙن سان وڙهڻ جا قصا به ٻڌائيندو هو. اصل ۾ هن جي پري جي نظر ايتري ته خراب هئي جو کيس جهنگلي ٻلا، بگهڙ نظر ايندا هئا. هو جن وٽ سالن جا سال رهندو هو انهن سان هڪ لحظي ۾ سڀ ناتا توڙي سگهندو هو ۽ ساڳيءَ ريت ڪنهن سان ناتا جوڙڻ لاءِ به کيس ڪنهن خاص سبب يا سڱ جي ضرورت محسوس ڪانه ٿيندي هئي. هو عورتن سان ڳالهائيندو اُن وقت هو جڏهن کين گاريون ڏيڻيون هونديون هئس. ۽ کين گاريون تڏهن ڏيندو هو جڏهن سندن مٿو اگهاڙو ڏسندو هئو. ننڍي نيٽي هجي يا ڪاٺي ڪراڙي مجال آ جو ڪا سندس اڳيان مٿو اگهاڙو ڪري اچي اهڙي صورتحال ۾ کيس وسريل گاريون به ياد اچي وينديون هيون ۽ تڏي تي پنهنجي حافظي کي خالي ڪندو هو. گاريون ڏيڻ وقت ضروري نه هوندو هو ته مفعول سندس سامهون موجود هجي. هو پنهنجي ڪوتا پوري ڪري پوءِ خاموش ٿيندو هو. سندس ڪمال اهو هوندو هو ته وٽس مردن ۽ عورتن لاءِ ساڳيون گاريون هونديون هيون، جنهن ڪري گاريون سهندڙ کيس اڪثر اهڙي ناانصافيءَ جي شڪايت به ڪندا هئا، پر هن ڪڏهن به اهڙي عدالت نه ويهاري جنهن ۾ پاڻ ڌر بڻجي.

هُنَ بيڙي تڏهن پيڻ شروع ڪئي، جڏهن سندس قد بيڙيءَ جيترو مس هئو. هو پاڻ کي خانداني موالِي سڏرائيندو هو. وٽس هڪ سڇي ۽ خانداني موالِي هجڻ جا مقرر آداب ۽ اصول هئا. هن انهن اصولن جي ڪڏهن به پيڇڪڙي نه ڪئي ۽ نه ئي اُن جي ڪنهن کي اجازت ڏنائين. هو بيڙي اهڙي طريقي ۽ بندوبست سان چڪيندو هو جو پاڙي جي مولويءَ کي به خواهش ٿيندي هئي ته سو توهڻي ڏسي. وٽانئس بيڙيون ڀلي ختم ٿي وڃن، ماڇيس هر وقت ملي سگهندو هو. اها ٻي ڳالهه آهي ته اهو ڪنهن کي ڏيندو ڪونه هو. ها، البت به بيڙيون وٺي هڪ تيلي ٻارڻ لاءِ ضرور ڏيندو هو. انهيءَ سونهري اصول تي هلندي هن وٽان ڪڏهن ورلي کي بيڙيون کنيون. سندس دؤر جا سڀ وڏا موالِي هن جي آنڪي پريندا هئا، ۽ جيڪو ايئن نه ڪندو هو اُن کي موالِي مڃڻ کان انڪار ڪندو هو. هُن جو انڪار معنيٰ موالِيءَ جي زندگي حرام. نه کيس ڪو صلاح، نه ئي سندس سر ڪيل سگريت مان ڪو سوتو هڻي. ڏونهين جو ڌڪاريل نه گهر جو رهي ٿو نه اوتاري جو. اهڙي صورتحال کي سامهون رکي سڀ موالِي سندس جائز ناجائز عزت ڪندا هئا. هڪ دفعي ڪنهن جي ڦٽي جو ڪائڻس پڇي ويٺو ته، ”جيوت خان! ڀلا ڪڏهن ڪو ڪڙو ڍڪ پيٽو اٿئي؟“ کيس ايئن لڳو جڻ ڪنهن نيڪ نرڙ ۾ ڪوڪو ٺوڪيو هجيس. پنهنجي ناڀيد لغت مان نئين نڪور گار ڏيندي ورائيائين ته، ”مڌ منهنجي چين تي اڇڻ کان پوءِ ته ڪڙو ڪڪوه ٿيو آهي، اڳ ۾ ته ماڻهو روح افزا تي گذارو ڪندا هئا.“

سائيءَ لاءِ به سندس ساڳيا ويچار هوندا هئا، چوندو هو ته جنهن ڀنگ نه پيئي، اُن جملي ڪري دائيءَ ۽ پنهنجي پيءُ جو وقت وڃايو آهي. جن کي سندس گارين جي سڪ ٿيندي هئي، اُهي کيس کير آڇيندا هئا. کير ڏسي هو پهريائين هوش ۽ پوءِ حوصلو وڃائي ويهندو هو. اچو جهڙو کير ٿي ويندو ۽ اميد کان به وڌيڪ زرخيز ۽ اثرائتيون گاريون ڏيندو هو.

هو گارين جي سلسلي سان واسطو رکندو هو، ان ڪري ٻين سلسلن جا ماڻهو کيس الڳ ٿلڳ محسوس ڪندا هئا، چوڻ ته هو گاريون سوچي مڙو وٺندا آهن ۽ هي گاريون ڏيئي به غمگين ٿي ويندو هو ۽ هاڻي جڏهن سندس آخري گار کي ٻڌئي ماڻهن کي ڏه سال ٿي چڪا آهن، تڏهن پوئتي رهجي ويل هن جي ماڇيس مان ڇا ڪنهن تيلي ٻاري هوندي؟ ۽ جيڪڏهن ها، ته پوءِ ان تيليءَ مان باهه سان گڏ گار به ضرور پڙڪو کاڌو هوندو!!

(روزانه ”عبرت“ حيدرآباد)

محمد يعقوب گوپانگ سند ۾ ڦهليل ڪنڊياري جي خوشبو!

پنج نومبر اوڻيه سئو پنجنونجاه جي تاريخ هئي، جڏهن ڳوٺ محمد خان گوپانگ، لڳ ڀڳ ڀڙاڻو ڪمالديرو ۾ هڪ مالوند ۽ پنهنجن سماجي قدرن ۾ هڪ بنهه اشراف شخص محمد رمضان گوپانگ جي گهر ۾ هڪ چنڊ کڙيو اهو چنڊ ايئن کڙيو جيئن ڪو اونداهه ۾ ڏيئو ڀري پوندو آهي، درياءَ جي ڪنڌيءَ تي آباد انهيءَ ڳوٺ ۾ ڪنهن ٻارڙي جو جنم ڪونه ٿيو ايئن لڳو جن اُميد جي مڙجهليل تاريءَ مٿان ڪو گل نٿو هجي.

چئن ڀائرن ۾ ٽئين نمبر تي جنم وٺندڙ هن ابهر مٿان چئيءَ جو نالو محمد يعقوب رکيو ويو هن جڏهن پير پير هلڻ سکيو ته کيس اها خبر ٿي ڪانه هئي ته وڏو ٿي راج ڀاڳ سان کيس ٽي پير پير ڀڙا پوندا، کيس ته اها به خبر ڪانه هئي ته سندس پهريون پيرو هلڻ واري هنڌ کان ٽي سندس اڻ ڪٽ سفر جا سانباهه ٿي چڪا هئا، هو ته هڪ معصوم پکيءَ جي حيران نگاهه کڻي پنهنجن ابن ڏاڏن جي جهوڪ جي جهروڪن مان دنيا کي ڏسڻ لاءِ اُٿولو هو سندس ننڍڙي دل ۾ مٽيءَ جي رانديڪن کان وڌيڪ اڻوجھ ۽ مسڪين ماڻهن جي خوابن جا يون پئي ورتيون!

مال جا ڌڻ مٽيءَ ۾ ڌوپجي جڏهن وڻاڻين ورنڊا هئا ته هي ڏکي وڃي پنهنجي پيءُ جي پيرن ۾ چنبڙندو هو تڏهن ڪنهن کي ڪهڙي خبر هئي ته پيءُ جي پيرن ۾ چنبڙڻ سان کيس ابن ڏاڏن جي انهيءَ اڻ ڪٽ سفر ۽ ٽڪاوٽ جو احساس سندس اندر ۾ پيهي ويندو هوندو جنهن جو اظهار هن انهيءَ وقت ته نه پئي ڪيو پر ايترو ضرور هو ته قسمت جي اوياري درياءَ ۾ تري تارپوڻ جا خواب سندس اکين ۾ تڏهن به پڙهي سگهڻ جهڙا هئا ۽ اهي خواب سڀ کان پهرئين سندس ملوڪ مامي محمد حسن پڙهي ورتا!

محمد حسن گوپانگ هڪ جهانديده ۽ جڳ شناس انسان آهي. هن جڏهن پنهنجي ڀاڻج جي هن ۾ لڪل مڻ کي محسوس ڪيو ته کيس مال

چارڻ واري خانداني وندر ۽ ورونه کان پري ڪندي گورنمينٽ پرائمري اسڪول پُراڻي ڪمالديري ۾ داخل ڪرايو ۽ جڏهن انهيءَ ڳوٺ کي درياھ پاڻي پنهنجي پيٽ ۾ پناهه ڏني ته سندس مامي کيس مڊل اسڪول ”ماهيءَ جا پاڻ“ ۾ داخل ڪرايو جتي هُن اٺ درجا پاس ڪري پنهنجو نالو قسمت جي منڊي مٿان لکڻ سڳيو!

محمد جڙيل جيڪو سندس وڏو ۽ مربي پيءُ هو تنهن نه پئي سمجهيو ته ڪتاب جي پنن مٿان هاريل ڪاري مس جا اکر ڪي سندن گهرن ۾ روشني پيدا ڪري سگهندا، اهو ئي سبب هو جو هو کيس دڙڪا ڏهه مان ڏيئي مال سان واڳيندو رهيو مگر مينهن جي رسن ۽ قلعن کان وڌيڪ ننڍڙي محمد يعقوب کي لئٽون پين ۽ پني سان اهڙي لڳي جنهن جو مثال بنهه گهٽ ملندو آهي. سندس اهڙي شوق ۽ اُڪنڊ کي ڏسي وري به سندس مامي محمد حسن گوپانگ کيس ٻانهن مان جهلي اچي ڪنڊياري جي هاءِ اسڪول ۾ داخل ڪرايو جتي محمد يعقوب کي بنهه اعليٰ مثالي استاد مليا جن سندس علم جي شوق کي ڏسي سندس نه رڳو علم جي اُچ آجهائڻ جي ڪوشش ڪئي پر سندس زندگيءَ ڏانهن شعور ۽ پهچ کي به پير ڏنا. رستا ۽ گس گهڙي ڏنا جن مٿان هلندي هُن زندگيءَ جون ڪيئي تتيون ٽڏيون نه رڳو برداشت ڪيون پر مايوسيءَ واري احساس کي پتي پنهنجي اندران ڪڍي ڇڏيو.

ڪنڊيارو هاءِ اسڪول ۾ سائين محمد قابل اچڻ سائين سڪيو خان چنم سائين شمس الدين پيرزادو سائين محمد سليمان اچڻ ۽ سائين ايوب پيرزادو اُهي استاد هئا جن سندس شخصيت سازيءَ ۾ وڏو ڪردار ادا ڪيو. انهن استادن جو ذڪر ڪندي ادب وچان محمد يعقوب جو ڪنڌ اڃ به ايئن جهڪي وڃي ٿو جيئن سُورج مڪي شام ٿيندي ئي پنهنجو ڪنڌ نمائي ڇڏيندي آهي.

سچل ڪاليج نواب شاھ مان گريجوئيشن ڪرڻ کانپوءِ، هُن سنڌ يونيورسٽيءَ مان ايم. اي ۽ ايل. ايل. بي جا امتحان امتيازي نمبرن ۾ پاس ڪيا. تعليم سان سندس محبت جا وچن اڃا به وفا ٿيندا رهن ها جيڪڏهن پنهنجي خاندان ۽ برادريءَ جا پُرنڌڙ قدر سندس اڳيان نه اچن ها! اعليٰ تعليم ۽ ماتنن جي تقدير بدلائڻ واري خواب مان ڪا هڪڙي شيءِ کيس چونڊڻي پئي ۽ تڏهن هُن پنهنجا سرتيفڪيٽ سهيڙي روزگار جي رڻ مان

پنهنجي پتيءَ جي رزق ڳولڻ لاءِ گهر کان نڪتو انهيءَ جي باوجود ته ديهه سامڻي جو هي نوجوان پهريون گريجوئيٽ هو جنهن کان اڳ ۾ اهڙو ڪوبه مثال موجود ڪونه هيو!

اسڪول جي بلڊنگ جو نقشو ڪاغذن ۾ هو به يا نه! پر کيس ايترو ياد آهي ته حڪيم محمد مهيل ملاح پاران ڪولرايل ”ماهيءَ جا پاڻ“ وارو مڊل اسڪول پير جي وٺ هينيان هلندو هو جنهن جي ڇانو ۾ ويهي هن حياتيءَ جا پهريان سبق پڪا ڪيا.

مان اڪثر سوچيندو آهيان ته سندس طبيعت ۾ جيڪا نمائندگي، انڪساريءَ مسڪين ۽ لاچار ماڻهن لاءِ جيڪا هڏ ڏوڪاڻپ آهي اها ضرور پير جي انهيءَ وٺ جي ڇانو جي ڪري ئي ممڪن ٿي سگهي آهي جيڪا سندس حواسن ۾ ماڪ جيان وسندي رهي هئي! نه رڳو ايترو پر سندس مزاج به پير جي اهڙي وٺ جهڙي ئي وڃي بيٺي، تڏي ٿانڌي ۽ زندگيءَ سان ڀرپور جنهن جي ڇانو ۾ اڃ ماڻهو ئي نه آهن جي خواهشن جا ڌڻ به اچي ٿڪ لاهين ٿا!

هڪ هلڪي ۽ گهري مسڪراھت کي پنهنجي چهري جو حصو بنائي زندگي گذاريندڙ محمد يعقوب کان ڪجهه به ناهي وسريو! سائيڪل تان لهي، موٽر سائيڪل تي سوار ٿيندڙ ماڻهو به پنهنجو ماضي وساري ڇڏيندو آهي مگر هن کي سڀ ڪجهه ياد آهي نه رڳو ياد آهي پر زندگيءَ جي تلخين کي هن پنهنجي سگه جو ذريعو بنايو ۽ ڳوٺ محمد خان گوپانگ جي ڪشادن ڪچن گهرن جي وصال اڳڻن مٿان رانديون رهڻ کان وٺي هن وقت سرڪار جي هڪ انتهائي ذميدار عهدي تي پهچڻ تائين به هن کان اگر ڪجهه وسري ويو آهي ته بس ماڻهن جون مڊايون وسري ويون آهن! هن وٽ اهڙي ڍل آهي جنهن ۾ رڳو انهن چڱاين جا عڪس ئي رهجي ويا آهن جيڪي ساڻس دوستن، مڻن، مائٽن ۽ مهربان استادن ڪيون!

استاد تاج محمد عباسي جي صحبت ۽ رهبري سندس زندگيءَ جي الجبرا کي آسان بنايو هن کان سرائي الهه وسائي گوپانگ جا وڙ به ناهن وسريا. هو پنهنجي ڏي پاءُ مرحوم محمد جڙيل جون اسڪول ويڙ جي ”ڏوه“ ۾ کاڌل مارون به پيار سان ياد ڪري ٿو پنهنجي وڏي پاءُ علي نواز ۽ ننڍي پاءُ نذير احمد کي ڪٽڻ لاءِ پنهنجي حصي جا ساهه به آڇيندو رهندو

آهي، عزيز ۽ قريب ته پريه پر ڌارين کي به پنهنجي گشادي سيني سان ايئن لڳائيندو آهي جڻ آهي سندس وجود جو حصو هُجن! اهو ئي سبب آهي جو ٻه سال اڳ ۾ جڏهن سندس روڊ ايڪسپڊنٽ ٿيو ۽ کيس گهرا زخمر رسياءَ ته هزارن ماڻهن سندس لاءِ آهي دعائون گهريون جيڪي هُنن پنهنجي پٽن لاءِ سنڀالي رکيون هيون.

ماڻهو دوستيون رکندا آهن. وڃائيندا به آهن مگر محمد يعقوب دوستيءَ جا فصل پوکيا آهن مگر اُهي لُٽيا ڪڏهن به ڪوٺا نٿي ڇڏي. اهو نڪتو ته سنڌ جو ڪو اهڙو واهڻ وستي ناهي جتي سندس دوستيءَ جا گهاٽا فصل نه بيٺل هجن! ڪشمور کان وٺي ڪراچيءَ تائين سندس قرب جا قالين وڇايل آهن جن مٿان هر قوم ۽ قبيلي جو ماڻهو بنا ڪنهن فرق جي هلي وٽائڻس محبت ماڻيندو آهي.

ذاتي ڪچهريءَ ۾ ويهي ڪڏهن ڪڏهن آئون کيس سياست ۾ اچڻ جي صلاح به ڏيندو آهيان ته هو مُرڪي پوندو آهي. سندس خاموش مُرڪ ۾ هڪڙو ئي جواب هوندو آهي ۽ اهو اهو ئي هوندو آهي ته محبت جي ٻيڙيءَ کي سياست جي سمنڊ ۾ ڇو ٿا ٻوڙڻ چاهيو؟

هُن پنهنجي ڪلاسي انور سولنگيءَ کي به ناهي وساريو جنهن جي گهر ڏينهن ناري هو اسڪول يا پنهنجي ڳوٺ لاءِ روانو ٿيندو هو. جنهن جي وچ ۾ چئن ميلن جو مفاصلو هوندو هو. هُن ته پنهنجن اُنهن پنڌن کي به ناهي وساريو جيڪي هُن ڪمالديري کان ڪنڊياري تائين اڪثر ڪيا، ڏهن، ٻارنهن ميلن جي پنڌ کي توڻي جو هو اُن وقت وِٿري وڪ سمجهندو هو پر سندس پيرن ۾ اهو ٿڪ به اڃا سٺل آهي جنهن جو احساس کانئس علاوه ٻيو ڪير ٿو ڪري سگهي؟

قاضي احمد، سڪرنڊ، نواب شاهه، روهڙي، ٽنڊو آدم، گهوٽڪي، دادو جيڪب آباد ۽ حيدرآباد ۾ ڪيل نوڪريءَ وارا عرصا ياد ڪري هو پنهنجن اُنهن مهربان انسانن کي به ياد ڪري ٿو جن جي شخصيت جو مٿس گهرو اثر پيو. ڊاڪٽر افغان، ڪئپٽن عثمان علي عيسائي، ڊاڪٽر برڪت علي سومرو ۽ پنهنجي چاچي ڊاڪٽر محمد صالح گوپانگ جو ذڪر ڪندي محمد يعقوب سندن علم ۽ تدبير جو معترف نظر اچي ٿو ۽ پنهنجين

ڪاميابين جي پويان، انهن کان ورتل رهبري ۽ انسپائريشن کي پڻ انتهائي عزت ڀريئي انداز ۾ ياد ڪري ٿو.

پنهنجي ڪمري ۾ ٻرندڙ هڪڙي بلب جو بل ادا ڪرڻ جي سگهه نه رکندڙ محمد يعقوب هن وقت ساڳئي ئي اداري ۾ هڪ انتهائي سينئر ۽ اهم ترين ذميواريءَ تي فائز آهي، انهيءَ مقام تي پهچڻ ۾ سندس خوابن ۽ پنڌن کان علاوه انهن دعائن جو به وڏو حصو آهي جيڪي هن هڪ لائق ۽ فرمانبردار پُٽ جي حيثيت ۾ ماءُ پيءُ کان ورتيون!

اڄ جڏهن هو زندگيءَ جي محاذ جو اڌ پنڌ هڪ باوقار ۽ فاتح جرنيل وانگر فتح ڪري چڪو آهي ته سندس ئي گهر ۾ تڙيل چنڊ، صاحبزادو شاهر حسين پنهنجي هن هروجه حسين پيءُ جي پرورش ۽ ماءُ جي تڏين دعائن جي چانو ۾ پير پير ڪٽندو اڳيان وڌندو پيو اچي، جنهن ۾ ان آهي ئي دعائون گڏ آهن جيڪي محمد يعقوب گويانگ سان عمر ڀر گڏ رهيون.

ڊاڪٽر منظور قادر ديوانگي جتي دنگ ڪري ٿي!

منهنجي ساٿس پهرين ملاقات ريڊيو پاڪستان جي گيت وٽ ٿي هئي، يا هيرا آباد جي عظيم هوٽل ۾، اهو چڱي طرح ياد ڪونهي پر ٿي اتي ڪٿي هئي، اهي اسيءَ واري ڏهاڪي جا شروع وارا سال هئا جڏهن ريڊيو ۽ اسان جي سرمستي پئي غُرج ٿي هئا! اديبن ۽ فنڪارن جا هُجوم هئا جيڪي ريڊيو اسٽيشن تي پنهنجي حياتيءَ جا ڏينهن ڇنڊي شام جو گهرن ڏانهن موٽندا هئا. ”هي ريڊيو پاڪستان آهي ۽ اوهان ٻڌي رهيا آهيو پروگرام سُرهِي سانجهه“ اهو چئي سموري سنڌ سان ڳنڍجي ويڃو هو! نه گهر ياد هوندو هو نه گهات، هي به اُنهن ئي ڏينهن جي ڳالهه آهي جڏهن منهنجي ساٿس ملاقات ٿي هئي!

منظور قادرا! هُن پنهنجو نالو ٻُڌائيندي هت ملايو هو هُن سمجهيو پئي ته دوستيءَ لاءِ اهو ئي ڪافي آهي، پر مان جيڪو ٻين کان ته ڇا پر پنهنجي ذات کان به بي نياز هوندو هوس اُن لاءِ اهڙيون ميل ملاقاتون ڪا حيثيت ڪونه رکنديون هيون، تن ڏينهن ۾ پورو حيدرآباد منهنجي اندر گهمندو ڦرندو ۽ پاڻ وڃائيندو رهندو هو! شاعريءَ جو رُڻ مون ۾ گجندو رهندو هو بي خبري ۽ بي پرواهي منهنجي بدن جو حصو بنجي رهي هئي، دوستي رکڻ ۽ نپاڻ جو پورهيو مون کان پُڄندو ئي ڪونه هو تڏهن ڪنهن جو نالو مون کي ڪيئن ٿي ياد رهي سگهيو ۽ اُهو به تڏهن جڏهن مان پاڻ ئي پنهنجي پويان ڊوڙندو رهندو هوس ۽ شام جو پاڻ کي واپس گهر وٺي وڃڻ ۾ وقت لڳندو هو! وري هو ڪٿي ملي ٿو گڏ ۽ ڏيرج واري آواز سان پنهنجو نالو ٻُڌائي ٿو هُو ڪٿان جو آهي، اُهو به ٻُڌائي ٿو ۽ ڇا ٿو ڪري سو پڻ ٻُڌائي ٿو ڇڏي ۽ اهو ورجاءُ جڏهن وري وري ٿيڻ لڳو تڏهن مون کي سندس باري ۾ ڪجهه ڳالهين ياد رهڻ لڳيون جيئن:

نالو: منظور قادر

ذات: اُنتر

ڳوٺ: اله وسايو انٽر لڳ خانواھڻ

ڪرت: ميڊيڪل جو شاگرد (ڊاڪٽر)

وندر: اداڪاري صداڪاري شاعري ۽ پس!

پوءِ مان کيس هڪ چڱي ماڻهوءَ جي حيثيت سان سڃاڻڻ لڳس، هٿ ملائي هڪ ٻئي کان موڪلائڻ بدران ٻه چار گهڙيون ويهي ڪچهري ڪرڻ لڳاسين، هڪ ٻئي کان پنهنجي پنهنجي شاعري ٻڌي سين ۽ واهه جي، واهه واهه ڪئي سين! پوءِ هڪڙو وقت اهڙو به آيو جو سندس نالو فون نمبر سميت مون پنهنجي ڊائري ۾ لکي ورتو! پوءِ ته کيس وسارڻ جو سوال ئي پيدا نه پئي ٿيو!

سوايئن منظور قادر جڏهن اڃا ڊاڪٽر به نه ٿيو هو سو منهنجو دوست ٿي ويو دوستي به هن رکي هئي ۽ نياڻي به هن ئي آهي، باقي مون ۾ ته اهي خوبيون شروع کان آهن ئي ڪونه! اڃا به اڳواٽ فون هون ئي ڪندو آهي، حال احوال، دل ۽ دنيا جا هُو ئي وٺندو ۽ ڏيندو رهندو آهي. ڪراچي وڃان ته سندس وڃي مهمان بنجان ۾ جي هو حيدرآباد اچي، تڏهن به ميزباني پاڻ ئي ڪري گذريل سال جڏهن حيدرآباد آيو ۽ فون ڪري پنهنجي اچڻ جو ٻڌايائين ته مون ساڻس ملاقات جي پڪ ڪرائي پر ڀلجي ويس، هن نه مهڻو ڏنو ۽ نه ميار ماڻ مڻ ۾ ڪراچي موٽي ويو. مون ڀانيو ته ناراض ٿي ويو هوندو پر ڪٿي! هن دوستي رکي هئي ڪو وهنوار ڪونه ڪيو هو سو ٿورڙن ڏينهن ۾ ئي فون ڪري پنهنجي ساڳئي ماني آواز ۾ حالي احوالي ٿيو! تڏهن مون سمجهي ورتو هو ته منظور وٽ دوستيءَ کي تورڻ جا وٽ ۽ اوزار آهن ئي ڪونه، هو پس هڪ دوست آهي، دل آويز دوست! جنهن وٽ روين جون نه ميارون نه پچارون، پيو هر وقت حيران ڪندڙ واقعا، خيال ۽ شعر ٻڌائيندو! پيشي جي لحاظ کان ڊاڪٽر، سرشت ۾ مڪمل فنڪار ٻُٽ ۾ ريسلر، آواز ۾ صداڪار روين ۾ دوست، خيال ۾ شاعر ۽ پوري جوڙجڪ ۾ هڪ حُسنڪ هستي جي مالڪ ڊاڪٽر منظور قادر سان هاڻي، منهنجي دوستيءَ کي اچي پنجويهن سالن جو هڪ پوري ڄمار جيترو عرصو پورو ٿيو آهي، ايتري عرصي ۾ هڪ انسان ڦوه جوانيءَ جي ڏاڪي مٿان پير رکندو آهي ۽ ايتري

عرصي ۾ اسان جي دوستي به اچي جوان ٿي آهي، فرق اهو آهي ته ماڻهو جوانيءَ کان پيريءَ ڏانهن سفر ڪندو آهي ۽ دوستي جوانيءَ کان جوانيءَ ڏانهن ئي سفر ڪندي آهي. مسلسل ۽ لڳاتار زندگيءَ جي آخري ساھ تائين ۽ شايد ان کان به اڳتي تائين!

خانواھڻ کان نڪري ڪنڊياري کان ٿيندو هو حيدرآباد پهتو! انهيءَ دؤر ۾ جڏهن هر ماءُ پيءُ پنهنجي اولاد کي ڊاڪٽر ۽ انجنيئر کان علاوه ڪجهه به ٻيو ڏسڻ نٿي چاهيو تڏهن هن ڊاڪٽريءَ جهڙي ڌڪي تعليم جي چونڊ ڪئي ۽ پاڻ کي ڊاڪٽريءَ لاءِ چونڊرايو هو هاسٽل ۾ رهيو. صبح جو پڙهيو. شام جو گهميو. قريو رات جو وري وڃي ڪتابن جي اُنن کي هُشايا! ايئن هو لياقت ميڊيڪل ڪاليج مان پڙهي ڊاڪٽر بڻيو! هي انهن ڏينهن جي ڳالهه آهي جڏهن لياقت ميڊيڪل ڪاليج ۾ ليڪچرز جي پڙاڻن کان وڌيڪ ڪامريزن جون هڪلون گونجنديون هيون! هي اُهو ئي دؤر هو جڏهن هٿ ٻڏي هلبو هو نه ته هلڻ نه ڏنو ويندو هو. تڏهن ڊاڪٽر نه هٿ ٻڏي هليو ۽ نه ئي ڪينٽين تان ڪڏهن مفت ماني کاڌي مهيني جي خرچ کي هو ڏيڍ مهيني تائين چڪي ويندو هو ۽ ايئن بچت ڪري پنهنجن دوستن مٿان چانهين ۽ بسڪوٽن جي گهور ڪندو رهندو هو.

هو ڳوٺان خواب ته حيدرآباد ۾ رهڻ جو ڪٿي نڪتو هو مگر اداڪار بنجڻ جي شوق ۽ زلفن جي سلامتيءَ واري احساس کيس اچي ڪراچي پيڙو ڪيو. ڪراچيءَ جي بندر تي لنگرانداز ٿي هن پنهنجي خيالن جا رچ چڪي هنڌاڻا ڪيا ۽ لڳو ڪروڙن جي آباديءَ ۾ پاڻ کي ڳولڻ ۽ نيٺ وڃي پاڻ کي لڌائين. ٻي ٽي وي تي هڪ اداڪار طور سڃاتو ويو. سنڌ جي شاعرن جي هجور ۾ سندس نالو وڏي ”فونٽ“ ۾ لکجڻ لڳو. ڪهاڻي لکيائين ته سنڌ اُن مان اُپري ٻاهر اچڻ لڳي، ڪلينڪ شروع ڪيائين ته سُنو ڊاڪٽر ثابت ٿيو. هلندي هلندي ڪراچي جهڙي شهر ۾ سياست جو ڪارو ڪنيائين پر ان ۾ ڪيئون نه ڳل رکي هو ڪا ڏٺائين ۽ ضمير جي سیت ڪٿي اليڪشن ۾ ڪامياب ٿيو سندس پارٽيءَ جي حڪومت آئي ته کيس چيو ويو ”ٻڌاءُ ڇا ڪپئي؟“ جواب ڏنائين ”ڪجهه به نه! مون وٽ الله جو ڏنل سڀ ڪُجهه آهي.“

سچ چيائين، وٽس زنده ضمير جواڻ ميو خزانو کٽڻ جو نالو ئي نٿو وٺي! نه ڪنهن جو نوڪر ٿيو ۽ نه ئي ڪنهن کي نوڪر رکيائين، پنهنجي

ڪلينڪ ۾ ڪم ڪندڙن کي هڪ شريڪ ڪار تصور ڪري ٿو ۽ سندن دوست رهي ٿو دل درخت جي دستور ڪيائين ته خدا به سندن اڱڻ گلن سان ڀري ڇڏيو تماچي نالي هڪ پٽ سميت پنج نياڻين جو پيءُ منظور قادر ڌيءُ کي ”ڌڻ“ نه جنت جو دروازو چئي ٿو هڪ نه به نه پورا پنج دروازا، ايئن چوندي سندس آواز ۾ ٿڌي چانو جو احساس ٿئي ٿو هڪ مطمئن ۽ ”ڪمپوزڊ“ احساس.

ذاتي زندگيءَ ۾ هوشڪر ۽ صبر جي ڇتيءَ هيٺان بيٺل نظر اچي ٿو پر شاعر جي حيثيت سان بي چيني ۽ حيرانگي سندس اڪرن مان ڇانگ ڇلانگ ڏيندي نظر اچي ٿي. نظم جي صنف ۾ هو مختلف ٿي نه بلڪل اڪيلو نظر اچي ٿو اسلوب توڻي خيال جي حوالي سان! سندس هر عمر جڏهن وار ڪارا ڪرڻ جي شوق ۾ خضابن جون قيمتون ياد ڪري چڪا آهن تڏهن سندس وارن ۾ ظاهر ٿيندڙ نج چاندي هُن جي سنجيدگيءَ جو ڏس ڏيئي ٿي، شايد کيس خبر آهي ته جوانيءَ جو گهر دل آهي، وار نا ۽ دل کي ڪوبه خضاب ناهي هڻبو!

هو ڊاڪٽر هجڻ جي ناتِي نبض شناس ته آهي ئي آهي، پر سندس دل ڪائوس دوا وٺڻ ڪڏهن نه آئي ۽ مان سوچيان ٿو ته جيڪڏهن ايئن ٿئي به ٿو ته وٽس پنهنجي ئي دل کي ڏيڻ لاءِ ڪا دوا هوندي!

سنڌ کي پوندڙ بيهوشيءَ جا دورا!

سومر 23 مارچ جي ڪاوش منهنجي اڳيان رکيل آهي ۽ ان جي "فرنٽ پيج" تي هڪ گلاب جي لاش جي تصوير ڇپيل آهي. انهيءَ گلاب جو نالو آهي منصور دايو پهرين درجي ۾ پڙهندڙ منصور دايو کي ماءُ جي هنج جي ناريءَ مان ٽوڙي ان کي مٿي ۾ سروتا هڻي، گهٽا ڏيئي موت جي اونهي ڪڏ ۾ ڪنهن ڦٽو ڪيو آهي؟ انهيءَ سوال جو جواب رتيديري ٿاڻي جي ايس ايڇ او ۽ لاڙڪاڻي جي ڊي پي او کي ڏيڻو آهي، جن جي يونيفارم مٿان منصور جي سفاڪائي موت جي سوالن وارا گهنج هزار دفعا استري ڪرڻ کان پوءِ به لهي نه سگهندا! پهرين درجي ۾ پڙهندڙ منصور جي لاش جي تصوير ڏسڻ کان پوءِ مون کي ائين لڳو جڻ ڪنهن پوري نئين نسل کي مٿي ۾ سروتا هڻي، گهٽا ڏيئي ڪڏ ۾ ڪيرائي ڇڏيو هجي. منصور جي پيءُ جو نالو ڇا هو؟ هن جي ذات ڪهڙي هئي؟ هو ڪيئن رهندو هو؟ هو وڏن جي ڪهڙي دشمنيءَ جي باءِ ۾ سڙيو؟ انهن ۽ اهڙن ٻين ڪيترن ئي سوالن جي جواب ۾ لاڙڪاڻي جي پوليس کي دلچسپي هجي ته هجي، اسان ته فقط اهو ڄاڻون ٿا ته رتيديري پوليس جي حد ۾ خيري ديري جي هڪڙي معصور ٻار منصور کي امن امان قائم رکڻ جي ذميوار اختيارين جي موجودگيءَ ۾ قتل ڪيو ويو آهي، جنهن جي قتل جي ايف آءِ آر آخري اطلاعن تائين نه ڪٿي ويئي هئي ۽ نه ئي معصور منصور جو پوسٽ مارٽم ٿيو هو!

منصور جي اهڙي سفاڪ قتل جي ايف آءِ آر اڃا ڪٽجڻي آهي ته پوءِ ڇو نه اسان ان هڪ ايف آءِ آر سان گڏ ڪجهه ٻيون ايف آءِ آرون به ڪٽايون، هڪ انهن خوابن جي ايف آءِ آر جيڪي منصور جي امڙ سندس لاءِ سانڍيا هئا، هڪ انهيءَ موڙ جي ايف آءِ آر جيڪو جوان ٿي منصور کي ٻڌڻو هو، هڪ انهن ڪهاڻين جي ايف آءِ آر جيڪي سهڻن کان اڳ ۾ منصور ٻڌندو هو ۽ هڪ ايف آءِ آر انهن ڪتابن جي جيڪي منصور جي اسڪول واري ٿيلهي ۾ رکيل آهن ۽ جن جا ورق منصور جي پتڪڙين آڱرين جو انتظار شايد روز اسڪول جي ٽائيم تي ڪندا رهندا. لاڙڪاڻو جيڪو شهيدن ۽ غدارن جو هڪ ئي وقت اباڻو ضلعو آهي، ان جون ان کا علاوه ٻيون به ڪيتريون ئي نسبتون آهن. هتان جي ڪيترن جاگيردارن انگريز حڪومت جو ساٿ ڏيئي سنڌ مٿان ڌارين جي حڪومت کي مٿي ڏني ۽

گهڻو پوءِ هتان جي ڀتين پاڪستان جي اسٽبلشمينٽ جي بت ۾ هڪ ختم نه ٿيندڙ ڏڪڻي پري ڇڏي گرميءَ ۾ سخت گرم ۽ سرديءَ ۾ سخت سرد رهندڙ اتر سنڌ جو هيءُ ضلعو جنهن کي ڀٽي شهيد پيرس بناڻ جو خواب لڌو هو اهو هڪ وڏي عرصي کان ڏوهارين جي جنت (پيرس) بڻيل آهي. هن وقت هن ضلعي ۾ فقط ٻه ڌريون رهن ٿيون، هڪ اغوا ڪندڙ ۽ ٻيا اغوا ٿيندڙ هڪ قتل ڪندڙ ۽ ٻيا قتل ٿيندڙ هڪ جرڳا ڪندڙ ۽ ٻيا ڏنڊ پريندڙ هڪ ڪارا ڪندڙ ۽ ٻيا ڪارا ٿيندڙ سو پهرين ڌر جي ڪجهه ماڻهن گڏجي ٻي ڌر جي هڪ بنگل ڏيري جي اسڪول ۾ پڙهندڙ ڇهن سالن جي ننڍڙي منصور کي مٿي ۾ نيڪ انهن جاين تي سڙو ٿا هڻي قتل ڪري ڇڏيو جتي سندس امڙ کيس چميون ڏيئي اسڪول موڪليندي هئي. بنگل ڏيري جو اهو پرائمري اسڪول جنهن ۾ منصور داخل هو اهو ڪلاس جنهن ۾ هو پڙهندو هو ۽ اها بينچ جنهن تي هو ويهندو هو پڻ منصور جيان هاڻ مقتول آهن. اسيمبلي ختم ٿيڻ کانپوءِ اها قطار جيڪا پهرئين ڪلاس ڏانهن آهستي آهستي وڌندي هئي، ان ۾ هاڻ منصور نه پر ان جو احساس جاءِ وٺندو ۽ خاموشيءَ سان اچي ان بينچ تي ويهندو جتي منصور ويهندو هو ۽ بليڪ بورڊ اڳيان بيٺل استاد کان پڇندو ”سائين! اڄ مون کان ڪجهه نه پڇو! اڄ منهنجو مٿو سڙو تن سان چچريل آهي، اڄ منهنجا هٿ زخمي آهن، منهنجو ڳلو مضبوط هٿن سان گهٽيو ويو آهي! مون کي سبق ته پڪو آهي پر ٻڌائي نه ٿو سگهان، ڇو ته منهنجا چپ خون ۾ ٻڌل آهن، مان ڳالهائي به نٿو سگهان ۽ مان اکر به نٿو پڙهي سگهان، ڇو ته منهنجيون اکيون پٿرائجي ويون آهن. سائين اڄ مون کان سبق نه پڇو اڄ مان ڏاڍو گهايل آهيان. ڏاڍو ڊنل آهيان!“

پر ڇا منصور جي سانت ٿيل وجود جي اهڙي احساس کي سندس استاد جون اکيون ڏسي يا حواس ٻڌي سگهندا؟ اها ته خبر ناهي پر سندس خالي پيل بينچ تي سندس ٻيا ڪلاسي ويهڻ جي همت به نه ڪري سگهندا ۽ سندس ننڍڙين دلين ۾ سوين اڃاتا خوف ويهي رهندا، جيڪي درجي به درجي ساڻن گڏ هر ايندڙ ڪلاس ۾ هر جماعت هوندا. انهن ٻارتن جي ذهني نشونما منصور جي ياد جي ڇانو ۾ ٿيندي جنهن جي تشريح هو انهن سڀني بيتن جي تشريح سان گڏ ڪندا، جن ۾ انسانيت جا سبق آموز نقطا سمايل هوندا آهن. معصوم ٻارن کي اغوا ڪري سندن مٿا سڙو تن سان چٽي کين قتل ڪرڻ واريون واردتون وقفي وقفي سان رپورٽ ٿينديون رهن ٿيون، پر ڇا اهو پنهنجو ناممڪن ٿي ويو آهي ته هڪ ڏوهه ٿيڻ کانپوءِ ان جي ٻيهر ٿيڻ واري امڪان کي روڪي سگهجي! ۽ جيڪڏهن اهو ممڪن آهي ته پوءِ اها ڏميواري آهي ڪنهن جي؟ انهيءَ جو جواب اسان نٿا ڏيون، اهو سوال اسان

رڪون ٿا ته سنڌ حڪومت جي اڳيان جيڪا گڊ گورننس جي خواهش به رکي ٿي ۽ دعويٰ به ڪري ٿي.

هي سٽون لکندي منهنجي نظر بار بار اڳيان رکيل منصور جي تصوير تي پوي ٿي، تصوير جيڪا ٻار شوق سان چڪرائيندا آهن، پر هي تصوير ته هڪ عجيب تصوير آهي، جنهن ۾ منصور جون اکيون ته ٻوٽيل آهن، پر انهن ۾ ننڊ نه موت ستل آهي، خواب نه خاموشي آهي، اطمینان نه، اذیت آهي ۽ وري جاڳڻ جو احساس نه پر ڪڏهن نه اٿڻ جو يقين آهي ۽ اهو ئي اهڙو يقين آهي جنهن کي سوچي سندس ماءُ کي بيهوشي جا دؤرا پون ٿا ۽ مان خير ي ديري ۾ منصور جي گهر کان لڳ ڀڳ ٽي سؤ ڪلوميٽر پري حيدرآباد ۾ ويهي سوچيان ٿو ته هي بيهوشي جا دؤرا رڳو منصور جي امڙ کي ناهن پئجي، هيا پر هي بيهوشيءَ جا دورا پوري سنڌ کي پئجي رهيا آهن.

”روزانه“ ڪاوش“ حيدرآباد، 30 مارچ 2009ع

جييجي زرينه بلوچ سنڌ جي مدر تريسا

سنڌ جڏهن ڪنڌ ورائي پوئتي نهاريندي ته اُن کي پنهنجي شاندار ماضيءَ جي ماڻي تي جيڪي ستارا چمڪندي نظر ايندا انهن ۾ جييجي زرينه بلوچ سڀنيءَ کان وڌيڪ روشن ستارن مان هڪ ستاري طور نظر ايندي سنڌ ۾ اڄ جيڪي ٿورا ئي سهي ماڻههپي جا معيار پنهنجن پيرن تي بيٺل نظر اچن ٿا. انهن جي نشوونما ۽ جوڙجڪ ۾ جييجي جي ادا ڪيل ڪردار کي ڪنهن به صورت ۾ درگذريا نظر انداز نٿو ڪري سگهجي.

اڄ جڏهن سموري سنڌ، جييجي زرينه بلوچ جي ٽين ورسي هڪ اُداَس ۽ غمگين ڏهاڙي طور ۽ سندس ڪيل خدمتن کي ياد ڪرڻ جي حوالي سان ملهائي رهي آهي تڏهن مان پنهنجي هي تحرير لکندي انتهائي مشڪل صورت ۾ مبتلا آهيان ۽ اهو فيصلو نه پيو ڪري سگهان ته اڄ کيس ياد ڪرڻ واري ضروري رسم ۾ سندس شخصيت جو ڪهڙو ٻهلو بحث هيٺ آڻيان ۽ ڪهڙو پاسو پاسيرو رکان، اهو واقعي به هڪ ڏکيو مرحلو آهي. هڪ اهڙي شخصيت جيڪا پنهنجي ذات ۾ هڪ پورو جهان رکندي هجي اُن مٿان ڪجهه به لکڻ بهرحال هر صورت ۾ هڪ وڏي آزمائش کان گهٽ هرگز ڪونهي!!

جييجي زرينه بلوچ جو سنڌ جي انهيءَ شعوري دؤر سان واسطو آهي جيڪو انتهائي تلخ ۽ فيصلا تودؤر ليکيو وڃي ٿو، وفاق جي نالي تي هر طرح سان سنڌ ۽ اُن جي سمورن وسيلن مٿان ڌارين جي گرفت مضبوط ٿي چڪي هئي، سنڌ جونانو وڻڻ ائين هو جڻ ڪاريهر تي پير پوڻ ۽ اهڙي ماحول ۾ وحشتن جي رڻ مان جيڪا رڙ ٻڌڻ ۾ پئي آئي اها ڪنهن ٻئي جي نه. جييجي زرينه بلوچ جي هئي جنهن وٽ يونٽ، ايوبِي آمريت ۽ اڳتي هلي ضياءُ الحق طرفان سنڌ کي ڏنل گهاوڻن مٿان پنهنجن گيٽن جا پها رکيا، هي اهو دؤر هو جڏهن سموري سنڌ گهاٽ ڪائي جييجي جي هنج ۾ اچي مٿو ٽيڪي ويني هئي.

جييجي زرينه بلوچ جي ذات ۽ ان جي مختلف رُخن مٿان هڪ کان وڌيڪ پي ايڇ ڊيز ٿي سگهن ٿيون. اها حقيقت آهي، مگر اها به حقيقت آهي ته اسان سنڌي آهيون! اهي سنڌي جن جي سرشت ۾ پنهنجن سورمن کي وسارڻ جي سُتي پيل آهي، نه ته ڇا سبب آهي ته اڄ سنڌ ۾ جييجي جي حوالي سان ڪوبه اهڙو ادارو ڪا

به اهڙي چيئر، ڪا به اهڙي تنظيم باضابط طور جڙي ناهي سگهي جيڪا جيڪي جي ڪيل خدمتن کي سهيڙي ڪري ۽ انهن جي تاريخي اثر کان نئين نسل کي آگاهه ڪري اصل ۾ اهڙين وڏين شخصيتن جي ذات مٿان وڏا وڏا قومي ادارا ٿي تحقيق ۽ کوجنا وارو ڪم انجام ڏيئي سگهندا آهن، ڪنهن اڪيلي فرد يا ٻن تن ماڻهن جي ساٿ سان اهڙا وڏا ڪم ٿيڻ اگر ناممڪن نه ته مشڪل گهڻو هوندا آهن، مگر جيڪي جي حوالي سان سنڌ جي علمي، ادبي ۽ سياسي ادارن اهڙو ڪو به قدم ناهي کنيو جنهن کي ڏسي اهو چئي سگهجي ته اسان پنهنجو قرض لاهو!

هيئي سنڌ کي سگهاري بنائڻ لاءِ جيڪي زرينه بلوچ پوري زندگي اربي ڇڏي سندس ذات مختلف خوبين جي ڪهڪشان سان ڌنڌار هئي، هو هڪ اخلاص واري اهڙي مثالي سنڌيائي هئي، جنهن جي شخصيت کي اڳيان رکي اڄ جون سنڌي چوڪريون پنهنجي زندگيءَ کي ڪارگر بنائي سگهن ٿيون، هو فرض شناس، محب وطن ۽ هڪ اهڙي اورچ شخصيت جي مالڪيائي هئي جنهن کي رول ماڊل طور سنڌي ته ڇا پر اسان جهڙين قومن جون سموريون عورتون پنهنجي لاءِ مثال بنائي ان مان زندگيءَ جا نوان ۽ روشن رخ ڳولي سگهن ٿيون.

اڄ جيڪي جي ٽين ورسي تي هي ستون تحرير ڪندي منهنجو ذهن 80 واري ڏهاڪي ڏانهن موٽي وڃي ٿو ۽ مون کي اهو ڏينهن ياد اچي ٿو جڏهن هو پهريون ڀيرو اسان وٽ هير آباد واري گهر آئي هئي، انهيءَ دور ۾ جيڪي پنهنجن بچڙن سان گڏ پناڻ ڪالوني جي هڪ گهر ۾ رهندي هئي، هي اُهي ڏينهن هئا جڏهن سندس ور ۽ سنڌ جو فڪري سرواڻ محترم رسول بخش پليجو ڪوٽ لکپت جيل ۾ ضمير جي اسير طور پابند سلاسل هئو هي اهو دؤر هئو جڏهن سنڌ ۾ ڪتا خاموش ٿي ويا هئا ۽ بندوقون پونڪنديون هيون، ڌاڙيلن ۽ ضياءَ الحق جي چاڙتن پوري سنڌ کي ديوار سان لڳائي ڇڏيو هو آزادي جا خواب ڏسندڙ سنڌ، غلاميءَ جي بدترين دور مان گذري رهي هئي ۽ هي اهو ئي دور هو جڏهن جيڪي مٿان پنهنجي گهريلو ذميوارين سان گڏ قومي فرض به هڪ ”بارگران“ جيان اچي ڪريو هو مگر ڇا ته همت ۽ حوصلو هيو جيڪي وٽ! سندس چهر تي پريشانئيءَ جي هڪ به لڪير نظر نٿي آئي، اطمينان ۽ اميد سان سندس چهر وائين روشن ۽ تازو نظر آيو يعني جيئن سانجهيءَ جو تڙندڙ پهريون ستارو!

انهيءَ دؤر ۾ جيڪي جو نالو سنڌ ۾ سندس آواز جيان گونجندو هيو سو اسان جي گهر اچڻ تي اسان جي گهر جون سيٽي عورتون سندس چوڌاري اچي مڙيون، هوءُ گهر جي هر هڪ ڀاتيءَ سان اهڙي سڪ ۽ محبت سان مخاطب ٿي جو پل ۾ هن سڀنيءَ کي پنهنجو ڪري ڇڏيو اهو ڏينهن ۽ اڄ جو ڏينهن اسان جو پورو خاندان جيڪي کي هڪ پل لاءِ به وساري ناهي سگهيو ان بعد به ڪيترائي ڀيرا جيڪي

اسان وٽ قومي ۽ سياسي سرگرمين جي حوالي سان ايندي رهي ۽ هر دفعي اسان جيجهي جو آڌر ۽ اڪيون وڃائي ڪندا هئاسون. اسان کي هڪ لمحي لاءِ به ڪونه لڳندو هو ته هو اسان کان الڳ آهي. هو اسان کان ته ڇا پر ڪنهن کان به الڳ ڪانه هئي. هو پوري سنڌ جو حصو هئي. جيڪو به سنڌي هو جنهن به سنڌ جي ڳالهه پئي ڪئي، جيجهي جون خدمتون ۽ دعائون انهيءَ لاءِ وقف ٿي وينديون هيون. مان جيڪڏهن اهو چوان ته جيجهي کي ڪنهن فلڪ جي نه پر سنڌ جي مٽيءَ مان جوڙيو ويو هو ته اهو وڏا نه ٿيندو. نه ته اهو ڪهڙو سبب هو جو هن جي وفا ۽ وجود ۾ ڪڏهن به لرزش ڪانه آئي. سنڌ جي قيمت تي هن ننڍن کي نهوڙيو پنهنجي هيٺي هڏ جو ڪو به خيال ڪونه رکيو پنهنجي عارضي آرام ۽ آرائش کي هميشه تڇ ۽ معمولي تصور ڪيو ۽ ائين سانده سنڌ جي خوشحالي ۽ آزاديءَ واري رستي تي ان وقت تائين هلندي رهي. جيستائين سندس اکين ۾ روشنيءَ جي آخري چمڪ ۽ دل ۾ آزاديءَ جو پهريون خواب موجود هئو.

جيجهي زرينه بلوچ کي ساريندي مون کي اهي ڏينهن به ياد اچن ٿا، جڏهن پاڻ ريڊيو پاڪستان حيدرآباد تي ڪڏهن ڪڏهن سنڌي ڊرامن ۾ صداڪاره طور حصو وٺندي هئي. هو سڀني ڊرامن ۾ ماءُ جو ڪردار ادا ڪندي هئي، انهيءَ ڳالهه کي اڄ به تي ڏهاڪا گذري چڪا آهن. اڄ مان سوچيان ٿو ته هن ماءُ جو ڪردار اهڙي ته خوبصورتيءَ سان ادا ڪيو جنهن جو مثال سنڌ جي ويجهي توڙي بعيد واري ماضيءَ ۾ نٿو ملي. هن سنڌ سان به بطور هڪ ماءُ جي حيثيت سان ئي تربيت ڪيو ڪهڙي به موسم هجي، ڪهڙو به ٺوڍ هجي، ڪيترو به رياستي جبر يا ڏاڍ هجي، سنڌ جي حوالي سان، قوم پرستيءَ جي حوالي سان، قومي جاڳرتا جي حوالي سان، جڏهن به جتي به کيس سڏ ٿيو هن اهو سڏ ورتايو گهي. سوين ميل سفر ڪري سڀ خطرا سر تي کڻي اُتي پهچي ويندي هئي. جيجهي جنهن درجي ۽ مقام واري سنڌياڻي هئي، مان يقين سان چوان ٿو ته اڄ جيڪڏهن سنڌ ۾ اهڙيون فقط ڏهه عورتون به هجن ته سنڌ جي دشمنن جي محلن جا بُرج رڳو لڏندا ئي نه ڪري پوندا. ذاتي توڙي فڪري محفلن ۾ جتي به ۽ جڏهن به جيجهيءَ جو ذڪر نڪرندو ته يقيناً سندس نالو احترام سان ورتو ويندو. ائين جئين سنڌ جو نالو عزت ۽ احترام سان ورتو ويندو آهي مان اهو چوان ته هو سنڌ جي مدر ترپسا هئي، ڇا ان کان اهو وڌيڪ مناسب نه ٿيندو ته مان اهو چوان ته مدر ترپسا، هندستان جي جيجهيءَ زرينه بلوچ هئي ائين چوڻ جو مون کي حق آهي، ڇو ته دنيا جي هر لائق ۽ فائق ڀٽ کي دنيا جي سڀني ماڻهن کان وڌيڪ پنهنجي ماءُ پياري هوندي آهي ۽ جڏهن اهڙو احساس جيجهي جي حوالي سان هجي ته پوءِ سڀ وهه سڀ گمان ۽ سڀ بحث ختم ٿي وڃن ٿا. جيجهي اهي سمورا فرض ادا ڪيا، جيڪي مٿس واجب به نه هئا.

جن جو ڪائنس ڪو پڇا ٿو به نه ڪري ها! پر دنيا جي عظيم عورتن جو گهر چارديواري اندر چند ڪمرن تي ٻڌل ناهي هوندو سندن گهر جو ڪينواس پوري ڪائنات تائين ڦهليل هوندو آهي. سندن دل ڌرتيءَ تي ڪنهن بُڪ تي سمهي رهندڙ ٻار جي لاءِ به جهٻو ڪائيندي آهي ته افق تي ٽٽندڙ ڪنهن ستاري جي غم ۾ به ٿئي پوندي آهي. اهڙيون عظيم عورتون ”پنهنجو ڇا، پرائو ڇا“ واري حساب کان هزارين بلڪه لکين ڀيرا وڌيڪ مڙهيون هونديون آهن. قومون ۽ قبيلا ته ڇا، اهڙيون عظيم ۽ سڃاڻپون عورتون ته غمزدہ ديسن کي به ڳرائڻيون پائينديون آهن. هن وقت جڏهن سنڌ کي ڳرائڻيءَ جي ضرورت آهي ته جيڪي اسان وٽ ناهي رهي ۽ سنڌ سندس قبر مٿان ائين ويٺل نظر اچي ٿي جيئن ڪويتيم ٻار سج لهڻ وقت پنهنجي ماءُ جي قبر تي اچي ويهندو آهي!!

(روزانه ”عبرت“ حيدرآباد، 25 آڪٽوبر 2008ع)

عبرت

جنهن سان پنهنجي دوستي غير مشروط آهي!

ڄمار ۾ عبرت مون کان ڪجهه سال وڏي آهي، مون کي اهو چڱي طرح ياد ڪونهي ته منهنجي ساٿس پهرين ملاقات ڪڏهن ۽ ڪٿي ٿي، پر ايترو ضرور ياد آهي ته اسان سانگهڙ ۾ رهندا هئاسون، انهن ڏينهن ۾ مان غالبن چوٿين پنجين سنڌي درجي ۾ پڙهندو هوس، اهو زمانو 75-74ع وارو هو تڏهن اسان سان گڏ اسان جو مرحوم چاچو بنگل خان پڻ رهندو هو جيڪو پنهنجي راڄ ڀاڳ ۾ رئيس بنگل خان جي نالي سان مشهور هوندو هو. توڻي جو هو بنهه اڻ پڙهيل هو تنهن هوندي به پنهنجي شوق ۽ ذاتي لڳاءُ جي ڪري ٿوري گهڻي اخبار پڙهي سگهندو هو. سياست سان دلچسپي هئڻ سبب، کيس اخبار سان فطري لڳاءُ هوندو هو. انهن ڏينهن ۾ ئي هوروزانو هڪ اخبار شهر مان وٺي ايندو هو ۽ اها اخبار هوندي هئي عبرت، ۽ يقينن اهو ئي دؤر هوندو جڏهن عبرت سان منهنجي پهرين ملاقات ٿي هوندي

اسانجو مذڪور مرحوم چاچو جيئن ته ٻارڻ ڪو گهڻو پڙهيل لکيل ڪونه هو انهيءَ ڪري هو گهر جي ڪنهن پڙهيل ڀاتيءَ کان اخبار پڙهائي ٻڌندو هو ۽ اتفاق سان اهڙي ڏيوتئي مان ئي سرانجام ڏيندو هوس.

مونکي چڱي طرح ياد آهي ته ان زماني ۾ پنهنجي چاچي کي اخبار پڙهندي ٻڌائڻ منهنجو روز جو معمول هوندو هو. هو پنهنجي ڏسڻي آڱر سان خبرن ڏي اشارو ڪندو هو ۽ مان اهي پڙهي کيس ٻڌائيندو هوس. ۽ ڪٿي جيڪڏهن مان منجهي يا اٽڪي پوندو هوس ته هو منهنجو تلفظ يا اچار درست ڪندو هو. ائين عبرت سان منهنجي دوستيءَ وارو رشتو مضبوط ٿيندو ويو ۽ اڄ جڏهن اسان جي انهيءَ دوستيءَ کي پنجويهه - ٽيهه سال گذري چڪا آهن تڏهن منهنجي ذهن جي اسڪرين سان عبرت سان وابستگي يادگيري جي هڪ ڊگهي تصويري پٽي گذرڻ لڳي آهي، جيڪا سحر انگيز به آهي ته حيرت انگيز به. سحر ۽ حيرت جي انهيءَ سفر ۾ عبرت کي مون جيئن محسوس ڪيو ۽ پرکيو آهي، اهو مختصرن ئي سهي، توهان سان شيئر ڪندي مونکي خوشي ٿيندي.

مان اڄ، جنهن دؤر جو توهان سان ذڪر ڪري رهيو آهيان، ان دؤر ۾ خبرن جي جهنگل ۾ فقط عبرت جو شينهن گجندو هو. ٻين اخبارن جو سڪواڇا گهڻو رائج ڪونه ٿيو هو. عبرت کان علاوه جيڪي به ٽي ٻيون سنڌي اخبارون هونديون

هيون انهن جي پڙهندڙن جو حلقو ايڏو وسيع ڪونه هو جيترو عبرت کي حاصل هو. پنهنجي متوازن پاليسي ۽ عام دلچسپي ۽ واري مواد سبب هن اخبار کي زندگي ۽ جي هر شعبي سان واڳيل ماڻهو وڏي شوق ۽ اُتساه سان پڙهندا هئا. انهيءَ دؤر ۾ اليڪٽرانڪ ميڊيا سان وٽ اڃا گهڻي متعارف ڪانه ٿي هئي، يا ڪٿي ائين چئجي ته سنڌي سماج ۽ ان جي وسيلن کان گهڻو ٻاهر هئي. اهو ئي سبب هو جو خبرن کان آگاهيءَ جو اڪيلو وسيلو اخبارون ۽ انهن ۾ وري عبرت اخبار ئي هوندي هئي.

فني ۽ مهارتي تبديلين ۽ انقلابن کان علاوه ڏسجي ته عبرت اخبار جي بلڊنگ ۾ پڻ وڏيون تبديليون آيون آهن، وقت جي ضرورتن ۽ جديد تقاضائن کي مدنظر رکندي عبرت جي موجوده آفيس واري بلڊنگ پنهنجا رنگ روپ تبديل ڪندي رهي آهي، تبديلين جي انهيءَ سموري مرحلي مان گذرندي اخبار جو هاڻوڪو ”نيوز روم“ هڪ انتهائي وڻندڙ ۽ جديد سهولتن سان آراستہ ٿي چڪو آهي، جنهن کي هن وقت ڪنهن به جديد اخبار جي گهرجن ۽ ضرورتن آهر هڪ مناسب ”نيوز روم“ قرار ڏئي سگهجي ٿو.

فني ۽ پيشه ورانهين ضرورتن ۽ سهولتن جي حوالي سان ڏسجي ته بيشڪ عبرت اخبار هڪ مثالي اخبار طور اسان جي سامهون آهي ۽ ان جي انهن معاملن ۽ ڪارنامن تي ڪو ڪنهن مشق صحافي ئي وڌيڪ لکي سگهي ٿو، مان هتي فقط پنهنجين يادگيرين جي پکين کي اڪرن جا داڻا آڇي قلم جي ڪوڙڪيءَ ۾ قيد ڪرڻ چاهيندس.

عبرت پڙهندي هڪڙو دؤر اهڙو به آيو جو مون لکڻ شروع ڪيو مون کي چڱي طرح ياد آهي ته ان دؤر ۾ عبرت هر ماڻهو کي هروڀرو ڪونه ڇاپيندي هئي. آڱرين تي ڳڻڻ جيترا ڪُجهه صحافي هوندا هئا جن جي گهڻن ئي ادبين يا شاعرن تي اک به ڪانه ٻُڌندي هئي. اهڙي صورتحال ۾ عبرت ۾ ڇپجڻ ڪنهن آرزو يا خواب کان گهٽ ڪونه هوندو هو پر اهڙي ڪنهن خواب جو ساڀيان ٿيڻ وري به انهن صحافين جي هٿ ۾ هوندو هو جن کي ڏسڻ کانپوءِ لڳندو هو ته هي ماڻهو زندگيءَ ۾ ڪڏهن ڪليا به هوندا الاءِ! ان دؤر جا سڀ ايڊيٽر ۽ صفحن جا نگران انتهائي مصروف ۽ ”مٿي ڦريا“ هوندا هئا، هو بنا ڪنهن وڏي سبب جي پنهنجي مرضي ۽ اختيار تان دستبردار ڪونه ٿيندا هئا، سو انهن ئي ڏينهن جي ڳالهه آهي، جڏهن منهنجي وجود کي لکڻ جي اڏوهي لڳي ۽ مون ڪڇا ڦڪا شعر ۽ ڪهاڻيون وغيره اخبار کي موڪلڻ شروع ڪيون پر مجال آهي جو اهي ڇپجن!

عبرت شروع کان وٺي هڪ وڏي سنڌي اخبار رهي آهي، ان جا علمي، ادبي ۽ سماجي معاملن وارا پرچا وڏي خوبصورتيءَ سان ڇاپيا ويندا هئا، انهن ڏينهن ۾ ادبي پرچي جو انچارج، سنڌ جو بزرگ شاعر پروان پٽي هوندو هو. معمول هوندو هو ته مان هر هفتي پنج - ڇهه ڪڇا ڦڪا شعر کيس موڪلي ڏيندو هوس ۽ وڏي

چاه سان اخبار وٺي پنهنجيون لکڻيون ڳوليندو هوس. مگر مجال آهي جو پروانو صاحب ڪڏهن ڪو شعر ڇاپي. اهڙي طرح سنڌي ايڊيشن جو انچارج عبدالغني درس هوندو هو. درس صاحب پڻ پنهنجي ذات ۾ هڪ نرالو ۽ دلچسپ شخص آهي. پنهنجي انچارج هجڻ دؤران ڪو سندس پرچي ۾ ڇپجي ويڃي، سا بنهه وڏي ڳالهه سمجهي ويندي هئي، سو اهڙي طرح پنهنجي جيب خرچ مان لفافا خريد ڪري ڪري آخرڪار مان به ٽڪجي پيس ۽ هڪ ڏينهن سخت ڪاوڙ وڃان اخبار جي چيف ايڊيٽر ۽ سرواڻ محترم قاضي عبدالمجيد عابد صاحب (مرحوم) کي هڪ درد ڀريو خط اماڻي ڇڏيم، جنهن ۾ مون کي ياد آهي ته مون پنهنجي لکڻين سان ٿيندڙ ناروا سلوڪ بابت پنهنجا ڏک سور وٺيا هئا. خير! ڪجهه ئي ڏينهن کانپوءِ قاضي صاحب جو جوابي خط اچي مون کي پهتو. قاضي صاحب جو خط ڏسي مان انتهائي حيران ۽ خوش ٿيو هوس ۽ مون کي پڪ ٿي هئي ته عبرت اخبار جو وٺ ته گهڻي ڇانوڻو ڏيئي پر اُن مٿان ويٺل ڪجهه پڪي اُن جي ڇانوڻي ڪنهن کي ويهڻ ئي نٿا ڏين، بهرحال، قاضي صاحب پنهنجي خط ۾ لکيو هو ته ”توهان مايوس نه ٿيو، مون ذميدار سب ايڊيٽرن کي هدايت ڪئي آهي، هاڻي هُو اوهان جي لکڻين کي نظر انداز نه ڪندا، شرط آهي ته اُهي معياري ۽ عام دلچسپي ۽ واريون هُجن.“

قاضي صاحب جي اها تحرير ورهين جا ورهيه مون وٽ سنڀالي رکيل هئي پر وقت جي ستم ظريفي ۽ حالتن جي اُٿل پٿل دلين کي به پنهنجي جاءِ تان ٽيڙي ڇڏيندي آهي. هو ته هڪ خط هو خدا معلوم ڪيڏانهن ويو.

سو محترم پڙهندڙو! اهڙي طرح عبرت ۾ منهنجي لکڻين کي موت ملڻ شروع ٿي، مون کي پهريون ڀيرو پروائي ڀرتي صاحب، ادبي صفحي ۾ جاءِ ڏني ۽ منهنجو لکيل هڪ چؤسٿو شايع ڪيو ۽ اهڙي طرح منهنجي لکڻ ۽ ڇپجڻ جو هڪ باقاعده سلسلو شروع ٿي ويو جنهن کي تادم تحرير ڪڏهن به ”فل اسٽاپ“ ناهي آيو.

اڄ جڏهن هڪ ليکڪ طور ٿورو گهڻو مان لڌو آهي ته مان انتهائي سڃاڻي سان اهو ڪريڊٽ عبرت اخبار کي ٿي ڏيندس جنهن جي پليٽ فارم تان منهنجي نه رڳو حوصله افزائي ٿي بلڪه جڏهن به مون لکڻ کان عارضي ڪناره ڪشي ڪئي ته هن اخبار ۾ ڪم ڪندڙ دوستن پيهر لکڻ لاءِ مجبور ڪيو ۽ قلم مٿان ڪٽ ڇڙهڻ نه ڏني.

عبرت پاران ويجهي ماضيءَ ۾ شايع ٿيندڙ نج ادبي رسالي ”بختاور“ جي ايڊيٽر شپ کان وٺي هڪ ڪالم نگار ٿاين، مون عبرت سان قائم ٿيل پنهنجي هر رشتي کي ”انجواءِ“ ڪيو آهي، ۽ هاڻي صورتحال ان حد تائين پهتل آهي جو مون کي عبرت آفيس پنهنجي گهر وانگيان محسوس ٿيندي آهي.

(روزانه ”عبرت“ حيدرآباد، 14 آگسٽ 2006ع)

وڪيلان رند

جنهن جو ڪيس ڪهڙو وڪيل وڙهندو؟

سنڌ ايجان جڏهن ”اذيت گاهه“ ڪانه بنيل هئي، اوڙي پاڙي مت مائت، دوست دشمن لاءِ شناس ۽ اکين ۾ عزت موجود هئي، اخلاقي ۽ سماجي قدر گهڻي ڀاڱي ايجا زنده هئا، رشتن کي ظاهر ڪندڙ الفاظ ايجان بي معنيٰ ڪونه بڻيا هئا، پيءُ کي پوڙهي بجاءِ بابا ۽ ماءُ کي ڪراڙي بجاءِ امان ڪري ڪوٺيو ويندو هو نيائين کي پنهنجو ننگ تصور ڪيو ويندو هو ۽ ايجان غيرت، بي غيرتيءَ جا ڪپڙا ڪونه پاتا هئا، تڏهن اسان وٽ سنڌ ۾ عورت کي وڏو مان ۽ عزت حاصل هئي.

اڳتي هلي پوءِ هڪ اهڙو وقت به اچي ٿو جڏهن سنڌ پريم نگر مان تبديل ٿي، قتل گاهه جو روپ ڌاري ٿي. سنڌ جي اها نئين صورت گذريل ٻن ڏهاڪن دؤران وڌيڪ چٽي ۽ پوائنٽي ٿي رهي آهي. سياسي ڏيوالپڻي، معاشي بدحالي، طبقاتي چڪتاڻ، قومي حق تلفي، تعليمي فقدان ۽ انهن جهڙن ٻين انيڪ خطرناڪ مسئلن جي جار ۾ مڪمل طور ڦاسل ڪانپوءِ هن وقت سنڌ جنهن هڪ ٻئي وڏي عذاب ۾ مبتلا آهي، سو انهيءَ نام نهاد غيرت وارو مسئلو آهي، جنهن جي نالي تي، هر روز ڪيتريون ئي معصوم ۽ بي گناه چوڪريون ڪاريون ڪري ماريون وڃن ٿيون. اهڙين ڪارين جا رت سان ڳاڙها ڪيل لاش جڏهن، اخبارن ۾ ڇپجي روز اسان جي سامهون اچن ٿا تڏهن دنيا جو ضمير اهو سوچڻ تي مجبور ٿئي ٿو ته سنڌ کي مقتل ۾ آخر ڪنهن تبديل ڪيو آهي. رياست جنهن جي ٻين سوين ذميدارين مان هڪڙي ذميداري اها به هوندي آهي ته اها پنهنجي شهرين جي جان ۽ مال جي مڪمل حفاظت ڪري سا پنهنجو ڪردار آخر ڪڏهن ادا ڪندي؟ غيرت جي نالي تي قتل عام جي گرم ڪيل بازار آخر ڪڏهن ٿڌي ٿيندي آخر اهو ڏينهن ڪڏهن ايندو. جڏهن عزت ۽ غيرت جي هن غلط تشريح کي رد ڪري نوان اصطلاح ۽ استعارا متعارف ڪرايا ويندا، جن تحت مرضيءَ جي شاديءَ کي عورت جو بنيادي حق تصور ڪيو ويندو ۽ پيار جا پرڻا، عزت ۽ غيرت آڏو سواليه نشان نه بنجندا. اهو سڀ ڪجهه هر صورت ۾ ممڪن آهي، مگر انهي لاءِ جنهن ڳالهه جي ضرورت آهي سا اها آهي ته رياست پنهنجو اهڙو فعال ڪردار ادا ڪري جنهن لاءِ هو پابند آهي. عام شهرين ۽ خاص ڪري عورتن جي حقن جي حوالي سان نئين سر قانون سازيءَ جي نه رڳو ضرورت آهي پر ان جي عملدرآمد کي پڻ هر طريقي

سان يقيني بنائڻ گهرجي. جنهن ۾ قتل جي پهرين ۽ آخري معنيٰ قتل ئي هئڻ گهرجي ۽ ان جي سزا پڻ موت کان گهٽ سخت هرگز نه هئڻ گهرجي.

رياست پنهنجو ڪردار ادا ڪري ٿي ڪري سنڌ جي چاهي مٿان هڪ ٻي بي گناهه چوڪري وڪيلان رند جو قتل هڪ ٻيو ٽڪو بنجي ظاهر ٿيو آهي. مصري رند، پنهنجي پيڻ وڪيلان کي اهو چئي قتل ڪري ڇڏيو ته ”تون ڪاري آهين!“ اهڙي طرح سنڌ جي قتل گاهه ۾ هڪ وڌيڪ لاش جو اضافو ٿيو هڪ وڌيڪ غيرت جو اڪائونٽ کليو هڪ وڌيڪ ويساهه ٿيو هڪ وڌيڪ دل ڪريلا بنجي ويئي ۽ عورتن جي حقن لاءِ جاکوڙيندڙ اين جي اوز کي هڪ وڌيڪ موضوع ملي ويو.

عشق جي ازلي آواز تي، غيرت جي ڪچي ديوار اورانگهيندڙ وڪيلان رند به آخر مارجي ويئي، سندس مٿي پڄاڻان هاڻي ڇا ٿيندو سندس قاتل پاءُ ڪجهه وقت جيل ۾ رهڻ کان پوءِ ۽ ڪجهه شنوايون پيوڳڻ بعد آزاد ٿي ويندو وڪيلان جو پيءُ ”بابا مون کي بچاءُ“ جا پڙاڏا ٻڌي ڪجهه مهينن تائين ننڊ مان ٽپا ڏيئي اُٿندو وڪيلان جي ماءُ ننڍي لاکئون جي جوڙيل سندس اڳڙين جي اڏريل گڏين کي سار جي سڳي سان جوڙيندي ۽ هڪ ڏينهن اهڙو به ايندو جڏهن سندس ياد پڻ سندس نڪ جي ڪوڪي جيان ڪٽي گهر ٿي ويندي تڏهن ڇا وڪيلان جي انهيءَ وڪ جا نشان ستارن مٿان نظر نه ايندا جيڪا هن پهريون دفعو پيار جي پنڌ تي ڪئي هئي!

ڪجهه شيون ماڻهو جي وس ۾ ناهن هونديون، جيئن ٻڪ لڳڻ، اُڃ لڳڻ، ساهه کڻڻ ماڻهو جي وس ۾ ناهي هوندو. ائين محبت ڪرڻ پڻ ماڻهو جي اختيار ۾ ناهي هوندو اهڙي صورت ۾ ڪنهن انسان کي آخر ڪيئن ٿو ڏوهاري قرار ڏيئي سگهجي. عشق ڪرڻ وارو عمل گاهه ڪرڻ يا ماني پڄاڻڻ جهڙو عمل ته ناهي جنهن لاءِ ڪنهن کي به ذميوار بڻائجي، عشق يا محبت ڪو عمل نه پر هڪ احساس آهي، جذبو آهي، جنهن ۾ ڪوبه انسان ڪنهن به وقت مبتلا ٿي سگهي ٿو. اُن جي طوفان ۾ گهيرجي سگهي ٿو اُن جي تيز ۽ تڪڙي وهڪري ۾ لڙهي ڪنهن اجنبی ڪناري تي پهچي سگهي ٿو. جيئن ڪنهن تيز تڪي وهڪري ۾ لڙهندڙ شخص کي اها خبر ناهي هوندي ته درياھ جون ٻي رحم لهرون کيس ڪهڙي ڪنڌي يا ڪناري تي ڦٽو ڪنديون يا عشق جو طوفان ڪنهن جي جهوليءَ ۾ ڦٽو ڪندو اها خبر پڻ ڪنهن کي ناهي هوندي بلڪل اهڙي طرح وڪيلان رند کي به اها ڄاڻ ڪانه هئي ته سندس مجاز جا اوڳا اُن نهال پيل جي جهوڪ تي جهڪندا. ۽ سندس اهڙي بي خبري ۽ بي وسي ڪيس ڪاري ڪري مارائي وڌو. جيل ۾ بند پنهنجي نهال کي وساري ڇڏڻ جا هن به جتن ڪيا هوندا، هن به سوچيو هوندو ته هاڻي هو پنهنجي زبان مٿان سندس نانءُ نه آڻيندي نهال ته ڇا پر ”ن“ سان

شروع ٿيندڙ ڪو به نالو نه اڃا ريندي ۽ پنهنجي دل کي سمجهاڻيندي ته چري نهال
 سان تنهنجو ڇا، هو ته پيل هو سندس دل به پيل هئي، سندس اکيون به پيل هيون ۽
 انهن اکين ۾ سرجنڙ خواب به پيل هئا، تون هي ڪنهن کي ياد ٿي ڪرين!
 ۽ هن ائين ڪري به ڏيکاريو هوندو، مائتن کي يقين ڏيارڻ لاءِ هن قسم به ڪنيا
 هوندا، واعدا به ڪيا هوندا، نهال کي وساري ڇڏڻ جا هزارين اعتبار ڏنا هوندا، لکين
 معافيون ورتيون هونديون پر سندس ڏوهه معاف نه ٿيو اهو ڏوهه جنهن ۾ سندس
 ذري برابر به اختيار ۽ مرضي شامل نه هئي ۽ آخر انهيءَ ڏوهه ۾ کيس ماريو ويو.
 مصري نالي سندس پيءُ کيس ماري ڇڏيو هن جنهن ٻانهن ۾ ڳانا ٻڌا هوندا، اها
 مٿس آئي ٿي ۽ کيس قتل ڪري ڇڏيو. لطيف جي نگرِيءَ ۾ قتل ٿيندڙ وڪيلان جو
 ڪيس وڪيل وڙهي يا نه وڙهي، مونکي ايترو يقين ضرور آهي ته لطيف جو روح
 هرگز ناراض نه ٿيندو جيڪڏهن اسان وڪيلان کي نئين دؤر جي سهڻي لکون!!
 (روزانه ”عبرت“ حيدرآباد، 19 آگسٽ 2006ع)

ساقی عالم ابڙو دامن صحرا ۾ تڙيل هڪ گل جو پروفائيل!

سال اوڻويه سؤ چاونجاه، مهينو جنوري، تاريخ پهرين، شهر قمبر ضلعو لاڙڪاڻو ۽ گهر آهي سنڌ جي ناليواري مصور ۽ فوتو گرافر سائين محمد عالم ابڙي جو سائين محمد عالم جي گهر ۾ هڪ ننڍڙو ٻار جنم وٺي ٿو جنهن جونالوشبير رکيو وڃي ٿو ڀائرن ۾ ٽئين نمبر تي جنم وٺندڙ اهو ٻارڙو اڳتي هلي ساقی عالم ابڙي جي نالي سان مشهور ٿيو.

دارا عالم، اياز عالم، ساقی عالم، منصور عالم (مرحوم)، قيس عالم، ۽ طارق عالم اهي سڀ سنڌ ۽ سائين محمد عالم ابڙي جا اهي لائق فرزند آهن، جن پنهنجي پنهنجي ڪيتر (فنون لطيف) ۾ وڏو نالو ۽ ساک ڪمائي آهي. مون کي اهي سڀئي ڀائر اهڙا طلسماتي ڪردار لڳندا آهن، جن وٽ فن ۽ ذات جا اڻ ميا خزانو موجود هجن، ٻه سال اڳ ۾ ڀائرن جي انهيءَ مالها مان منصور عالم، هڪ موتي جيان ڪري ٿئي پيو باقي پنج ڀائر شال وڏي ڄمار ماڻين ۽ سنڌ جي ڪينواس تي پنهنجي ذات جا رنگ وکيريندا رهن.

دارا عالم ۽ قيس عالم سان منهنجي ڪڏهن به ملاقات ناهي رهي، باقي طارق، اياز ۽ ساقی سان دوستيءَ جو رشتو گذريل ڪيترن ئي سالن کان قائم آهي. طارق عالم جو مان وڏو مداح آهيان، هو نثر ۾ شاعري ۽ شاعريءَ ۾ ايڏو ته خوبصورت نثر تخليق ڪري سگهندو آهي جو انهيءَ جو مثال ۽ جواب سنڌي ادب ۾ نٿو ملي. دارا کان وٺي طارق تائين سڀني ڀائرن کي ذات ورثي ۾ ملي آهي ۽ انهن ڀائرن پنهنجي فن سان ايمانداريءَ وڃان نڀايو به آهي.

سنڌ جو ادبي اڻهاڻ جڏهن به لکيو ويندو ته سائين محمد عالم ابڙي ۽ سندس لائق ۽ فائق فرزندن جو ذڪر سونهري لفظن ۽ وڏي شد مد سان ڪيو ويندو پنهنجيون حياتيون آرٽ ۽ ادب کي اڀرندڙ هن خاندان جا سمورا فرد، اڪيلي ادارن جي حيثيت رکن ٿا جن کي لفظن جي جيتري به پيڻا ڏجي سا گهٽ آهي، پر پنهنجي اڄوڪي تحرير ۾ هن خاندان جي جنهن فرد مٿان پنهنجا ويچار لکي رهيو آهيان، سو پنهنجي فطرت ۾ ڪُلِي طور تي هڪ مڪمل فنڪار آهي، اهڙو فنڪار جنهن جي زندگيءَ جا سمورا انداز ۽ روپ، بي پناه رنگن ۽ روپن سان ڀريا

پيا آهن. هن ڀروفائيل جي عنوان ۽ شروعات کي سامهون رکي اوهان سمجهي ويا هوندا ته اڄ منهنجو موضوع شبير يعني ساقي عالم ابڙو آهي.

ساقي عالم اهڙو فنڪار آهي، جنهن جي شخصيت جو چيڊ ڪرڻ گهٽ ۾ گهٽ منهنجي لاءِ انتهائي ڏکيو آهي، عربي، پشتو راجستاني، اردو سرائيڪي، بلوچي ۽ سنڌي ٻوليءَ مٿان هڪ ئي وقت عبور رکندڙ هي گهڻ رخو فنڪار هئڻ سان گڏوگڏ هڪ درويش صفت انسان به آهي جيڪو گذريل ٽيهن سالن کان پنهنجي انفرادي رنگ ڍنگ سان آرٽ جي خدمت ڪري رهيو آهي. انيڪ قسمن جا خوبصورت، نرالا ۽ عجيب لباس پائي روڊن رستن تي هلندڙ هي فنڪار ڪڏهن پڪشو لڳندو آهي ته ڪڏهن صوفي، ڪڏهن سيلاني ته ڪڏهن جوڳي، ڪڏهن جادوگر ته ڪڏهن وري هالي ووڊ جو پلي بواءِ اداڪارا دلچسپ ۽ حيران ڪندڙ گيت اپ اختيار ڪري هلندڙ سنڌ جو هي البيلو فنڪار مون کي ماحول جي نه بلڪه فطرت جي پيداوار لڳندو آهي، جنهن جي نس نس ۾ اداڪاريءَ جا انيڪ جوهر گردش ڪندا رهن ٿا.

هڪ ئي وقت مصور ۽ اداڪار رهندڙ هن فنڪار پنهنجي فن جي ابتدا ڪڏهن کان ڪئي، اهو کيس به چڱي طرح ياد ڪونهي، ها البت ايترو ضرور ٻڌائي ٿو ته ريڊيو اسٽيج ۽ ٽي وي تي ڪم ڪندي ٽيهه سالن کان مٿي عرصو ٿي چڪو آهي ۽ هن پنهنجي وقت جي بهترين هدايتڪارن ۽ اداڪارن سان گڏ ڪم ڪيو آهي، کيس اُنهن ڊرامن جو صحيح انگ ته ياد ناهي پر ذهن تي زور ڏيئي هو ڪجهه اهڙن ڊرامن جا نالا ڳڻائي ٿو جن ۾ کيس اداڪاري ڪرڻ جا موقعا مليا، ٽي. وي تي پرفارم ڪيل ڊرامن ۾ ديوارين، ذات جي ڏيهه ۾ گهايل مرڪ، شاهين، تعمير ۽ جياپو سندس يادگار ڊراما هئا، اهڙي طرح هن ريڊيو تي پڻ بي شمار ڊراما ڪيا جن ۾ محمد بن قاسم، دولهه درياھ خان، سورٺ، ليليٰ چنيسر ۽ رانديڪو قابل ذڪر آهن.

فن ۽ خاص ڪري اداڪاريءَ جي حوالي سان ساقي عالم مون کي هڪ طلسماتي ڪردار ڀاسندو آهي جيڪو پوري دنيا کي اداڪار جي اک سان ڏسي ٿو. هن جو اٿڻ ويهڻ، ڳالهائڻ ٻولهاڻ، کائڻ پيئڻ، مطلب ته زندگيءَ جو هر عمل ائين ڀاسندو آهي، ڇڻ ته هو ڪنهن ڪردار ادا ڪرڻ جي ريه رسل ڪندو هجي. اُهي ماڻهو جيڪي ساقي عالم کان واقف ناهن سي کيس ڏسڻ سان ئي نهايت اچرج ۾ پئجي ويندا آهن، هو کيس سڃاڻي ناهن سگهندا ته هي هالي ووڊ جو ڪو اداڪار آهي يا لاطيني آمريڪا جو بل فائيتر پلي بواءِ.

ڊگهي قد ۽ سنهڙي هائي ڪاٺي واري هن مست فنڪار پنهنجي جواني ۽ ان جا سمورا خواب فن ۽ سنڌ يونيورسٽيءَ کي اربي ڇڏيا آهن، موت ۾ فن کيس شهرت ڏني ۽ سنڌ يونيورسٽي پٽيواليءَ ۽ اها ئي نوڪري آهي جنهن مان هو پنهنجي پڄن جو پيٽ گذر ڪري ٿو.

سنڌ يونيورسٽي جي هڪ ڪوارٽر ۾ رهندڙ ساقي عالم گذريل ٽن ڏهاڪن کان وٺي هڪ موبائل ٿيٽر جي حيثيت سان فن ۽ آرٽ کي زنده رکندو اچي. سنڌ يونيورسٽي ۾ هڪ مينوئل پوسٽ تي ڪم ڪندڙ هي پلوڙ فنڪار جيڪڏهن يورپ جي ڪنهن يونيورسٽيءَ ۾ هجي ها ته کيس آرٽ جي اعزازي ڊگري ڏيئي ڪانئس عظيم فني خدمتون حاصل ڪيون وڃن ها ۽ فنون لطيفه جي شعبي ۾ کيس پروفيسر طور مقرر ڪيو وڃي ها. پر اهو سڀ ڪجهه گهٽ ۾ گهٽ اسان واري يونيورسٽيءَ ۾ ته ممڪن ڪونهي.

دنيا جهان جون يونيورسٽيون، علم، فن، تاريخ ۽ ادب جون پاسدار ۽ امين هونديون آهن، جتي ماڻهن جي صلاحيتن مان بيشمار فائدا ورتا ويندا آهن. مگر بدقسمتيءَ سان اسان وٽ اهڙو ڪوبه مثال نٿو ملي، سنڌ يونيورسٽيءَ جي نرڙ تي اُهي اڪيون ئي ٺاهن، جن سان ساقي عالم توڻي اياز عالم جي صلاحيتن کي ڏسي سگهجي، اها به يونيورسٽيءَ جي مهرباني، جنهن ساقي جهڙي پريور صلاحيتن واري فنڪار کي پٽيواليءَ جي نوڪري ڏني آهي، اُها ٻي ڳالهه آهي ته سنڌ يونيورسٽي ۾ اهڙا ڪيترائي پروفيسر آهن جن کي دنيا جي ڪنهن به يونيورسٽي ۾ پٽيوالي به نه ملي ها!

هالي ووڊ جي اداڪار عمر شريف جهڙو هيت، جينز جي پتلون ۽ رنگين شرت پائي حيدرآباد ۽ ڄامشوري جي گهٽين ۾ هلندڙ هي فنڪار پنهنجي مزاج جي سڀني موسمن ۾ هڪ فقير منش ۽ صوفي قسم جو انسان آهي، مون هن کي سدائين هڪ ٿيلهي سان گڏ ڏٺو آهي، جنهن ۾ مصوري جو ضروري سامان ۽ ڪجهه تصويرون هونديون آهن، اظهار ۾ بي ڌڙڪ ۽ بهادر هجڻ جي ڪري هو ڪنهن سان به رک رکاءُ ناهي ڪندو جيڪا ڳالهه دل ۾ سا ئي زبان تي هوندي اٿس، ڌيان ۽ بيان ۾ بيباڪ هجڻ جي ڪري ڪيترائي ماڻهو کيس ڏسي گهٻرائجي ويندا آهن پر ٻارن کي ساڻس تمام گهڻو پيار هوندو آهي، ٻارن ۽ رنگن سان هڪ جيترو ئي پيار ڪندڙ هن فنڪار لاءِ اهو چوڻ ڪافي مشڪل آهي ته هو مصور وڌيڪ سٺو آهي يا اداڪار منهنجي خيال ۾ هو مصور سٺو آهي ۽ اداڪار انهيءَ کان به سٺو.

شبير عالم جنهن کي اڄ دنيا ساقي عالم جي نالي سان سڃاڻي ٿي، تنهن پنهنجي بي قدرتي کي ڪافي انجواءِ ڪيو آهي، مايوس ٿي گهر ۾ ويهي رهڻ بجاءِ هن زندگيءَ جا مختلف رنگ روپ ڌاري پنهنجي پوري سلاج ۽ هر جوان تهئيءَ جو ڌيان پاڻ ڏانهن ڇڪائي ورتو آهي، مان نٿو سمجهان ته ساقي عالم جي دؤر جو ٻيو ڪو به اهڙو فنڪار هوندو، جيڪو عوامي سطح ۽ مزاج جي ايترو ويجهو آيو هوندو. هن جي اندر ۾ جيڪي به احساس ۽ ڪردار جنم وٺندا رهيا آهن، هن

انهيءَ جو اظهار نرالي انداز سان ڪيو آهي. اليڪٽرانڪ ميڊيا تي ويٺل چايلوس ۽ چايلوسي پسند ڪندڙ ڊائريڪٽرن ڪڏهن به هن فنڪار سان انصاف ناهي ڪيو مگر ساقيءَ کي انهيءَ ڳالهه جو ڪوبه غم ناهي، چو ته هي اهڙو فنڪار آهي، جنهن جي فن جو انتهائي ڪشادو عڪس فلم يا ٽي وي جي اسڪرين تي ماپي نه سگهي ها. اهو ئي سبب آهي جو هن پنهنجو مقام ٽي وي تي ٺاهڻ جي بجاءِ ماڻهن جي دلين ۾ ٺاهيو. دليون جتي ڄامڙن پروڊيوسرن ۽ ڊائريڪٽرن جون هدايتون ناهن هلي سگهنديون.

ساقِي عالم جون ميٽي نسبتون قابل فخر آهن، سڄي فنڪار جي پٽ ۽ پلوڙ فنڪارن، اديبن جي ڀاءُ هجڻ واري نسبت ئي ساقِي کي ٻين هر عصر فنڪارن کان مٿانهون ۽ الڳ ٿلڳ مقام ڏياري ٿي. انهيءَ ڳالهه جو ڪيس اندازو هجي به يا نه پر مان يقين سان چوان ٿو ته هو اهڙي گل مثل آهي، جيڪو صحرا ۾ ٿڙيو ۽ جنهن جي خوشبوءِ کان آرت جو سمورو چمن محروم رهيو پر ڪيس انهيءَ ڳالهه جو غم نه هئڻ گهرجي چو ته صحرا ۾ ٿڙيل گلن جي خوشبوءِ جا امين رستا پلجي ويل آهي ڦاٽلا هوندا آهن جيڪي پنهنجيون اڪيليون ويران راتيون بيابان ۾ ٿڙيل گلن جي چانوَ ۾ گذاريندا آهن.

ساقِي عالم هر ڪردار انتهائي خوبي ۽ ڪاميابيءَ سان ادا ڪري سگهندو آهي. جوڳيءَ کان وٺي پلي بوائِ تائين بلوچ گوريلى کان وٺي چپسيءَ تائين، ڪنهن دانشور کان وٺي سرفروش عاشق تائين، هو هر ڪردار وڏي مهارت سان ادا ڪري سگهندو آهي. مگر هڪ اهڙو به ڪردار آهي جيڪو هو گذريل ٽيهن سالن کان هزارين موقعا ملڻ کانپوءِ به ادا ناهي ڪري سگهيو آهي ڪردار جنهن کي ادا ڪرڻ سان هو وڏو ناليوارو ۽ مالدار اداڪار ته بنجي وڃي ها پر ساقِي عالم نه رهي ها. اهو ساقِي عالم جيڪو جون ۽ جولاءِ جي سخت گرميءَ ۾ اڀري ٿو پر پنهنجي اٺ ڪلاڪ ڏيوتِي ڏيئي، جڏهن ٿڪجي علامه آءِ آءِ قاضيءَ جي مزار تي ٿيڪ ڏيئي اڪيون ٻوٽي، ڪجهه لمحن لاءِ آرام ڪندو آهي ته پاسي ۾ بيٺل سنڌ الاجيءَ جي عمارت جهڪي ڪيس سلام ڪندي آهي!

(روزانه ”عبرت“ حيدرآباد، 4 فيبروري 2007ع)

نئين دور جو باصلاحيت مصور

مصوري فنون لطيفه ۾ اهو ئي مقام والاري ٿي، جيڪو ستارن ۾ چنڊ کي آهي. مصوري جا ڪيترائي روپ ۽ سُرُوپ آهن. شاعريءَ لاءِ چوندا ته اها دل جي مزدوري آهي پر مصوري لاءِ جيڪڏهن اهو چئجي ته اها خوابن جي مزدوري آهي ته ڪو وڌاءُ نه ٿيندو. اسان وٽ پاڪستان ۽ خاص ڪري سنڌ ۾ شاعريءَ ڪهاڻي ۽ ڊرامي جي مقابلي ۾ مصوري تمام گهٽ ۽ هيٺئين درجي جي ٿيندي رهي آهي، انهيءَ جو اهو به سبب آهي جو سنڌ ۾ هن خوبصورت فن جي ترقي ۽ واڌاري لاءِ ڪي به ادارا نه موجود آهن ۽ نه ئي ماضي ۾ انهن جو ڪو مثال ملي ٿو. آرٽ جنهن کي اڄوڪي دور ۾ سماجي سائنس طور سڃاتو وڃي ٿو اهو اسان کان انهيءَ ڳالهه جي تقاضا ڪري ٿو ته هن سان سائنسي طور ورتاءُ ڪجي نه رڳو ايترو پر اهڙا ادارا قائم ڪرڻ گهرجن جيڪي مصوري جي فن کي هڪ اهم شعبي طور اڳتي کڻي اچن. سنڌ ۾ اهڙي ڪا به روايت ناهي رهي جنهن کي مثال بڻائي چئي سگهجي ته اسان وٽ فن جي قدرداني ۽ آبياري چڱي نموني ٿيندي رهي آهي، ها البته ايترو ضرور آهي ته سرڪاري توڙي خانگي اسڪولن ۾ مصوري کي ڊرائينگ طور تربيت ڪيو ويو آهي ۽ اها ڳلاس ۽ صوف جي شبيهه چٽڻ کان اڳتي ناهي وڌي سگهي. اڄ به سنڌ ۾ اهڙا سوين ڊرائينگ جا استاد موجود آهن جيڪي اسڪولن ۾ ڊرائينگ جو پيريد وٺي پنهنجي فرض کي پورو تصور ڪن ٿا. شاگرد جيڪي سکڻ جي صحيح عمر ۾ هجن ٿا اهي بهتر تربيت ۽ سکيا نه ملڻ جي نتيجي ۾ پنهنجي اندر ۾ موجود انهيءَ خوبي کان محروم ٿي وڃن ٿا جيڪا کين ايندڙ وقت جو عظيم مصور بنائي سگهي ٿي. دنيا جا سڌريل ملڪ پنهنجن فنڪارن ۽ مصورن تي فخر ڪندا آهن پر اسان وٽ اهڙو ڪو به رويو شروع کان آهي ئي ڪونه جنهن مان فنڪارن توڙي مصورن جي حوصلو افزائي ٿي سگهي! سنڌ جيڪا فنڪارن جو ديس آهي اتي اهڙا ڪيترائي مصور پيدا ٿيندا رهن ٿا جيڪي گهريل ضرورتن جي پورائي کان پوءِ ملڪ توڙي دنيا ۾ پنهنجو نالو پيدا ڪري سگهن ٿا پر بدقسمتي سان اهڙي ڪا به صورت جڙندي نظر نه ٿي اچي، شاعري جي مقابلي ۾ مصوري هڪ مهانگو شوق آهي جنهن جي ڪري مصور پيدا ٿيڻ کان اڳ پر ئي بي قدري جي اٿاهه کڏ ۾ ڪري گمنام موت مري وڃن ٿا، نور محمد ڪتري محرم راز ع ق شيخ، ظفر ڪاظمي ۽ ٻيا اهڙا ڪيترائي مصور ڳڻائي سگهجن ٿا جيڪي

پنهنجي فن ۾ ريڪتا هئا پر ادارن جي بي حسي ۽ حڪومت جي هڪ هتي انهن املهه مصورن کي اهو مقام نه ڏنو جنهن جا هو حقدار هيا. انهن سڀني اهنجن ۽ تڪليفن جي باوجود ڪجهه اهڙا نوجوان اڃا به موجود آهن جيڪي پنهنجي مستقل مزاجي ۽ ذات جي زور تي نه رڳو رنگن سان ڪامياب راند رهيا آهن بلڪ لاڳاپيل ادارن کي اهو به ميسيج ڏئي رهيا آهن ته سندن مدد کان سواءِ هو مصوري ۾ اهڙو ڪردار نڀائي سگهن ٿا جيڪو کين فن جي دنيا ۾ سدائين لاءِ امر بڻائي رکندو. موهن داس به اهڙن فنڪارن ۾ شمار ٿئي ٿو.

موهن داس اڄ کان لڳ ڀڳ 28 سال اڳ ۾ شهاب سننيم جي ويجهو حيدرآباد شهر ۾ جنم ورتو. سٺن اکرن ۽ گهڻي محنت ڪرڻ جي ڪري هو پنهنجي اسڪول واري تعليم دوران هڪ هوشيار شاگرد طور سڃاتو ويندو هو. ڀنڀون نالي هڪ پورهيت کي اها ڪهڙي خبر هئي ته سندس پٽ موهن هڪ هوشيار شاگرد مان ڦري هڪ حساس مصور ٿيڻ ڏانهن وڃي رهيو آهي. سڄي اسڪول ۾ هر سال پهرين نمبر تي اچڻ وارو موهن داس جڏهن مئٽرڪ جي امتحان ۾ بي گريڊ حاصل ڪري ٿو ته سندس ماءُ پيءُ چرڪي وڃن ٿا ۽ پهريون دفعو کين اندازو ٿئي ٿو ته موهن جي دل هاڻي ڪتابن جي بجاءِ فطرت جي انهيءَ وصال ڪينواس سان لڳي چڪي آهي جنهن سان نينهن لڳائڻ کان پوءِ ناتو چٽائڻ ڏکيو نه پر ناممڪن هجي ٿو. سنڌ يونيورسٽي مان فائن آرٽس ۾ امتيازي نمبرن سان ماسٽرس جي ڊگري وٺندڙ هي نوجوان مصور پنهنجي مزاج ۾ هڪ يار ويس، معصوم ۽ درويش صفت انسان آهي. سندس انهن ئي خاصيتن جي نتيجي ۾ ئي هن جي دل دنيا کي رنگن جي روپ ۾ ڏسي ٿي ۽ اهڙي طرح هو هنن رنگن کي، عڪسن کي ۽ احساسن کي تصويرن جو روپ ڏئي ٿو. موهن داس مصوري ۾ لڳ ڀڳ سڀني شعبن ڏانهن دلچسپي رکي ٿو. هو موجوده دور ۾ هوسعيد اختر کان متاثر نظر اچي ٿو.

توڻي جو موهن داس اپريل جي مهيني ۾ ڄائو هو جنهن ۾ عام طور تي بهار ۽ پسنٽ واري موسم هوندي آهي پر هي نوجوان پنهنجي مزاج ۾ ئي خاموش ۽ اداس نظر ايندو آهي. سندس ڪم ڪرڻ جي رفتار ۽ فن ڏانهن مثبت رويو ڏسي اهو اندازو آرام سان لڳائي سگهجي ٿو ته موهن فن سان ٻنهي گهڻو سچو ۽ سنجيده آهي. هي ائين ته مصوري جي مڙني شعبن ۾ دلچسپي رکي ٿو پر سندس پسنديده شعبا اٽل ڪلر ۽ واٽر ڪلر آهن. جن ۾ هو چهرن جي فطري عڪاسي سٺي نموني ڪري سگهندو آهي. مصورو رڳو اهو نٿو هجي جيڪو چهر ۽ منظر جيئن جو تيئن ڇٽي، اها مصوري جي انتهائي هيٺئين سطح آهي. اصل مصور اهو هجي ٿو جيڪو ڪائنات جي مڙني عڪسن، احساسن ۽ جذبن کي چهرن جي پردن

پويان ڳولي لهي ۽ انهن کي رنگن جي روپ ۾ آڻي ۽ ڪينواس تي اتاري سگهي. موهن داس اهڙن ئي مصورن مان آهي. هو چوي ٿو ته ”مان مصور آهيان به الاڻي نه پر ايترو ضرور آهي ته منهنجي هٿ ۾ جهليل پينسل يا برش منهنجي هٿ جي جنبش کان وڌيڪ منهنجي خيال جي ضابطي ۾ هوندا آهن. مان تصوير ڪڏهن ٺاهيان ٿو ۽ ڪهڙي ڪيفيت ۾ ٺاهيان ٿو اهو سڀ ڪجهه تصوير ٺاهڻ کان پوءِ آئون پلجي ويندو آهيان ۽ ياد رڳو اهي عڪس رهندا آهن جيڪي منهنجي ٺاهيل پورٽريٽ ۾ نظر ايندا آهن.“

موهن داس پنهنجي ملڪ جي تقريبن سڀني مصورن جي ڪم کان نه رڳو آگاهه آهي پر هو پاڻ کان سينيئر سڀني مصورن کي عزت جي نگاهه سان ڀڳڻ ڏسي ٿو. صادقان کان وٺي گل جيءَ تائين، شاکر علي کان وٺي چغتائي تائين ۽ رضوان کان وٺي فتاح هاليپوٽي تائين هو انهن سڀني مصورن جو معترف آهي جيڪي پنهنجي فن سان فنڪار طور ٺاهيندا اچن. فتاح هاليپوٽي سان ته سندس عقيدت ۽ محبت وارو رشتو آهي. فنڪارن سان سندس اهڙو دوستي وارو رويو ڏسي سندس تعميري سوچ جو اندازو چڱي طرح لڳائي سگهجي ٿو.

(روزانه ”عبرت“ حيدرآباد، 20 مئي 2007ع)

علي صدر عرف لکمير ۽ مجاهد کوکر نيري آکاس ۾ وکري ويل ڪهڪشائون

لاڙڪاڻي شهر مان گم ٿي ويل ٻن سؤٽن علي صدر عرف لکمير ۽ مجاهد کوکر واري ڪهاڻي ان وقت پنهنجي نامڪمل پڄاڻي تي پهتي جڏهن ڇهن سالن جي لکمير جو لاش پاڙي جي هڪ زير تعمير جاءِ مان دفن ٿيل مليو ۽ معصوم مجاهد جو لاش واه مان هٽ آيو. ان طرح وڃائجي ويل لکمير ۽ مجاهد ڪجهه اهڙي طرح واپس ملي ويا جو هاڻي هُو ڪڏهن به وڃائجي نٿا سگهن. هاڻي سندن مائرن جي انتظار کي هڪ عجيب رخ ملي ويو جنهن ۾ کين پُٽن جي ڪڏهن به واپس نه اچڻ جي پڪ به ٿي ويئي ۽ انهيءَ پڪ هڪ نه ڪتنڌر انتظار کي به جنم ڏنو.

لکمير ۽ مجاهد گڏ سائيڪل تي پڪوڙا وٺڻ لاءِ گهر کان ٻاهر نڪتا هئا ۽ هٿ اچي ويا اُنهن وحشي بگهڙن کي جن کي نه ڪنهن ماءُ جي درد جو احساس هوندو آهي، نه ڪنهن پيءُ جي پيار جو کين گلن ۽ معصوم ٻارن جي معصوميت جي به پرواهه ناهي هوندي هو موسمن جي تبديلي کان به اڻ واقف هوندا آهن، سندن سينا دلين کان محروم ۽ اکيون خوابن کان خالي هونديون آهن. سندن هٿ زندگيءَ ۾ ڪڏهن به ڪنهن معصوم کي ڳرائڙي پائڻ لاءِ ناهن وڌيا هوندا، اُنهن جون ننڍون خوابن جي تاجي پيتي سان اڻيل ناهن هونديون، هُو ته فقط گوشت پوست جا ٺهيل اهڙا جانور هوندا آهن جن کي شڪل فقط ماڻهن جي هوندي آهي، هوندا آهن بگهڙ آهن، جيڪي پنهنجي درندگيءَ جي بُڪ ٻين بيگناهه ماڻهن جي زندگيءَ سان اُجهائيندا آهن. کين انهيءَ ڳالهه سان ڪو به سروڪار ناهي هوندو ته سندن وحشانيت جو شڪار ڪير ٿي رهيو آهي، هو ٻارن، گلن ۽ خوابن کي ساڳيءَ رستي سان ڦاهو ڏيندا آهن ۽ اهڙن ئي درندن لکمير کي ماري نئين ٺهندڙ جاءِ جي اڱڻ ۾ پوري ڇڏيو جنهن جي آگر ڏسي پاڙي جي ٻارن وڃي ماڻهن کي اطلاع ڪيو ۽ اهڙي طرح علي صدر عرف لکمير جي گم ٿيڻ واري ڳجهارت قاتلن جي هڪ ئي ڌڪ سان پڇي پيئي.

قاتلن هتان ماري پوريل لکمير جي آگر مٽيءَ کان ٻاهر نڪتل هُئي، لڳي ٿو هو دفنائڻ وقت اڃا زنده هوندو ۽ پنهنجي بابل کي پنهنجي چيچ پڪڙڻ لاءِ چيو هوندائين ۽ چيو هوندائين ته بابا تون ڪٿي آهين، هي مونکي ڏاڍو زور سان ڌڪ هڻ ٿا.

انسان جي احساسن واري تاريخ ۾ جيڪو جذبو ٻين سڀني احساسن کان مٿانهون رهيو آهي سو اولاد سان محبت وارو جذبو آهي ۽ اهو ئي جذبو آهي جنهن جي بنياد تي اڄ جي دؤر جو هي سمورو سماج جڙي راس ٿيو آهي. گهر ۽ اُن جو مڪمل تصور اولاد جي حوالي سان ئي مشروط آهي جنهن کان سواءِ انسان جي محبتن جو اڱڻ اُڏاس رهي ٿو ۽ اُن مٿان ڪا به بهار نٿي اچي، ڪي به گل نٿا ڦٽن ۽ ڪو به ٽهڪ نٿو ٽڙي ۽ اهڙي ئي احساسن جي شبنمي ڏاڳن سان جڙيل رشتي کي جڏهن ڪو توڙي ٿو ته زندگي پنهنجي معنيٰ وڃائي ويهي ٿي، انسان هجڻ جا اعليٰ اعزاز شرمندہ ٿي وڃن ٿا ۽ انهيءَ ماءُ جو روح ختم نه ٿيندڙ برزخ جي رستن تي نڪري پئي ٿو جنهن مٿان وڇوڙن جون ممتائون، صدين جي اوسيٽري سان گڏ پٽڪنديون رهنديون آهن!

لکميز جو ٻيو نالو علي صدر هئو جيڪو يقينن سندس ماءُ رکيو هوندو هو جڏهن ڄائو هوندو ته ٻنهي ڄڻ ڇڻي اچڻ تائين سوچيو هوندو ته پُٽ جو نالو ڪهڙو رکڻ، سوين نالا سوچيا هوندا آهن، آخر ۾ ٻنهي ڄڻ جي خوابن لکميز ۽ علي صدر تي اتفاق ڪيو هوندو ۽ نيڪ ڇهن سالن کان پوءِ انهيءَ لکميز کي پوليس جي زبان ۾ ”نامعلوم“ ماڻهن ماري هڪڙي نئين تعمير ٿيندڙ گهر اندر بيدرديءَ سان ڌڪ هڻي پوري ڇڏيو.

هاڻي سوال اهو ٿو پيدا ٿئي ته اهي نامعلوم شخص ڪير آهن ۽ اهي لاڙڪاڻي ۾ ڪٿان کان هلي آيا آهن جيڪي ڪڏهن شهدادڪوٽ جي صدام حسين کي ماءُ جي هنج جي آڪيري مان ڪڍي وڃي خرمست ۽ بدتميز عرب شهزادن جي اُنن جي پيرن ۾ ڦٽو ڪن ٿا ته ڪڏهن واحد بخش ڀٽي کي ماري سندس هڏا ساڙي دفنائي ڇڏين ٿا ۽ آخر تائين انهن ”نامعلوم“ ماڻهن جا پيرا ”نامعلوم“ هنڌ تي ختم ٿين ٿا.

انهن نامعلوم شري پسند عناصرن جي نسل جا بي شمار ٽولا پوري ملڪ ۾ ڦهليل آهن. اهي ڪڏهن به اهو سڀ ڪجهه وڏي ڪاميابيءَ سان ڪري گذرن ٿا، جنهن جي تصور ڪرڻ سان ئي ڏيڍ ڏڪيو وڃي. سندن وحشتن ۽ ظلمتن کي ڪي به ضابطا نه آهن، سندن اڳيان ٻار عورتون، ٻُڙڙا، جوان ڪا به معنيٰ نٿا رکن، هُو ساڳئي هٿيار سان، سڀني مٿن تي، ساڳئي زور سان ڌڪ هڻي ماري پوءِ ”نامعلوم“ بڻجي وڃن ٿا ۽ پويان قانون لاءِ آساني پيدا ٿيو پوي ۽ اهو سڀني سوالن ۽ جوابن کان بچيو وڃي.

منهنجي نظر ۾ سڀني براين ۽ سماجي ڏوهن ۾ ڏوهارين سان گڏ، قانون لاڳو ڪندڙ ادارن جو به هڪ جيترو ئي هٿ آهي. ناقص ۽ غير اطمينان بخش ڪارڪردگيءَ جي بنياد تي اسانجي سماج ۾ اهو سڀ ڪجهه ٿي رهيو آهي، جيڪو ڪنهن به ذميوار فرد يا اداري لاءِ شرم وچان ٻڌي مرڻ لاءِ ڪافي آهي پر

بدقسمتيء سان اسان وٽ شرم وڃان ٻڌي مرڻ جي ڪا به روايت ناهي رهي ۽ جيستائين پوليس جو تعلق آهي ته اها اهڙي ڪنهن به اخلاقي ضابطن جي پابند آهي ئي ڪونه. جيڪو سندس فرضن ۾ شامل هوندو آهي.

اسان جزوي ڇڱائيءَ کي، ڪڏهن به اجتماعي خرابيءَ جو شڪار ٿيندي ناهيون ڏسي سگهندا، انتهائي ايمانداري سان انهن سڀني ڇڱن جزن ۽ عنصرن جي نشاندهي ڪندا رهيا آهيون جيڪي هن ڪيچڙ واري سماج ۾ ڪنول جيان ڪر ڪنيو بيٺا آهن. پوليس جهڙي جڳ بدنام کاتي ۾ به ڪي ڇڱا ماڻهو موجود آهن جيڪي پنهنجي ذاتي ڪردار جي حوالي سان نيڪي ۽ بدئيءَ جي وچ ۾ هلڪي سهي. هڪڙي لڪير پيدا ڪري سگهيا آهن، مگر انهيءَ فرق سان واقعي به ڪو فرق ناهي پئجي سگهيو. پوليس جي حوالي سان فرض ۽ ان جي ادائينگيءَ جي وچ ۾ هاڻي ايترو ته فاصلو وڌي چڪو آهي جنهن کي ختم ڪرڻ لاءِ اعليٰ اختيارين کي واقعي به انتهائي سنجيدگيءَ سان ڪي خاص قدم کڻڻا پوندا، پر ضروري آهي ته اهي انتهائي اهم قلم پوليس کان نه کڻايا وڃن ڇو ته جيستائين پوليس قلم نه کڻندي تيستائين ٻيا الاڻجي ڪيترا لڪمير زنده يا مرده پورجي چڪا هوندا، الاڻي ڪيترين مائرن جون جهوليون ويران آڪيرن جيان بڻجي چڪيون هونديون ۽ الاڻي ڪيتريون لولبون ننڊ جي ڳولا ۾ اوجاڳن جا بنواس جهلڳينديون!

لڪمير ۽ مجاهد ڪوڪر انهيءَ شهر ۾ ماريا ويا آهن. جنهن کان فقط ويهه پنجويهه ڪلوميٽرن جي مفاصلي تي واقع ڳڙهي خدا بخش جي شهر خموشان ۾ هڪ اهڙو ڏند ڪٿائي ڪردار دفن آهي جنهن لاڙڪاڻي کي پئرس ٺاهڻ جا خواب ڏنا هئا ۽ انهيءَ جي ذري گهٽ شروعات به شروع ڪري ڇڏي هئي ۽ انهيءَ لاڙڪاڻي ۾ اڄ جڏهن لڪمير ۽ مجاهد ڪوڪر کي اغوا ڪري بيدرديءَ سان ماريو ٿو وڃي، تڏهن سوچيان ٿو ته لاڙڪاڻو پئرس ته نه بڻجي سگهيو پر هاڻي ته اهو لاڙڪاڻو به ناهي رهيو جيڪو اڄ کان ڪجهه سال اڳ ۾ هو. اڄ اُتي هر نئين ڏينهن ڪونه ڪو اهڙو حادثو رونما ٿئي ٿو جنهن کي رپورٽ ڪندي خبرو ادارن جا ڪارڪن لرزي وڃن ٿا. صبح جو سوير اهڙيون خبرون پڙهندي ئي هزارين حساس ماڻهو ناشتو ۽ ڇڏي دفترن ڏانهن نڪري وڃن ٿا ۽ انهيءَ ڏينهن پنهنجي ٻارن کي اسڪول به نٿا موڪلين ۽ اهڙي صورتحال ۾ جڏهن سموري سنڌ ۽ خاص ڪري لاڙڪاڻو ڏوهارين جي آماجگاهه بڻجي چڪو آهي تڏهن اُتان جي قانون لاڳو ڪندڙ ادارن کي پنهنجي ناڪاميءَ جي اعتراف ڪرڻ ۾ آخر ڪهڙي فني خرابي درپيش آهي؟ ڇا پوليس کاتي ۾ اهڙو ڪو روشن مثال قائم ٿي سگهي ٿو جنهن تحت لاڙڪاڻي جو ڊي پي او جيڪو هڪ بلوچ سردار گهراڻي جو فرد آهي، پنهنجي استعيفيٰ پيش ڪري پوليس جي مرندڙ ضمير ۾ روح ٽوڪي، ڇا اهو

ممڪن آهي! جيڪڏهن ايمانداريءَ سان انهيءَ ڳالهه جو چيڊ ڪجي ته پوليس کاتي ۾ ڀرتي ٿيل اهڙن لاتعداد سي ايس پي آفيسرن کي اسان صحافين هزار دفعا ڀڄ ٻڌي مهري ڪيو آهي پر خاطر خواهه نتيجا بلڪل ناهن ڏيئي سگهيا. حيدرآباد هجي يا شڪارپور گهوٽڪي هجي يا سکر. ڪراچي هجي يا لاڙڪاڻو. ڏوهن جي شدت ۾ اضافو ٿي ٿيندو رهيو آهي. اغوا، ڌاڙا ۽ ٻيون اٽڪل ٻيڙيون سنڌ جي ماڻهي تي جهومر بڻجي رهيون آهن. اهڙي صورتحال ۾ اسانجا هي اعليٰ پوليس عملدار وڃي پنهنجيون سرداريون ۽ ڊڪانڊاريون هلائين ۽ سندن جاءِ تي ڪي قدر چڱا ماڻهو اچي سگهن، جيڪي ٻين جي درد کي محسوس ڪرڻ جي حس رکندا هجن.

ڇا اهڙيون روايتون اسان جي ملڪ ۾ قائم ٿي سگهنديون؟ جواب يقينن ”ڪڏهن به نه“ ۾ ملندو ڇو ته جنهن ملڪ ۾ معصوم لکميڙ ۽ مجاهد کوکر جهڙا سوين معصوم ٻار بنان خوف ۽ لرزش سان ماري وڃن اُتان جي سماج جو گڏيل ضمير ته ڪڏهوڪو مري ۽ دفن ٿي چڪو هوندو.

هڪ يوناني ڏند ڪٿا موجب گلاب چنڊا آهن ته پڪي بڻجي ويندا آهن ۽ مونکي لڳي ٿو ته لکميڙ ۽ مجاهد هاڻ رنگين پرن وارا ننڍڙا پڪي بڻجي ويا هوندا جيڪي پنهنجي مائرن جي لڙڪن جا موتي چونڊي نيري آڪاس ۾ گلابي ڪهڪشائون پوکيندا هوندا.

(روزانه ”عبرت“ حيدرآباد، 20 نومبر 2003ع)

دوستيءَ جي در تي دليريءَ جي صدا

ڪنهن به سماج جي سڃاڻپ، انهيءَ ۾ اخلاقي قدرن جي موجودگي جي حوالي سان ممڪن يا طئي ٿي سگهندي آهي. اعليٰ انساني قدر ٿوري فرق سان سموري دنيا ۾ هڪجهڙا ٿين ٿا، اهڙن سماجي روين ۽ اخلاقي قدرن جون پاڙون تاريخ، مذهب، جاگرافيائي جوڙجڪ ۽ مخصوص موسمي حالتن جي پس منظر ۾ موجود رهي پڪيون پختيون ٿينديون رهن ٿيون. زندگي جون سموريون چڱايون انسان جي ارتقا ۽ ترقي سان مشروط رهن ٿيون. اهو ئي سبب آهي جو وڌيڪ سڌريل، اسريل ۽ اڳڀرا ملڪ، غريب، ڌٻڙيل ۽ اسرندڙ ملڪن جي پيٽ ۾ اخلاقي قدرن جي حوالي سان پڻ گهڻو ئي آگاهان نظر ايندا. انهيءَ حقيقت کان انڪار انهيءَ لاءِ به ممڪن ناهي ته هن تڪڙي ۽ تيز رابطن واري دؤر ۾ پوري دنيا جا ماڻهو هڪ ٻئي جي مشاهدن ۽ نگاهن ۾ هر وقت موجود رهن ٿا، مگر انهي واسطي ايمانداري شرط آهي، ايمانداري سان ئي اهو ممڪن ٿي سگهي ٿو ته اسان ٻين جي چڱاين جو اقرار ۽ پنهنجي مڊاين جو اعتراف ڪري سگهون، ٻي صورت ۾ بيوقوفن جي جنت پلا نهي به ڪنهن لاءِ آهي.

اسان جو سماج جتي دليون ۽ رشتا جڙڻ کان اڳ پر ٽٽي ويندا آهن، انهي جي مختصر تعريف انهي کان وڌيڪ ٻي ڪهڙي ٿي سگهندي جو اتي جي ٻارن کي سفر دوران سڀتن تان اٿاري وڌا ويهي رهندا آهن. اهڙي سماج جي اخلاقي قدرن سان ڪير ريس ڪندو جتي جون جوان چوڪريون گهڻي قدر ڀائرن، پيئرن ۽ مڙسن هٿان ماريون وينديون هجن، جنهن جو سبب ڪارڻ کان علاوه ٻيو ڪوبه ناهي هوندو. اهڙن مڙني روين ۽ قدرن جي موجودگي ۽ انهن جي اذيت ناکه نتيجن جي باوجود ڪجهه اهڙا قدر اڃا به موجود آهن جن جي آڌار تي حياتي ويساھ کان خالي ناهي ٿي.

اڄ سموري دنيا دوستي جي حوالي سان ڏينهن ملهائيندي تحفن جا بيشمار قسم ۽ قسم ڏنا ۽ ورتا ويندا، ترقي يافتہ ملڪن ۾ رهندڙ ماڻهو گلن ۽ دليون جي ڀر ۾ رکڻ لاءِ چين جي چانديءَ سان اندر جون اونداهيون ڏور ڪندا، مدهوش جوانين جا بي قابو قدم نرم پاڪرن سان سنڀاليا ويندا، سموري سال جو ٽڪر، ٻارنهن ڪلاڪن ۾ لهي ويندو ڄاڻ سڃاڻ جي شرطن کان آڃا دنيا جهان جا نوجوان دوستي جي ڏينهن جو فائدو وٺي جائز ناجائز رشتن کي هر اها معنيٰ ڏيندا جيڪا

ماڻهجي جي مان کي مٿاهون ڪندي ۽ بلڪل انهي ڏينهن تي عظيم سنڌو سڀيتا (سنڌ) جا ماڻهو دوستي کي اخبارن ۾ پڙهندا ۽ جيڪي ڏسڻ يا محسوس ڪرڻ جي ڪوشش ڪرڻ لاءِ گهرن کان نڪرندا ته ليڪ ساڳئي وقت تي ڪا بندوق يا ڪهاڙي به سندن تلاش ۾ نڪري پوندي

اسان جهڙن اڻ سڌريل معاشرن جون سڌريل دليون ڌڙڪڻ جي ڏوهه ۾ بيهاريون وينديون آهن. ليڪ اهڙي معاشري ۾ دوستي جي دعويٰ يا همت ڪرڻ وڏي ته ڇا پر بنهه عظيم ڳالهه آهي. دوستيءَ جي اهڙي احساس، جذبي ۽ رشتي جون روايتون، ڪنهن به ملڪ يا علائقي جي حدن کان آجيون هونديون آهن. دوستيءَ جي اهڙي آفاقي جذبي کي پيٽا ڏيڻ يا انهيءَ جي مهانتا تي لکڻ کي مان سماجي ذميوارِي تصور ڪريان ٿو پر ساڳئي وقت ان حوالي سان به ذهني ڪرب ۾ مبتلا آهيان ته اهڙي عظيم جذبي جي منظر ڪشي سنڌ جي پس منظر ۾ ڪهڙي ڪجي!

دوستي يا ته سڄي هوندي آهي يا مورڳو هوندي ئي ناهي، صوفيائي ماحول ۾ پلجي وڏي ٿيل سنڌ جا سمورا رخ ۽ پاسا دلڪش، دلفريب رهندا آيا آهن. هتان جي موسم ماحول ۽ ماڻهن جو گڏيل مزاج، عاشقي ۽ دليريءَ لاءِ بنهه گهڻو سازگار آهي. اهوئي سبب آهي جو محبوب ۽ ان مٿان قربان ٿيڻ واريون ڪهاڻيون ۽ قصا اڄ به اخبارن ۾ رپورٽ ٿين ٿا، فرق اهو آهي ته جيڪي بچيون سي پڳل، جيڪي ٻڏيون سي سهڻيون ۽ جيڪي مڻيون سي ڪاريون بڻجي ويون، ڪهاڙين جي وار سان ڌار ٿيندڙ جسم اصل ۾ دوستيءَ جي ڳولا ۾ ئي ته نڪتل هوندا آهن، جن جي رستي روڪ ڪرڻ لاءِ غيرت جو مظاهرو انتهائي بي غيرتيءَ سان ڪيو ويندو آهي. هتي منهنجو مقصد دوستيءَ جي معنيٰ ٻڌائڻ هرگز ڪونهي ڇو ته دوستيءَ جي معنيٰ دوستي ئي آهي، مگر اڄ جڏهن پوري دنيا انهي حوالي سان ڏينهن ملهائي رهي آهي، تڏهن مون کي سنڌ ۾ موجود دوستيءَ جي قديم آثارن کي ياد ڪرڻ جو موقعو ملي ويو آهي. سنڌي جي هڪ صوفي شاعر دوستيءَ جي ماپ ڪيتري نه سهڻي نموني ڪئي آهي.

سُٺي سنڌ مُپريان جو جي واکي نه ورن!

ڪهاڙي ڪن، ڪوڙي دعويٰ دوستيءَ جي.

دوستيءَ مٿان ختم ٿيندڙ سنڌ ۽ ان جي نئين نسل جو ويساهه، واپس ڪيئن قائم ڪري سگهجي ٿو اهو سماجي علم جا پارکوئي ٻڌائي سگهن ٿا، مان فقط ايترو ڄاڻان دوستيءَ ۽ عشق مٿان ٿيل بچ هاڻي ختم ٿيڻ گهرجي. پيار جون سموريون عظيم روايتون، رسمن جي قيد کان آجيون ٿيڻ گهرجن، نام نهاد غيرت جي گنگ ڳاڙيندڙ (جودن) کي عمر ڀر لاءِ واڙيو وڃي جيئن هڪ دفعو بيهر عشق اوچو ڳاٽ ڪري هلي سگهي ۽ اها سنڌ وري جاڳي ۽ زنده ٿي پوي جنهن جا نشان

شاهه جي بيتن ۽ اياز جي گيتن ۾ ملن ٿا. دوستي ڏانهن اسان جي سماج جو منفي رويو پنهنجي حوالي سان هڪ خاص سبب رکي ٿو اصل ۾ سنڌ پنهنجي تهذيب ۽ تمدن جي پس منظر ۾ اها ناهي رهي جيڪا اڄ کان هڪ يا ٻه صديون اڳ ۾ هئي. ڌارين قومن جي مسلسل لڏپلاڻ يا لوڏهتي جي سموري ماحول تي اثر انداز ٿي آهي. سنڌ جي نقشي سان گڏ هتان جي روين به صورت تبديل ڪئي آهي، درگذر جي جاءِ انتقام سهڻي جاءِ پلانڊ ۽ پيار جي جاءِ نفرت والاري آهي. جيڪڏهن ائين چئجي ته وڌيڪ بهتر ٿيندو ته ڪنهن ٻئي جهان جون سڀئي نفرتون هجرت ڪري هتي پهتيون ۽ هتي جا سمورا اعليٰ انساني قدر پنهنجي وجود ۾ مانا ٿي ويا. قدرن ۽ روين جي اهڙي رپليسمينٽ جوئي نتيجو آهي جو هاڻي دروازن جا ٽاڪ دوستيءَ جي دستڪ سان نٿا ڪلن.

آخر ۾ اڄوڪو ڏينهن انهن سڀني کي مبارڪ جن وصل جي انتظار ۽ اوسيٽري ۾ هجر سان دوستيون رکيون، يار جي در تي گل رکڻ ويا ۽ واپس گهاٽ ڪئي آيا، هڪٻئي هڪ ٿيڻ جي شوق ۾ ٽڪڙا ٽڪڙا ٿي ويا، جهار جي بهاني پيڻ تي چڙهي يار جي اڱڻ تي واجهه وجهندا رهيا، چانڊوڪي راتين ۾ ڪارا ۽ ڪاريون ٿي سرد خانن ۾ پوست مارت ٿيندا رهيا، هڪ لمحي جي حاصلات لاءِ زندگين تان هٽ ڪئي ويٺا ۽ هي ڏينهن انهن سڀني پرڏيهين کي به نيبهه هجي جيڪي مڌ جي بي سُٺ ڪيفيت ۾ يار جي آغوش ۾ بيهوش ٿيندا ۽ کين هوش سندن مُرهن بستر تي ايندو جن جا چپ ڄمين جي ٿڪ سان پاري ٿي ويندا، جيڪي سُڪي سُڪي هڪ ٻئي کي هڪ ئي ڏينهن ۾ پي ويندا ۽ کين اهو به هوش نه رهندو ته دوستي جو عالمي ڏينهن گذري چڪو آهي.

زندگي زنده باد

دوستي زنده باد

(روزانه ”عبرت“ حيدرآباد، 14 فيبروري 2002ع)

شمع چانڊيو

”امان، منهنجا وار نه ڪوڙ، جو چانگيل وڻ مٿان پڪي ناهن ويهندا!“

اُتر سنڌ، جتي زندگي عورت مٿان منع ٿيل آهي ۽ ڪهاڙيون مٿن ڪُتن وانگر پوکنديون رهن ٿيون، اُتي ڇهه ڏينهن اڳ چتي ڪُتي جي گگ جهڙي غيرت هڪ دفعو ٻيهر جاڳي پئي، جنهن جي نتيجي ۾ هڪ ”ڪاٽڪو“ پنهنجي زال شمع جو مٿو ڪوڙي کيس زخمي ڪري پنجن ڏينهن تائين مينهن جي واڙي ۾ واڙي ڇڏيو. خبر جي صورت ۾ ڇپيل ان حادثي جو احوال پڙهي مونکي رابندر نات ٽئگور جون اُهي ستون ياد اچي ويون، جنهن ۾ هڪ نينگري پنهنجي ماءُ کي مخاطب ٿيندي چوي ٿي ته ”امان منهنجا وار نه ڪوڙ جو چانگيل وڻ مٿان پڪي ناهن ويهندا.“

دادو جنهن جي جادوءَ جا قبضا سموري سنڌ ۾ فحش لطيفن وانگر گردش ڪندا رهندا آهن، سو لاڙڪاڻي، شڪارپور جيڪب آباد، گهوٽڪي، سکر، خيرپور ضلعن وانگر عورتن جي شڪارگاه طور پڻ مشهور آهي، جتي جا ڊگها، جانا، اڙنگ مٿيءَ ۽ ڪاٽڪو مرد، پائرن، مٿس ۽ پيئرن جي صورت ۾، روز ڪٿي نه ڪٿي غيرت جي نالي تي پنهنجن ننگن جا ڪنڌ ڪپي، ”مٿن“ ڪاري هجڻ جو ڪفن پارائي، دفن ڪري ڇڏين ٿا. پر صرير پنهور جي شهر ميهڙ ۾ ٿيندڙ هن واقعي، جنهن ۾ لياقت نالي ساکاڻي ذات جي چانڊئي پنهنجي زال شمع جو مٿو ڪوڙي کيس ڪهاڙيءَ جا ڇهڪ ڏيئي، مينهن جي واڙي ۾ پنجن ڏينهن تائين بند ڪري رکيو سو حقيقت ۾ سنڌ اندر عورتن جي حوالي سان، مٿن ٿيندڙ بيواجبين ۽ غير انساني روين جي هڪ چٽي تصوير آهي، جنهن جي نتيجي ۾ ٻين سڀني جي ذميواري کڻڻ کان انڪار ڪندي مان هڪ صحافي ۽ اديب هجڻ جي ناتي، سنڌ جي سڀني حساس اديبن، شاعرن، صحافين ۽ اعليٰ آدرشي ماڻهن سميت عظيم عالمي انساني قدرن آڏو شرمسار آهيان، جو 21هين صديءَ جي، انساني جاڳرتا جي هن دؤر ۾ به اسان جو قلم ۽ شعور سنڌ ۾ ٿيندڙ عورتن سان ڏاڍاين ۽ ظلمن کي روڪي يا گهٽ ڪري نه سگهيو آهي.

وار جيڪي عورت جي خوبصورتي جو اهڃاڻ تصور ڪيا وڃن ٿا، جن جي وچ تان نڪتل سينڌ پنهنجي ۽ پنهنجي ور جي عزت جي نشان طور ليکي وڃي ٿي، تن جي ڪوڙجڻ جو ڏک شمع کان وڌيڪ ٻيو ڪنهن کي ٿي سگهي ٿو اهو

ڪرب ۽ عذاب جيڪو شمع محسوس ڪيو هوندو اُن کي لفظن جي مصوري ۾ بيان تہ نٿو ڪري سگهجي، ها مگر ايترو ضرور چئي سگهجي ٿو تہ شمع ڪنهن هڪ عورت جو نالو ناهي، جنهن جو متو ڪوڙيو ويو آهي. پر اهو نالو آهي انهن سڀني غير محفوظ عورتن جو جيڪي ڪٿي ڪاريون ڪري ماريون وڃن ٿيون، ڪٿي ساڙيون، ڪٿي ذاتي جيلن ۾ پورهي ۽ جنسي ڏاڍاين جو شڪار بنايون وڃن ٿيون، ڪٿي پيءُ جيڏن سان پرڻايون وڃن ٿيون تہ ڪٿي وري مٿا ڪوڙي جانورن سان گڏ وڻائن ۾ قيد ڪيون وڃن ٿيون ۽ اهو سڀ ڪجهه ڪنهن ٻئي اجنبِي ديس ۾ نٿو ٿئي، بلڪ اسان جي پياري سنڌ ۾ ئي رهيو آهي، ان سنڌ ۾ جيڪا ننگن تان نثار ٿيڻ جي ڌرتي هئي ۽ ڪالهه اها سامون سانڍيندڙ ديس طور سڃاتي ويندي هئي، ۽ جيڪا هاڻي مُلي جي حجري جيان بنجي ويئي آهي، جتي باز کان پناهه وٺندڙ ڪبوتر، مولوي لاءِ لقمه فردوس بنجي وڃي ٿو.

شمع جي ماءُ، جنهن پنهنجي ڌيءُ جي وارن کي وڏي ڪرڻ واسطي نمورين جو ويگر مٿي ۾ مليو هوندو جنهن ننڍڙي هوندي پهريون ڀيرو به سري چوڻي ڪري پنهنجي پيءُ کي ڏيکاري هوندي، پنهنجن ڀنڀن وارن جي بادلن جهڙي ڇانو ۾ پوئڻن جون راهون پلايون هونديون، پنهنجي پاڙي ۾ سهيلين سان رانديون ڪندي وارن کي وار وار پُني پويان ورايو ۽ لهرايو هوندو جنهن وارن جي ڏاڍن سان پنهنجي وڌ جي پيرن کي اوڀرن راهن مٿان ويڇڻ کان روڪڻ لاءِ ونگڻ چاهيو هوندو انهيءَ شمع جي اڻ پورن صندل جهڙن خوابن کي ڪنهن ٻئي نه سندس مڙس، گهر واري ڦٽجيءَ سان ائين ڪُٽري ڇڏيو جيئن گُٿر جو ڪٽو نئين ڪنوار جا ڏاج وارا ڪپڙا ڪُٽري ڇڏيندو آهي.

هي ملڪ جتي مردن جي ”غيرت“ ۽ پوليس جي ”عظمت“ کان سواءِ ٻي ڪا به شيءِ محفوظ نه آهي، اُتي انساني حقن جي لتاڙ وارو معاملو ڪو نئون ناهي. سنڌ جون اخبارون، جن جا اڌ سيرا خودڪشين، قتلن، جنسي ڏاڍاين، ڪاري ڪارين، نجِي جيلن ۽ پوليس جي ظلمن سان سنواريل هجن ٿا، اُتي قانون جي بالادستي فقط حڪمرانن جي بيانن ۾ ملي ٿي، جڏهن تہ سنڌ جا ٿاڻا، جيڪي پنهنجي مخصوص حدن ۾ امن قائم رکڻ جا ذميوار هوندا آهن، خوف ۽ دهشت جا اهڙا حوالا بنجي چڪا آهن، جن جي ساک بحال ڪرڻ لاءِ انهيءَ ڳالهه کي يقيني بناڻو پوندو تہ ڪو به ساکائي پنهنجي زال جو متو نه ڪوڙي ۽ ڪنهن به باڪ جهڙي اُجري عورت مٿان ڪهاڙي نه ڪڍي ۽ اهڙيون چوڪريون جن جون فقط اکيون ڪاريون هجن ٿيون، انهن کي ڪارو ڪري نه ماريو وڃي.

شمع، جي سُر ۽ لياقت جي ماءُ، جنهن مٿس ”ڪاري“ هجڻ جو الزام هنيو آهي اهو سو بنان ڪجهه سوچڻ ۽ ويچار ڪرڻ جي سمجهه ۾ اچي ٿو هوءُ يقينن

پنهنجي پٽ کي بچائڻ چاهي ٿي، جڏهن ته شمع جو چوڻ آهي ته۔ هن مڙس کي مال وڪڻڻ کان روڪيو جنهن جي نتيجي ۾ ڪاوڙ ۾ اچي، سندس مڙس ساڻس اهڙو غير انساني سلوڪ ڪيو.

ٻنهي ڌرين جي بيانن ۾ جيڪو تضاد آهي، انهيءَ ۾ سچ ۽ ڪوڙ کي ڳولي لهڻ عدالت جو ڪم آهي. هاڻي راند شروع ٿيندي انهن وڪيلن جي وچ ۾ جن جي باري ۾ مشهور آهي ته ”وڪيل غريبن جي اهنجن مان پلجندا آهن“، مگر شروعاتي طور تي پوليس جي ڪارڪردگي ڏسڻ وٽان رهندي جنهن ۾ ڏسڻو آهي ته هو روايتي فرض شناسيءَ جو ثبوت ڏيندي شمع جي عزت نفس ۽ پاڙئون ڪوڙيل وارن کي ايف آءِ آر جي مخصوص گنجائش رکندڙ ففرن ۾ لوڙهي ڇڏين ٿا يا فرض کي واجب سمجهي، شمع جي ”غيرت“ جي ور چڙهيل سينڌ جي ساڪ بحال ڪري ٿي.

سنڌ جو ٿاڻو اهو پڄاري جو هجي، ڀٽائي ننگر جو ٽنڊي ڄام هو هجي يا ميهڙ جو اُتي مختلف نالن سان ساڳيا صوبيدار ۽ وڏا منشي ويٺل آهن، هر فرياديءَ کي شڪار ۽ جوابدار کي آسامي جي نالي سان سڏين ٿا. هو پنهنجي تفتيش جو دائرو ڏوهارين جي گريبان بجاءِ، فريادين جي موت تائين وسيع ڪرڻ ۾ خاص مهارت رکن ٿا، انهن کان انصاف جي اميد رکڻ واسطي دل ڪنهن به آسري آڻت ۾ نه ٿي اچي. پر هڪ نوجوان ناريءَ جي مٿي ڪوڙ وارو واقعو ميهڙ ٿاڻي جي انچارج جو فرضي ۽ اخلاقي حوالي سان هڪ امتحان ۽ آزمائش جي حيثيت رکي ٿو جنهن ۾ ڏسڻو آهي ته هو فرض جو مان مٿاهون ڪري ٿو يا جوابدار لياقت جي انهن مينهن جي قيمت تي ٿاڀو کائي ٿو جن کي ڪپائڻ کان روڪڻ جي ڏوه ۾ لياقت جي زال پنهنجو مٿو ڪوڙائي ويٺي آهي.

سنڌ ۾ عورتن سان ٿيندڙ روز روز ٿيندڙ ڏاڍاين جي حوالي سان مان انهيءَ نتيجي تي پهتو آهيان ته سندن مٿان جيڪي به ظلم ٿين ٿا، انهن جو ذموي ڏوه فقط سندن مائتن مٿان نٿو ڏيئي سگهجي. انهيءَ سڄي سلسلي ۾ قانون جو مروج اهو نظام به برابر جو شريڪ آهي، جنهن ۾ عورتن جي قاتلن جي بچي نڪرڻ جي گنجائش موجود آهي. شڪ جي بنياد تي پنهنجين عورتن جي قتل ۾ ملوث قاتل انهيءَ پڪ ڪاٽيءَ کان پوءِ ته هو فقط هڪ ذليل انسان ۽ بي غيرت بهتان جي نتيجي ۾ صاف بچي سگهن ٿا، وڌيڪ شهه ۽ همت سان وارداتون ڪن ٿا ۽ قانون جي ڪمزور چار مان ڏاند وانگر صاف نڪري بچن ٿا. انهيءَ موقعي تي ضرورت ان ڳالهه جي آهي ته ڪنهن همت پريي قدم تحت مروج قانون ۾ ضروري ردوبدل ڪري قانون سازي جي اهڙي صورت سامهون آڻجي، جنهن ۾ شڪ جي ڪهاڙي پڪ جي شرافت جو ڪنڌ نه لاهي سگهي.

عورت. جنهن کي شاعرن ڪائنات جي رنگ سان ڀيٽيو آهي، اُن جي رسوائيءَ جا سڀئي سامان سنڌ ۾ موجود آهن. پيئرن جي هنجن ۾ سمهڻ، ڀائرن لاءِ مٺا لولا پچائڻ، مڙسن کي پنهنجي زندگيءَ جا ڏينهن اريڻ واريون سنڌي نينگريون، جڏهن سندن ئي هٿن ۾ جهولندڙ ڪهاڙين جو ڪاڇ بنجنديون آهن. تڏهن قدرت ڪهڙين غفائن ۾ لڪل هوندي آهي، مان ڪڏهن به سمجهي ناهيان سگهيو مگر ايترو ضرور ڄاڻان ٿو ته اُن وقت جڏهن هُو مڙسن هٿان ماريون وينديون آهن، تڏهن سندن ڀائر ٽڪ واريون ٿويون پائي هوٽل تي ويهي کير پتي چانهه جي چُسڪي ۽ شمن ميرالي جي گانن تي ڪنڌ ڌوئي رهيا هوندا آهن، جڏهن هو ڀائرن هٿان مارجنديون آهن ته سندن مڙس ميلن ۾ ڪڍڻ تي گهور ڪري رهيا هوندا آهن ۽ اُن وقت پوليس پوسٽ مارٽم رپورٽ پنهنجي مرضيءَ سان لکرائڻ لاءِ ڊاڪٽرن کي دلاسا ڏيئي رهي هوندي آهي.

سنڌ، جيڪا ڪارين جي لهوءَ سان ڳاڙهي ٿي چڪي آهي، اُتي اديبن ۽ صحافين کان سواءِ باقي سڀ ڌريون جنهن خاموشيءَ ۾ ورتل آهن، اُنهيءَ کي سمجهڻ ڪو گهڻو ڏکيو به ناهي. بيگناهه عورتن جي قتل سان سنڌ گلشن جو ڪاروبار هلي ٿو. ان سان سردارن جون حويليون، ٿاڻن جون خوبصورتيون ۽ ڪورتن جون رونقون آباد آهن. اگر ڪا شيءِ ويران آهي ته اها شمع جي سينڌ آهي، جيڪا وارياسي ڳوٺ ۾ پنهنجا وار ڪوڙائي ميهڙ جي هڪ اسپتال ۾ داخل آهي ۽ جنهن جي وارن جون چڱون ميهڙ ٽاڻي جي وڏي منشي جي ميز جي خاني ۾ پيل هونديون.

(روزانه ”عبرت“ حيدرآباد، 23 آگسٽ 2000ع)

پُراڻي حيدرآباد جون نيون ڳالهيون

حيدرآباد شهر لاءِ مشهور آهي ته هي هڪ شهر کان وڌيڪ هڪ عادت آهي، جنهن کي ڇڏڻ، هتان جي رهندڙن لاءِ ٻنهي ڏکيو آهي. اهو چوڻ، انهيءَ حوالي سان بلڪل درست آهي ته ماڻهو پنهنجي ماضيءَ ۾ سدائين مبتلا رهي ٿو. سندس سموريون نسبتون ۽ حوالا انهيءَ هنڌ ۽ ماڳ سان وابسته هجن ٿيون، جتي سندس جواني گذري ٿي، اهڙي ئي ڪيفيت ۾ زندگي گذاريندڙ ماڻهن کي هي شهر، شهر کان وڌيڪ هڪ عادت محسوس ٿيندو آهي، مگر هر شهر ۽ ماڳ مڪان کي پنهنجي هڪڙي اندروني موسم به ٿيندي آهي، جنهن جي تبديلي ۽ بدلجندڙ روين کي چاهندي به ڪير روڪي ناهي سگهندو. اهڙي تبديلي جي هڪ فطري ضرورت تحت هي شهر پڻ آهستي آهستي پنهنجو اصلوڪو رُوپ سروي ڇڏي هڪ نئين صورت ۽ شبيهه اختيار ڪري رهيو آهي.

حيدرآباد لاءِ مشهور هو ته هتي ڪنهن زماني ۾ گهلندڙ هوائن منجهه اهڙو هڳاءُ هوندو هو جنهن جي ڇههءَ سان ديوانگي وجود ۾ ايندي هئي، جيڪا گهر ويڃڻ لاءِ نڪتل جوائنن جي پيرن ۾ وائڻ جيان ويڙهجي، کين گهٽين جي دڙ بنائي ڇڏيندي هئي. اهڙي ئي هڪ حيدرآباد کي اڄ کان پنجويهه سال اڳ مون به ڏٺو هو.

عمارتون شهرن جا عضوا هونديون آهن، جن جي حوالي سان اهي سڃاتا ويندا آهن. حيدرآباد شهر پڻ اهڙين ڪجهه عمارتن ۽ جاين جي ٿوڻين تي بيٺل هئو جيڪي هڪ هڪ ڪري آهستي آهستي فناجي لفافي ۾ بند ٿينديون وڃن ٿيون، مون کي تلڪ چاڙهيءَ کان هيٺ موجود پيٽرول پمپ جي پويان اها گرڻ اسپاٽ هوٽل ڪڏهن به وسري ڪانه سگهندي، جتي جي جهيٽي روشنيءَ ۾

شهر جي سموري اڪيلائي شام جو اچي ويهندي هئي ۽ لڳ ڀڳ اڌ رات جو هوٽل جي بند ٿيڻ کان پوءِ سٽنڊرٽ صندل جي ڏوٺين جيان ڀراسرار رستن تي تحليل تي ويندي هئي.

هيرا آباد جي ڪيافي عظيم گاڏي کاتي جي پرشين هوٽل، گل سينٽر وارو ٿي. ٽي ڪول ڪارنر ۽ اهڙا ٻيا سوين ٽاڪ هاڻي ناهن رهيا، جيڪي هن شهر جي نوجوان چوڪرن کي ڀل ڪن لاءِ ٿي سهي پنهنجو مهمان بڻائيندا هئا.

تبديلي، سائنس جي ٻوليءَ ۾ هڪ سچ آهي، جنهن کان انڪار ڪرڻ جو حق مان پاڻ وٽ رکندي اهو ضرور چونڊس ته اهڙي تبديلي جنهن سان خوبصورتيءَ جي بقا وارو شرط متاثر ٿئي. عمارتن کي وڌيڪ خوبصورت بنائڻ يا پنهنجي ذات لاءِ فائدي وارو ڪرڻ اهڙين ملڪيتن رکندڙن جو ذاتي حق آهي، پر انهيءَ حق جي استعمال ۾ جيڪڏهن احتياط کان ڪم وٺجي ته ڪو حرج ڪونه ٿيندو، چو ته عمارتون فقط سيمينٽ ۽ سرن سان جڙيل ناهن هونديون. انهن ۾ ڪجهه انتظار ڪجهه يادون پڻ شامل هجن ٿيون.

مان ميان ٿو ته منهنجو اهڙو رويو منطقي ناهي، اصل ۽ حقيقت ان جي ابتڙ آهي پر هاڻي سوال اهو ٿو پيدا ٿئي ته حقيقت ڇا آهي ڪٿي!!! هي دنيا حقيقت آهي؟ ان ۾ ساهه کڻندڙ ۽ وٺندڙ حقيقت آهن؟ هي رشتا، انهن جي رُج ۾ ڏلندڙ اوڀرائپ حقيقت آهي؟ ”حقيقت“ ڇا ڪيترو افسانو آهي؟ ۽ افساني ۾ ڪيتري حقيقت، اهو فيصلو اڃا ڪٿي ٿيو آهي!!

خيالن جي هڪ اهڙيءَ ئي وهڪري ۾ منهنجو ڌيان اُن وقت هڪ دفعو ٻيهر ٿري ٿاڀڙجي ڪريو جڏهن گاڏي کاتي ۾ فردوس سئنيما کي ڏهندي ڏٺم.

گاڏي کاتي ۾ بڙ جي وڻ ۽ اُن جي بلڪل سامهون فردوس سئنيما ۾ ڪافي گهاٽي يارائي هئي، جيڪا آخرڪار سال 2003ع ۾ پنهنجي پڄاڻي تي پهتي.

دوستيون رڳو ماڻهن ۾ ته قائم ناهن ٿينديون، اُهي ته ڌيان ۽ گمان جي سرحدن کان ٻاهر، حد ۽ لحد جي محور کان آزاد، فنا ۽ بقا جي

زنجر کي توڙي تخليق جي سببن سان سلهاڙيل هُجن ٿيون، پيرن جي اڪيلن رستن سان، مفاصلن جي وچوڻن سان، نگاهن جي منظرن سان ۽ دلين جي ڌڙڪڻ سان به ته دوستي ٿئي ٿي، جيڪا پيار جي واردات ۾ اصل ڪردار ادا ڪري ٿي. اهڙي ئي دوستي منهنجي هن شهر سان هُئي، جيڪا هاڻي لڳي ٿو گهڻي دير قائم رهي ڪونه سگهندي. بيوفائي جو بار مان پنهنجن ڪُلهن تي ڪڍي نٿو سگهان، انهيءَ ترڪ تعلقات واري رسم ۾ هن شهر جو وڌيڪ عمل دخل رهيو آهي، مان ته اهوئي آهيان، هي شهر ساڳيو ناهي رهيو.

محبتن ۽ وابستگين جي هن ذڪر دؤران مون کي هڪڙي اهڙي هونل ياد ٿي اچي جيڪا اڃا به قائم آهي. پوليس هيڊڪوارٽر جي مين گيت جي سامهون ڪيفي جارج، جتي ڪنهن دؤر ۾ ماڻهو پنهنجي ويڃايل ويساهه جو ڏس پتو هڪ پامست کان پڇيڻ ايندا هُئا. ٻڌو آهي ته اُتي ڪرسيون به اُهي ساڳيون ئي رکيل آهن، مگر انهن تي هاڻي ويڃائجي ويل ماڻهن جي هٿ جون لڪيرون اچي شام جو ويهنديون آهن.

اُها ساڳي ڪيفيت گول بلڊنگ جي سامهون گورنمينٽ هاءِ اسڪول جي عمارت سان پڻ لاڳو آهي، جتي اوبارڙي جي شاعر حسن مجتبيٰ پنهنجي دوست سان ملڻ ايندو هُئو. اُهو پنهنج خوبيصورت ۽ مشهور شاعر حسن مجتبيٰ هاڻي سنڌ ۾ ناهي، هتان جي دستور جي ڪنهن به شق ۾ هُن جي گنجائش نه هُئي، انهي واسطي هُن پنهنجي پڪيءَ جهڙي من کي دؤر ديس ۾ ڇڄائڻ تي هيرائي ڇڏيو ۽ هاڻي آمريڪا ۾ رهي ٿو.

ميهڙ جو صرير پنهور تنڊي ڄام يونيورسٽيءَ ۾ پڙهڻ آيو هو، مگر حيدرآباد ڪيس اٿين ڪرڻ نه ڏٺو ۽ وڏي ماهر ڌوبيءَ وانگر ڌوئي، نيوڙي سُڪائي ڇڏيائينس.

يادن جي مهار جهلي خوابن جي ڦلواڙ ۾ ويندس ته رستو ڀلجي ويندس، ڪهڙا نالا ڪڍي ڪهڙا ڪٿان. سانگهڙ کان رڳو مون سان ملڻ لاءِ ايندڙ معصوم ڪيڏانهن الوپ ٿي ويو ڇا چئجي!!

حيدرآباد جي شهر ۾ منهنجي ۽ معصوم جي دوستي مضبوط
 ٿي، وجود ۾ ته اڳ ئي آيل هئي، جيڪا هاڻي ياد ۾ تبديل ٿي ويئي
 آهي. اهڙي ئي دلفريت حيدرآباد کي ڳوليندي اڄ مان پاڻ کان پري
 هليو ويو آهيان، ۽ هاڻي منهنجا ٻار جيڪي مون سان حيدرآباد ۾
 رهڻ جا نقصان ۽ ڪراچيءَ جا فائدا ڏسڪس ڪندا آهن ته مان
 سندن سامهون ٽرڪي به نه سگهندو آهيان.

مان سوچيان ٿو اهو درد جنهن احساس مان پيدا ٿيو آهي، اهو
 احساس جنريشن گيپ مان ته ڦٽي ناهي نڪتو. احساسن جو ڀلا
 عمارتن سان ڪهڙو واسطو! عمارتن جي ڊهڻ سان ڇا انتظار به ڊهي
 پت پوندو ڇا؟!

فرش اڪيڙجي ته پل اڪيڙجي، ائين ڪرڻ سان لڙڪن جي
 آڪيڙن جي آکاڙ ڪيئن ممڪن آهي. ڪير ٿو چئي ته ماڻهو هليا
 ويندا آهن پويان احساس رهجي وڃن ٿا، ماڻهن سان گڏ سندن
 احساس به سفر تي نڪرن ٿا، پويان فقط ڳالهيون رهجي وڃن ٿيون ۽
 ڳالهين تي ڪهڙو اعتبار ڇو ته اعتبار ڪرڻ لاءِ هڪ عدد دل گهريل
 هجي ٿي، جيڪا هاڻي ناهي رهي. ٻڌون ٿا اُن جي جاءِ تي هاڻي هڪ
 عدد پلازه جڙندو جنهن ۾ سوين فليٽ هوندا، اُنهن فليٽن ۾ هزارين
 ماڻهو رهندا جيڪي دلين جا دُڪان کوليندا ۽ خوب پئسا
 ڪمائيندا.

روزانه ”عبرت“ حيدرآباد، 9 فيبروري 2003ع

مرتضي سيال جنهن کي هالاڻيءَ کان ڪابه شڪايت ناهي!

قد پنج فوت ڏهه انچ، رنگ ڪڙڪائون، لهجو ٿاننيڪو، رويو سائنسي، مزاج ۾ تڪو دليغون دردمند، اظهار ۾ بي ڊيو فيصلن ۾ بي لچڪ ۽ جُسو جاءِ تي! انهن پنڌن ۽ پتن وارو جيڪڏهن ڪو تضادن هوندي به صاف شخص ڏسو ته پڪ سمجهو اهو لياقت، المعروف مرتضيٰ ذات سيال، اصل ويٺل هالاڻي، ضلعو نوشهروفيروز رهندڙ حال سنڌ يونيورسٽي ڄامشورو ٿي آهي. اها ڳالهه اسي واري ڏهاڪي جي صفا شروع وارن سالن جي آهي جڏهن منهنجي ساڻس پهرين ملاقات ٿي هئي. اُن کانپوءِ ساڻس وري ڪابه ملاقات نٿو سنڀران، ڇو ته هو اندر ۾ اوطاقون ڪري جو ويٺو. هونئن به وري وري ملاقاتون ته اوڀرن ماڻهن سان ٿينديون آهن. جڏهن ته سندس نالو مرتضيٰ مون کي پنهنجي نالي حيدر جو عربي ترجمو لڳندو آهي.

اسان جي دوستيءَ وارو عرصو ويهن سالن جي 276 مهينن وارن 8395 ڏينهن تي ٻڌل آهي. معنيٰ ذري گهٽ هڪ مڪمل حياتيءَ جو عرصو ۽ مون کي ياد آهي ته انهيءَ پوري عرصي ۾ هو ڪڏهن به منهنجي مدائي جي ڪُل پوڻ تي ڪوسو نه ٿيو ۽ نه ئي ڪڏهن منهنجي ارهائيءَ تي ڏوراپو ڏنائين، برداشت ۽ سهپ جو اهو جذبو سندس فطرت جو حصو آهي، جنهن جي اُميد کانئس سندس دوست ٿي رکي سگهن ٿا، باقي ڪنهن به ايري غيري نٿو خيري سان هٿ ملائڻ کان به محتاط رهندو آهي، ڇو ته هو پنهنجي هٿ جون پنج ئي آڱريون سلامت ڏسڻ چاهيندو آهي، باقي دل ۽ دوستيءَ کان پاسيرن ۽ سماج سان وابسته سمورن معاملن ۽ موضوعن تي مون سميت هر دوست ۽ واسطيدار سان بنان رعايت جي ڳالهائيندو ۽ پنهنجي راءِ

جو اظهار ڪندو آهي ۽ اهو انهيءَ ڪري به جو هو رباڪاري ۽ لحاظ جي وچ وارو ننڍڙو فرق گهڻو ئي سمجهي ٿو ۽ اهڙي فرق جو ادراڪ نه رکندڙ ماڻهو ڪانسئس ايترو ئي جلدي پري ٿي ويندا آهن. جيترو سندس ويجهو جلدي ايندا آهن. پنهنجن انهيءَ بي رحم طبيعت جي کيس به خبر آهي پر هو سچ کي سچ سمجهي ٿي تڏهن ٿو جڏهن اهو منهن تي چيو وڃي، باقي پريٽ چيل سچ ۽ پٺي ۽ ڀريل خنجر ۾ ڪوبه فرق ناهي هوندو اهو هو چڱيءَ طرح سمجهي ٿو. انهيءَ ڪرائپ ۽ بي باڪيءَ سببان سندس دوستن جو نسل خطري ۾ آهي. مون سميت وڃي ڪي به ٿي بچيا اٿس، جن جي حفاظت لاءِ هو پنهنجي مرضيءَ جي عين خلاف سندن ضروري ۽ غير ضروري ارڏايون ۽ اريايون برداشت ڪندو رهي ٿو چو ته کيس چڱيءَ ريت ڄاڻ آهي ته دوستيءَ جا وڻ ٻج ناهن جهليندا. هڪ دفعو ختم ٿيا ته بس، پويان وڃي بچنديون ڳالهيون، جن جي وڻ ٿيڻ ۾ هو اصل کان يقين ناهي رکندو.

زندگي وٽس اهڙي مهمان طور آيل آهي جيڪو بينل پيرين واپس هليو ويندو آهي پر مرتضيٰ مهمان زندگيءَ جو سوئيڪار اهڙي ته نموني ڪيو جو هو وٽس گذريل چاليهن سالن کان وڏي عزت ۽ مان سان رهيل آهي نه ته وٽس رُسط جا سبب ڪي گهٽ ته نه هئا. مائٽن جون مهربانيون ۽ ويساهه تي دوستن جا گهات، مٿان وري سخت ۽ ٽڪائيندڙ غريبي آهي شيون ڪنهن به ماڻهوءَ کي مارڻ لاءِ ڪافي هونديون آهن پر مان سمجهان ٿو ته جن ڳالهين مرتضيٰ کي زندهه ۽ جاويد رکيو سي سندس اُهي خواب آهن جيڪي سندس خاڪ سرن نيٺن ۾ پرنڊا ۽ پرنڊا رهن ٿا، جن جي ڳاڙهسري روشنيءَ ۾ هن زندگيءَ جو مختصر پر ٽڪائيندڙ سفر طءُ ڪيو انهيءَ سفر ۾ سندس وڃايل شين جي فهرست پيش ڪرڻ ضروري نٿو سمجهان، چو ته اهو سندس ذات جو بلڪه گهڻو ئي ذاتي مسئلو آهي، جنهن مٿان لکڻ جو حق فقط کيس ئي حاصل آهي پر سندس حاصلات ٻاراڻن درسي ڪتابن ۾ شامل ڪرڻ جهڙيون آهن، جن وسيلي ٻارڙن کي زندگي گذارڻ جا گس ۽ طور طريقا ٻڌائي سگهجن ٿا، ته هن ”ڪجهه به نه“ کان ”گهڻي

ڪجهه“ هجڻ ۽ ”تون“ کان ”توهان“ بنجڻ وارو سفر ڪيڏي نه محنت، بهادري، مستقل مزاجيءَ ۽ صبر سان طءُ ڪيو آهي. سندس انهيءَ ٽڪائيندڙ سفر جا اهڃ ۽ پيڙائون ڪانئس وڌيڪ پيو ڪير محسوس ڪري سگهندو! جنهن ۾ هُن دل سان درپيش گهڻا تي مسئلا قربان ڪيا هوندا، جن ۾ دلفريب موسمون، اڪيچار دوستيون، نڪور دلبريون ۽ ٿاڙي جي خمار جهڙين سوين راتين جون ننڊون شامل هونديون پر مرتضيٰ عزت ۽ وقار جي قيمت تي اهو سڀ ڪجهه ڪيو، ڇو ته مان ڄاڻان ٿو ته جيڪڏهن ڪيس عزت ۽ زندگيءَ مان ڪنهن هڪ شيءِ جي چونڊ ڪرڻي پوي ته عزت کي هٿ سان پاڻ ڏي ريڙهي زندگيءَ کي پري ڦٽو ڪندو ڇو ته وقار کان خالي زندگيءَ کي هُو زندگي مڃڻ لاءِ تيار ناهي ٿيندو انهيءَ ڪري ئي ته هُو مرتضيٰ سيال آهي.

مون کي خيرپور ۾ ڪجهه وقت لاءِ رهندڙ اهو مرتضيٰ سيال ڪڏهن به نٿو وسري سگهي، جيڪو هرڪ جي تهذر اچن ڪپڙن ۾ سائيڪل تي سوار ٿي دوستن سان ملڻ لاءِ نڪرندو هو. تڏهن پنهنجي ڪنهن ويجهي عزيز غالبن سڳي مامي جي هوٽل تي مئنيجر مقرر هو. اهو اهو ئي دؤر آهي جڏهن اسان جون گڏيل دوستيون قائم ٿيون، اختر درگاهي، قربان منگي ۽ نديم گل عباسي اسان پنهيءَ جا اُنهيءَ اسيءَ واري ڏهاڪي جا دوست آهن، جن سان محبت جو رستو ۽ رشتو اڃا به قائم آهي. هونئن به دوستيون تيرنهن کان ويهن سالن جي عمر ۾ ئي ٿي وينديون آهن، بعد ۾ فقط دعا سلام ئي جُڙندي آهي، جنهن جو بنياد ”تڪو ۽ دُعا“ جهڙن لفظن تي ٻڌل هوندو آهي. مون کي چڱيءَ طرح ياد آهي ته اُنهيءَ زماني ۾ مرتضيٰ سادا پر ڏاڍا صاف سُٿرا ڪپڙا پهريندو هو خوش پوشاڪيءَ واري سندس اها عادت اڃا به قائم آهي، سندس خوش پوشاڪيءَ واري انهيءَ خصلت اڳيان سندس ڪيسي جي پيريل هجڻ واري شرط ڪڏهن به حائل ناهي ٿي سگهي ۽ اُنهيءَ کانپوءِ مرتضيٰ سيال جي اها روايتي مهمان نوازي به رڳو سندس ئي وڙ آهي، جڏهن هُو هٿ ۾ ڪجهه به نه هئڻ باوجود نرڙ ۾ فڪر جي هڪ اڻ لکي لکير آڻڻ کانسواءِ يعني خنده پيشانيءَ سان

پنهنجن دوستن کي پليڪار چوندو هو. گهر جي ٻاهران گهٽيءَ ۾ ڪت رکي اڌ رات تائين دوستن سان روح رچنديون ڪرڻ. صبح جو کين اسڪول جي نلڪي هيٺان وهنجارڻ لاءِ وٺي هلڻ ۽ انڊي قيمي سان ناشتو ڪرائي دوستن سان ملائڻ ۽ هالاڻيءَ جون گهٽيون گهمائڻ سندس معمول ۾ شامل هئا. سندس ذات جون اهي ننڍڙيون ساديون سڇايون سندس اهل دل هجڻ جون گواهيون آهن. جن کان گهٽ ۾ گهٽ نيمڪ (لوڻ) جو مان رکندڙ ته ڪڏهن به انڪار ڪري نه سگهندا. باقي ٻين تي ميار ته هو به ناهي ڏيندو ڇو ته هن سدائين هڪ اشرف ۽ اصراف واري حياتي گذاري آهي. کيس ايترو وقت ئي ناهي هوندو جو هو بروٽس کي ويهي مھڻا ۽ ڏوراپا ڏيئي.

پوءِ هڪ اهڙو به وقت اچي ٿو جڏهن هو بس ۾ ويهي هالاڻيءَ جي وٽن کي الوداع چئي حيدرآباد اچي پنهنجي مامي جي سرڪاري بنگلي ۾ رهي ٿو ۽ پنهنجي پڙهائيءَ کي اڳتي وڌائي ٿو. تڏهن ساڻس ذري گهٽ روز ملاقاتون ٿينديون هيون. انهن ملاقاتن ۾ هو دوستن جي ساڳيءَ ريت خاطر تواضع ڪندو هو پارڪ ۾ ويهي ڪٽڪ ڊوڌ پتي چانهه، گولڊ ليف سگريٽ جا ڪش ۽ انهن جا سرور مون کان اڄ به ناهن وسريا ۽ ڪچهري هلندي جڳجيت ۽ چترا جا غزل ٻُڌڻ سندس معمول ۾ هو. اهڙي طرح مرتضيٰ پنهنجن خوابن جي پوڻياريءَ ۾ اڳتي وڌندو رهيو. سنڌ يونيورسٽيءَ ۾ جن حالتن ۾ هي پڙهيو مان يقين سان چوان ٿو ته مون سميت ٻيو ڪير هجي ها ته اهو انهيءَ لاءِ قطعي ممڪن نه هجي ها. صفا محدود وسيلن ۾ لامحدود مقصد حاصل ڪرڻ وارو سليقو فقط کيس ئي اچي ٿو ۽ اهو فن هو استاد ڳائڻ وانگر ڪنهن کي سيکاريندو نه ناهي. گهڻي اصرار تي بس ايترو ئي چوندو آهي ته، ”ماڻهوءَ کي پنهنجي بجيت مطابق ئي خرچڻ کپي.“ ايئن ڪرڻ سان ماڻهو هجي نه هجي، خوشحال ضرور بڻجي ٿو. سنڌ يونيورسٽيءَ مان تعليم مڪمل ڪري جڏهن هو نوڪري جي ڳولا ۾ نڪري ٿو ته وٽس آسرن ۽ اميدن جا نه کٽندڙ سامان گڏ ٿيڻ لڳن ٿا. ”پريڪٽيڪل“ هجڻ جي ناتي هو بيروزگاري، سفارش، پئسي، ميرٽ ۽ پنهنجن جي روين تي عام نوجوانن وانگر روئڻ بدران

عبرت گروپ جوائن ڪري ٿو هو پڙهائيءَ دوران به عبرت مڱڙين ۾
 ڪم ڪندو رهيو پر آخري سال ۾ صرف پڙهائي ڏانهن ئي ڌيان
 ڏنائين نتيجي طور صحافت جي شعبي مان فرست ڪلاس سيڪنڊ
 پوزيشن حاصل ڪيائين. ڪجهه وقت کانپوءِ شايد خيرپور ۾ سندس
 ملاقات هڪ خاتون سان ٿئي ٿي، جنهن کي هاڻي اسان پايي ڪري
 مخاطب ٿيندا آهيون، جنهن کي ڏسي کيس شروع ۾ ته ڏاڍي فرحت
 محسوس ٿيندي هئي پر هاڻي ڪجهه نٿو چئي سگهجي، اها سندس
 مرضيءَ جي ۽ پاييءَ جي پيار جي شادي هئي. هاڻي سندس گهر جي
 اڱڻ تي به گلاب به مهڪن ٿا، جن جا نالا ترتيبوار سبطين ۽ انعم مون
 ٿي رکيا.

شادي کانپوءِ پنهنجي اولاد جا نالا هر ماءُ پيءُ اڳواٽ سوچيندو ۽
 چونڊيندو آهي پر مرتضيٰ جي وضع داريءَ جو ان کان وڌيڪ ٻيو
 ڪهڙو مثال ڏيئي سگهجي ٿو ته سندس پنهني ٻارڙن جا نالا مون تجويز
 ڪيا ۽ هن سوچڻ کان اڳ ۾ ئي مٿن منهنجا ٻڌايل نالا رکي ڇڏيا.
 رشتن کي سليقي سان دل جي شوڪيس ۾ سڃاڻي رکڻ ته ڪير
 ڪانس سگهي، دوستن جا خط لفظ ۽ ڳالهين ايئن سنڀالي رکندو آهي
 جيئن ڪو متقي ۽ امين ڪنهن جي امانت سنڀاليندو آهي، ۽ وقت
 اچڻ تي جيئن جوتئين ڪين موتائين ڏيندو آهي.

هو پنهنجي ذات ۾ جيترو چٽو ۽ هڪ ڪرو آهي ايترو ئي
 گهڻو معاملن ۾ پراسرار ۽ گهڻهاندري، مجال آهي جو ڪو شخص
 سندس دل کي کولي ۽ قللهوري سندس اندر جي ڳالهه ٻاهر ڪڍي
 سگهي، انهيءَ خوبيءَ کيس بنهه گهڻو اعتبار جوڳو بڻايو آهي، دوست
 ته پري پر دشمن به مٿس اعتبار ڪري سگهن ٿا، انهيءَ لاءِ فقط شرط
 اهو آهي ته دوست، دوست هجن ۽ دشمن، دشمن هجن.

جڏهن کيس سنڌ يونيورسٽيءَ ۾ هڪ آفيسر گريڊ جي نوڪري
 ملي ٿي ته هو سرڪاري نوڪريءَ کان وڌيڪ دوستن جون نوڪريون
 ڪرڻ شروع ٿو ڪري سندس دوست سنڌ جي گنڊ ڪٽڇ مان
 چنيون لکي پنهنجن ۽ پراون جا ڪم موڪلڻ لڳن ٿا ۽ هي سماجي
 اخلاق جي اسير وانگيان سندن هر جائز ۽ ممڪن ڪم پنهنجي

خرچ تي مڪمل ڪرائي کين گهرن تائين پهچائڻ لڳي ٿو. هُو بي ادبي تي ٻڌل ماڻهن جون حُجتون پوڳي ٿو پر ڪڏهن به کين انڪار نٿو ڪري باقي ناجائز ڪم هن پنهنجا به نه ڪيا ته ٻين جا ڇا ڪندو؟ سندس اهڙي طبيعت هن لاءِ اصل مشڪلاتون تڏهن پيدا ڪرڻ شروع ڪيون، جڏهن کيس يونيورسٽيءَ جو ايڊيشنل ڪنٽرولر مقرر ڪيو ويو. پنهنجي انهيءَ ايامڪاريءَ ۾ هُن نه پاڻ کاڌو ۽ نه ئي ڪنهن کي کائڻ ڏنائين، انهيءَ چريائپ سندس نوڪريءَ ۾ تمام گهڻيون ڏڪايون پيدا ڪيون ۽ هو پنهنجي ايمانداريءَ لاءِ يونيورسٽيءَ پاران مليل موٽ کي اڃا تائين پوڳي رهيو آهي پر ٿڪو ۽ گهٻرايو اڃا به ناهي.

اڄ مرتضيٰ سيال تي پروفائيل لکندي مون کي پنهنجي قلم جي هيٺاڻ جو شديد احساس ٿيو آهي. مان نٿو سمجهان ته مون ساڻس انصاف ڪيو آهي، هونئن به مرتضيٰ جهڙي ڪپري ۽ ٻنهي سڄي شخص تي لکڻ ايترو ئي ڏکيو آهي جيئن شاعريءَ جو منظوم ترجمو ڪرڻ، جنهن ۾ معنيٰ ته ٻڌائي سگهبي آهي پر احساس جو چيد ڪرڻ ڏکيو ته ڇا، بلڪ ناممڪن هوندو آهي پر شايد مان پاڻ کي ڪڏهن به معاف ڪري نه سگهان ها جيڪڏهن سندس ويهن سالن جي محبتن کي لفظن جو هي خراج نه ڏيان ها.

مٿي فقط مرتضيٰ سيال جي ذات جا مثبت پهلو مذڪور رهيا، انهيءَ جو اهو هرگز مطلب سمجهڻ نه گهرجي ته هُو اوڻاين کان خالي هوندو. ضرور سندس ذات ڪمزورين ۽ ڪوتاهين سان به آشنا هوندي پر گهٽ ۾ گهٽ اُهي مون کي نظر ناهن آيون، ڇو ته مان جيڪڏهن ڪنهن سان دوستي رکندو آهيان ته اُنهيءَ جا اوڳڻ ناهيان ڳڻيندو اها خاصيت شايد سندس صحبت جي ڪري به مون ۾ شامل آهي.

هالاڻيءَ ۾ جنم وٺي جوان ٿيندڙ اسڪينڊيويڻ جهڙي شڪل واري مرتضيٰ سيال کي هاڻي ڪنهن کان به شڪايت ناهي، هالاڻي کان به نه، جتي سندس خوابن جا صندل، احساس جي چٽاڻن ۾ اڃا به ڏکندا رهن ٿا، جن جي دونهين کان بچڻ لاءِ هُو پنهنجي ڳوٺ کان

پري، ڄامشوري جي هڪ، اڌ ايڪڙ واري گهر ۾ پڻ ٻارن ۽ هڪ پيار
 ڪندڙ ساڻياڻيءَ سان عزت ۽ همت سان رهيو پيو آهي.
 مرتضيٰ سيال کي دنيا جي انهن تمام ٿورڙن ماڻهن ۾ شمار
 ڪري سگهجي ٿو جن وٽ عقل ۽ عشق هڪ ئي وقت بنان ڪنهن
 تضاد جي موجود آهن. شايد اهو ئي سبب آهي جو منهنجي ذات جي
 هزار پيرا برعڪس هئڻ جي باوجود هو منهنجو دوست آهي. نر رڳو
 دوست پر بنهه جانب دوست، جنهن کانسواءِ گذري ته ويندي آهي پر
 سري ناهي سگهندي!!!

هڪڙو هوندو هو سندو درياھ!!

ڪجهه ڪردار اهڙا ٿين ٿا، جن مٿان لکڻ کان اڳ پر مان هزار دفعا سوچيندو آهيان، منهنجي اهڙي سوچ جو اصل مقصد اهو ئي آهي ته منهنجي قلم پر ايتري سگهه آهي جو اهو انهيءَ ڪردار سان انصاف ڪري سگهي! جيڪڏهن انصاف جو اهڙو ڪو به امڪان نظر ايندو آهي ته مان قلم کڻندو آهيان نه ته پنهنجي بي وسيءَ جو کڻي عام اظهار ڪندو آهيان.

هيل تائين مون جيڪي به پروفائيل لکيا آهن، انهن مان ڪجهه منهنجن عزيزن ۽ دوستن تي آهن، ڪجهه سنڌ جي ڪاهوڙي ڪردارن تي آهن، ڪجهه عاشقن تي آهن ته ڪجهه وري انهن جي بيوسيءَ مٿان لکيل آهن، اهڙا سمورا پروفائيل لکڻ دؤران مان ان وقت ڏاڍو پريشان ٿيو هوس. جڏهن مون پنهنجي امڙ تي لکڻ شروع ڪيو هو ماءُ تي لکڻ دنيا جو ڏکئي ڀر ڏکيو ڪم آهي. ماءُ جي محبت کي دنيا جي امير ترين ٻوليءَ ۾ به نٿو اظهاري سگهجي، ماءُ جي اوسيئڙي جي تصوير دنيا جي ڪنهن به ڪئميرا ۾ فوڪس نٿي ٿي سگهي، سندس اوجاڳن کي آسمانن جي وسعت محسوس ڪري ته ڪري لفظن ۾ ايتري سگهه ٿي ئي نٿي سگهي جو انهن ۾ سندس انتظار جو اشتقاق ڪري سگهجي. ماءُ جي هنج ۾ ايندڙ ننڊ جي ڳولا ۾ دنيا جهان جي درويشن پنهنجون ٻور سان جهنجيل جوانيون قربان ڪري ڇڏيون پر کين اهڙي مٺي ننڊ جو هڪڙو سوپو به نه اچي سگهيو. ماءُ جي محبت واري مڪتب ۾ ته فرشتا به سبق سکڻ ايندا آهن پر سندن سوين سجدن ۾ ماءُ جي هڪڙي دعا جيترو به اثر ناهي هوندو.

سو اهو مون لاءِ ڪيئن ممڪن ٿي سگهي ٿو ته مان پنهنجي امڙ تي آسانيءَ سان پروفائيل لکي سگهان ها، ها! سو ڳالهه، يعني ڪير ته مون اڄ سوڌو جيڪي به پروفائيل لکيا آهن انهن مون کي هڪ ڏکيائي پنهنجي امڙ تي لکڻ وقت محسوس ٿي هئي ۽ ٻي ڏکيائي اڄ محسوس ڪري رهيو آهيان، جڏهن سندو درياھ مٿان پروفائيل لکڻ لاءِ ويٺو آهيان.

اهو ضروري ناهي ته پروفائيل رڳو ماڻهن مٿان ئي لکجن، ائين هرگز ڪونهي، پروفائيل ديوتائن تي به لکي سگهجن ٿا، ڌرتيءَ تي به لکي سگهجن ٿا، وڻن تي به لکي سگهجن ٿا، گلن تي به لکي سگهجن ٿا! هڪ اهڙو پروفائيل اڄ مان به لکڻ

چاهيان تو هي پروفائيل هڪ اهڙي ڪردار مٿان آهي جنهن کي دنيا سنڌو درياھ جي نالي سان سڃاڻي ٿي.

سنڌو درياھ جي اصل عُمر ته لائي ڪيتري آهي پر اسان جا وڏڙا ٻڌائين ٿا ته هي سنڌ جو جاڙو پيءُ آهي. جيڪي هزارن صدين کان گڏ ڏنا ويا آهن. انهن جي ڄمڻ جي تاريخ سنڌين جي تقدير واري ڪتاب ۾ اڳيل آهي، جيڪو 1947ع پنجاب پڙهڻ لاءِ ورتو هو ۽ هاڻي گم ڪري ڇڏيو آهي. نه رڳو ايترو پر هاڻي اُن جي مالڪي جي دعويٰ ڪري رهيو آهي.

سنڌو درياھ سهاڳڙ جي سينڌ ۽ اڳڪر صدين کان آباد هو. هُن جي گجگاهه ٻڌي شينهن گجڻ ۽ چيتا چنگهاڙڻ وساري ويهندا هئا. هُو سنڌ جي سيني مٿان وهندو نه، وسندو هو. هُو اوڻيه سالن جي بي چئي جوانيءَ جيان جتان به گذرندو هو اُتان عاشقي پنهنجا پيرا ڳولي لهندي هئي.

هُن جو پاڻي، پاڻي نه، ڪڪرن جو ڳلن تان ڳاڙيل ڪجل هوندو هو. جنهن ۾ وهنجڻ کان پوءِ سهڻيون ميهارن جون مجبورون بنجي وينديون هيون ۽ اُن جي ڪنارن مٿان عشق گاهه جيان ڦٽي اُڀرندو هو. جنهن کي چرڻ کان پوءِ ڪڪوريل اکين واريون ڪُنڊيون وڪ وڪ تي ٽڙنديون ٽاپڙجنديون هيون ۽ وٽان تي ورندي ورندي کين ڏاڍي اوڀر ٿي ويندي هئي!!!

سنڌو درياھ، درياھ نه عاشق جي دل جيان پاسندو هو جيڪو ٻارهوئي ڌڙڪندو رهندو هو اُن جا وهڪرا پنهنجو رخ ائين بدلائيندا رهندا هئا جيئن بي پرواهه پکي پنهنجي اُڏار جا طرف تبديل ڪندا آهن. هُن جون لهرون جڏهن الغوزي جي ساز سان گڏجنديون هيون ته پيچل کانئن سُرڻ جي خيرات گهرندو هو. ميهار سندس ڪناري تي ويهي روز پنهنجي ڍل ڌوئيندو هو ته جيئن اُن ۾ سمايل سهڻي جي سونهن ميري نه ٿئي.

سنڌو درياھ شروع کان وٺي پنجاب کان ٿيندو سنڌ ۾ داخل ٿيندو آهي. پنجاب کي سنڌو درياھ سان پيار آهي. پر سندس پيار جو طريقو سنڌ کان بلڪل الڳ ٿلڳ آهي. پنجاب سنڌو کي ڪشمور کان اڳتي وهندو ڏسڻ نٿو چاهي. هُو چاهي ٿو ته درياھ مٿان سندس حق آهي! ان کي ڪير سمجهائي ته پکين ۽ درياهن مٿان ڪنهن جو به حق ناهي هوندو. هوائن ۽ اُڏارن جا رخ هرگز موڙي نٿا سگهجن. موسمن کي مهارون ڪير به وجهي ناهي سگهندو پر اهي ڳالهيون آخر پنجاب کي ڪير سمجهائي. بابا ٻلهي شاهه هجي ها ته کيس ڏوراپو ڏيون ها، کيس چئون ها ته پنجاب کي سمجهائي ته هُو سنڌو درياھ کي رنجيت سنگهه جي اک سان ڏسڻ ڇڏي ڏئي، کيس چئون ها ته لطيف جي ڌرتي سُڪي ٿي، اُن جي درياھ کي ڏيمن جي قبر ۾ نه دفنائي، اِن سان رڳو درياھ نه، سنڌ به دفن ٿي ويندي جنهن ۾ چار

ڪروڙ سنڌي رهن ٿا، سڄل رهي ٿو، روهڙي جو بيدل ۽ بيڪس رهي ٿو ۽ لطيف به رهي ٿو.

منهنجي خيال ۾ اڳي سنڌ ۾ ٻه درياھ وهندا هئا، هڪڙي درياھ جڏهن انسان جو روپ ڌاريو ته اهو شاهه لطيف ٿي پيو ۽ ٻيو سنڌو درياھ ٿي رهيو. ٻنهي جڻن سنڌ کي آباد رکيو. هڪڙي درياھ سنڌ کي داخلي جو دان ڏنو ۽ ٻئي شعور جو ٻئي سنڌ جي جياپي لاءِ لازم آهن. انهيءَ ڳالهه جي خبر جڏهن پنجاب کي پئي ته هن درياھ کي ڊيمن جي ڪڏ ۾ ڌڪو ڏنو ۽ اُن کي سنڌ ۾ اچڻ کان روڪيو. هاڻي ڪيترائي سال گذري ويا آهن، سنڌ نه درياھ کي ڏنو آهي نه درياھ سنڌ کي. سنڌ ائين ويران ٿي ويئي آهي جيئن ٻين ڇڻ ۾ وڻن جون لامون ويران ٿي وينديون آهن. سواج جيئن ٿي انهيءَ سنڌو درياھ جو پروفائيل لکڻ وينس ته ڏاڍي ڏکيائي محسوس ٿي، سمجهه ۾ نه پئي آيو ته درياھ جي ڪهڙي خوبي ۽ صفت ٿي اوهان سان ويچار ونڊيان، انهيءَ درياھ جي ڳالهه ڪريان جنهن جي اڃگر پيٽ ۾ ڪائنات تنبوري جيان وڃندي هئي، يا اُن درياھ جو ذڪر ڪريان، جنهن ۾ هاڻي واري ۽ واڇوڙا نظر اچن ٿا، اُن درياھ جي ڳالهه ڪريان جنهن جي ٽڪي وهڪري ۾ ڪنڊين جا ڪنڌ پڇي پوندا هئا يا اڇوڪي اُن درياھ جو احوال ڪريان جيڪو پنهنجن ئي ڪنارن سان اڪيون ٿڌو ملائي سگهي. ڪجهه به هجي پر اڄ ڳالهه انهيءَ درياھ جي ئي ڪريان ٿو جنهن کي توهان ۽ اسان سنڌو درياھ چوندا هئاسون، جنهن جو نئون نالو ڪالاباغ ڏيڻ آهي يا شايد پاشا ڏيڻ! پراڻا حقيقت آهي ته هڪڙو هوندو هو سنڌو درياھ، جيڪو ڪنهن دؤر ۾ سنڌ مان وهندو هو جنهن ۾ سهڻي ۽ عشق گڏ ترندا هئا.

(روزانه ”عبرت“ حيدرآباد، 10 مئي 2006ع)

بد نصيب نصيبان

چو ٽي جڻيئي اهڙيون ڏيئر امان؟

خير آهي ته ”شڪارپور ۾ پٽ ڪارنهن جي الزام ۾ نند شتل ماءُ کي گهڻي ڇڏيو.“ ته ڪالمي خبر جو رپورٽ ٿيل خلاصو هن ريت هئو ته جوابدار محبوب مارفاڻي 35 سالن جي ماءُ نصيبان کي ڪات سان گهڙ کان پوءِ الزام هيٺ آيل همراھ کي به گهڻي ڇڏيو ۽ فرار ٿيڻ ۾ ڪامياب ٿي ويو ۽ وڌيڪ اهو ته محبوب مارفاڻي جو ڪاري قرار ڏنل شخص سان جڳهه تي تڪرار هلندڙ هو.

اسان جو ديس جتي غيرت جي معنيٰ ساڳئي گهر ۾ رهندڙ پيڻ، ماءُ، زال يا ڀاڄائيءَ جي قتل ۾ ڳولي ويندي آهي، اُتي نه ڄاڻ ڪڏهن کان بيشمار عورتون، اندر جي اوندهه جو شڪار ٿينديون رهن ٿيون. ڀائرن، ڀُٽن، ڏيرن، پيئرن ۽ مڙسن جي هٿان هڪ اهڙي الزام ۾ ماريون وڃن ٿيون جنهن جي صداقت ۾ سچ واري عنصر کان سواءِ هر ڳالهه شامل هوندي آهي. اهڙي طرح جا گجھه واقعا ته اخبارن ۾ رپورٽ ٿين ٿا جڏهن ته اهڙا ٻيا ڪيترائي حادثا لاشن سان گڏ ئي دفن ڪيا وڃن ٿا. اهڙي قسم جي ڇپجندڙ هر خبر پڙهي عالمي طور تي سنڌ جو جيڪو Image ٻُڌجي ٿو اهو پنهنجي جاءِ تي، پر انهن بيشمار قاتلن ڏانهن هٿان جي عدالتن، امن قائم رڪنندڙ ماڻهن ۽ قانون ساز ادارن جو نرم ۽ شفقت ڀريو ورتاءُ اسان جي سمجھه کان گهڻو ئي ٻاهر آهي. هتي مقتول سان همدردي ته ٺهيو پر قاتل سان دوستي ڪي ڪهڙي معنيٰ ڏجي؟

”ڪارين“ جا قتل آڱرين تي ڳڻڻ وارا اڃا نوانوي تي مس پهتا هئا ته شڪارپور جي لاڙائي محلي ۾ محبوب مارفاڻي پنهنجي ماءُ نصيبان کي ”ڪاري“ ڪري ماري وڌو ۽ اهڙي طرح ڳڻپ واري فن جا هوشيار ماڻهو منجهي وري هڪ کان ڳڻڻ لڳا آهن. اخبارن ۾ رپورٽ ٿيندڙ اهڙو هر واقعو مون کي احساساتي طور تي مارڻ لاءِ ڪافي هوندو آهي پر پُٽ محبوب هٿان ماريل نصيبان جي موت منهنجي هر احساس کي ان وڻ وانگي ڌوئي لٽو آهي جنهن کي مؤسمن جو ڪوبه انصاف ميسر ناهي هوندو.

تن پٽن ۽ چئن ڏيئرن جي ماءُ نصيبان پنهنجي وڏي ۽ پهرتي پُٽ محبوب جي هٿان ڪاري ڪري مارجي ويئي. مرڻ وقت نصيبان جي عمر 35 سال هئي، ان حوالي سان جيڪڏهن ڏسجي ته شادي وقت سندس عمر 15 سال هوندي ننڍي عمر ۾ شادي ڪرڻ کان پوءِ محبوب کيس يقينن ٻاروتڻ ۾ ئي ڄاڻو هوندو ۽ هُن

پنهنجي ننڍيڻ جون رهيل رانديون پنهنجي پٽ سان ئي ڪيون هونديون. جنهن عمر ۾ هرئين کان هلڻ سکيو آهي، انهيءَ عمر ۾ هن پنهنجي ماڻيائين کان لولي سڪي هوندي ته جيئن ننڊ کي پرچائي پنهنجي محبوب پٽ کي سمهاري سگهي. پٽ مٿان نالي رکڻ وارو مرحلو مٿانئس ڪيڏو نه مشڪل هوندو، ايڪٽيهين جي راتين ۾ ڏور آڪاش ۾ نهاريندي جهلمل ڪندڙ ستارن جي وچ ۾ هن جڏهن ڀر ۾ ستل تازي ڄاول پٽ لاءِ نالو ڳوليو هوندو ته، ڪٿي ۽ ٿيڙو کيس پٽ جو نالو ”محبوب“ رکڻ لاءِ چيو هوندو ۽ پٽ جي نرڙ تي ڄميءَ سان اهو نالو چنبڙائي هو سُمهي رهي هوندي.

ماترن جا خواب پٽن جي پيرن سان ٻڌل هوندا آهن. اهو ئي سبب آهي جو انهن جي ٿيڙ کائڻ سان سندن جيءَ کي جُهڻو ايندو آهي. بلڪل اهڙي طرح نصيبان جون اُميدون ۽ آسرا پڻ محبوب جي ڪنيل وڪن سان گڏ وڌيا ۽ ويجهيا هوندا. هن مڙس جي زيادتين، ڏيرن جي دڙڪن ۽ مائتن جي ”مهربانين“ جو جواب محبوب جي جوان ٿيڻ تائين روڪي رکيو هوندو. هن ضرور سوچيو هوندو ته پنهنجي پير سنيءَ جو مذاق، پٽ جي جوانيءَ سان اُڏائيندي ۽ لڪن کي ليڪيندي به ڪونه! هن ضرور سوچيو هوندو ته سندس اها تڄ جيڪا هن پٽ کي پيارڻ کان اڳ ۾ بخشي ڇڏي هئي، سا جڏهن رڳن ۾ ڊوڙي رت بنجندي ته دانگيءَ تي به ورندي ۽ هن اهو به سوچيو هوندو ته جڏهن محبوب جوان ٿيندو ته هُو اڌ ۾ رهيل اها ننڊ به پوري ڪري وٺندي. جنهن مان اڻاري مائتن کيس وٺاوه ۾ ويهاريو هو.

۽ هن محبوب لاءِ موڙ به ته جوڙايو هوندو جنهن ۾ مڙهيل موتين ۽ سڳن جي وچ ۾ جڙيل لونگن جي خوشبوءِ سان سندس انتظار به مهڪيو هوندو ۽ هن پٽ جي پٽن لاءِ شهر جي ڪيترن ئي بي وڙن وادين کان پينگهن جون قيمتون پڻ پڇايون هونديون ۽ سندس اُميدن کي پنهنجن ڳهن سان ڳڻيو هوندو ۽ ڪڏهن جي هُو ننڍپڻ ۾ بيمار ٿيو هوندو ته نصيبان سو سو پيرا مٿانئس صدي تي هوندي ۽ سندس خوش ٿيڻ واسطي پيرن فقيرن مٿان سڪائون باسيون هونديون ۽ دستگير جا منا ڪُنا لاٿا هوندا ۽ ان کان به اڳ ۾ جڏهن کيس محبوب ڄائو هوندو ته هن مٿو ٻڌي پنهنجين هڪ جيڏين سرتين مٿان پنهنجي پاڳ جو رعب ڄمايو هوندو ۽ اهو محبوب جڏهن، ماءُ جي دعائن، اوجاڳن ۽ پياريل تڄ جي آڌار تي وڌو ٿي توتو ننڊ ۾ ستل نصيبان نالي ماءُ کي ڪات سان ڪهي ٿو ڇڏي.

نصيبان هڪ نالو آهي، ڪزبانو ڦايل، زرينا، آمنت، پاڳان، صايل، رحيمان، ۽ ڪرمان جهڙو هڪ نالو جن کي روز سنڌ جي ڪنهن نه ڪنهن ڪُنڊ ۾ ڪاري ڪري ماريو وڃي ٿو هُو ڪڏهن سوڍي هٿان مارجي ٿي، ڪڏهن جانو هٿان ته ڪڏهن وري محبوب هٿان، کين ماري ٻنڌڙ ڪي ست ڌاريا ناهن هوندا، انهن

جا پنهنجا عزيز هجن ٿا، محبوب به ڪو ڌاريو ڪونه هئو پٽ هيو نصيبان جو پٽ جن جي خوشين کي خريد ڪرڻ لاءِ هتان جا ماءُ پيءُ ڏيئرن جو صدقو به ڏيئي ڇڏيندا آهن ۽ اهي سڀ وس هلائيندا آهن جيڪي سندن وس ۾ به ناهن هوندا.

۽ هاڻي جڏهن نصيبن کان خالي نصيبان، پنهنجي پٽ محبوب جي هتان مارجي چڪي آهي ته شڪارپور جي چهراڻ واري آهوا، ٿوري ئي سهي ڪڙي ضرور ٿي هوندي انهيءَ سموري ڊنل ۽ خوف ۾ ورتل وايو منڊل ۾ نصيبان جو پٽ کي چيل آخري جملو ”اڙي ابا تون“ پڙاڏو بنجي گونجي رهيو هوندو اهو جملو ڇا ڪنهن فرض شناس پوليس آفيسر کي بيچئن ڪري سگهي ٿو جيڪو ماءُ کي ماري فرار ٿي ويل محبوب مارفاڻي کي هٿ ڪري لاک اپ ۾ واڙي سگهي ۽ کيس پنهنجي منطقي نتيجي تي پهچائي. ظاهري طور تي اهو سڀ مشڪل ٿو لڳي، پر جيڪڏهن پوليس هڪ لمحي لاءِ به پنهنجي فرض کي ياد ڪري ته اهو ڪم تمام گهڻو آسان ٿي پوندو ۽ جڏهن گرفتار ٿيڻ کان پوءِ شڪارپور جا، توپيون ڪلهن ۾ اٽڪائي هلندڙ سپاهي، ماءُ جي قاتل محبوب جي غيرت کي پنهنجي روايتي سچ پتري ۽ مرجن سان برابر ڪندا ته پوءِ کيس اها ماءُ ضرور ياد ايندي جيڪا هر دفعي سندس اڳيان ماني رکي ”بسم الله“ چوندي هئي.

اگر اسان اهو فرض به ڪريون ته پوليس پنهنجي عظيم ”ڪارڪردگي“ جو ثبوت ڏيندي محبوب کي گرفتار ڪري وٺندي تڏهن به اهو چڱيءَ ريت ڄاڻون ٿا ته هو سڀاڻي ڪورٽ مان ”غيرت ۽ جذبات“ وارو فائدو حاصل ڪري آزاد ٿي ويندو پٽ هجن واري ناتني، پٽس، ڀائر ۽ پيڻون کيس نصيبان جو خون معاف ڪري ڇڏيندا ۽ اهڙي طرح محبوب مارفاڻي شڪارپور جي هاڻي، لکي ۽ هزاري درن وٽان توپي نراڙ تي رکي ڪنڌ مٿي ڪري گهمندو ۽ کيس اهو احساس به نه رهندو ته وٽس، ڪاري ڪيل مکڻي مارفاڻيءَ جي جاءِ ۽ ڏنڊ ۾ ورتل پئسا ته آهن پر ماءُ جي اها دعا ساڻس گڏ ناهي، جيڪا کيس گذريل ويهن سالن کان شڪارپور جي ڪوسي واءِ کان بچائيندي هئي.

(روزانه ”عبرت“ حيدرآباد، 10 آگسٽ 2003ع)

سنڌ

جتي عورت ۽ عزت کي گڏ هلڻ نٿو ڏنو وڃي

سنڌ ۾ ٻه شيون ڪثرت سان ملنديون. هڪ سنڌڙي انب ۽ ٻيو ڪارين جا لاش. انبن جي گهڻي اُپت سنڌ جي لاڙ واري حصي ۾ ٿئي ٿي جڏهن ته ڪارين جا فصل اتر سنڌ ۾ ٻڄي راس ٿين ٿا. سنڌ سان درپيش اها صورتحال اوچتو يا ڪنهن اڇانڪ عمل جي نتيجي ۾ ٺاهي ٿي پر انهيءَ جي پويان قانون جي بيوسي ۽ سنڌ جي مردار جاگيرداري نظام جو وڏو عمل دخل آهي. سنڌ جيڪا ڪنهن دؤر ۾ عزت، آجپي ۽ پائينچاري جو اهاڃاڻ بڻيل هئي اڄ اها اهڙي مقتل گاهه جو ڏس ڏئي رهي آهي جنهن ۾ نه معصوم ٻارن جون حياتيون محفوظ آهن ۽ نه ئي عورتن جون بيوس زندگيون. عورت جيڪا نه رڳو اسان جي سماج جي انتهائي اهم ۽ عزت ڀريئي فرد طور پنهنجو ڪردار ادا ڪندي رهي آهي پر ساڳئي وقت اها اسان جي تاريخي، سماجي ۽ مذهبي حوالي سان ڪنهن به صورت ۾ مرد کان پوئتي ناهي رهي پر آخر اهي ڪهڙا ڪارڻ آهن جن عورت کي اڄوڪي هن دنيا ۾ اڪيلو ۽ بيوس بنائي ڇڏيو آهي!

سنڌ ۾ ڪاري ڪري ماري ويندڙ عورت جو الميو اهو آهي ته هن جو قاتل ڪو غير نه پر سندس ڀاءُ هجي ٿو ٻيءَ هجي ٿو ڏير هجي ٿو مڙس هجي ٿو ۽ سوٽ يا ماسات هجي ٿو. مٿي ڄاڻايل سڀني رشتن کي اهو اختيار ڪنهن ڏنو آهي ته هو عورت جي زندگي سان ان حد تائين ستم ظريفي ۽ ظلمت جا رويا روا رکن. جڏهن هو چاهين ته کين ڏنڊ ۾ ڏيئي ڇڏين. عورت جو اهو ڪردار جيڪو مٿس مڙهيو ويو آهي سو ڪنهن به قانون يا اخلاقي ضابطي ۾ نٿو اچي. سنڌ جنهن کي شاعرن جي سرزمين سڏيو وڃي ٿو اُتي ٿيڻ ته ائين ڪبي جو عورتن جو مقام سڀني سماجي ڀاڱي پائيواري اعليٰ ۽ اتم درجي تي هجي ها بجاءِ ان جي هتان جي عورت کي ڪهاڙي جو ڪاڇ بڻائي مٿس ڪاري جي تهمت مڙهي وڃي ٿي. ستم اهو ناهي ته عورت سان اهو سلوڪ روا ڇو رکيو ٿو وڃي. ستم اهو آهي ته ان جي بيگناهه قتل جو ڪو داد فرياد ڇو نٿو ٿئي. ماءُ کي ماريندڙ پٽ کي ماءُ جي ٿڃ ڇو ٿي بخشي وڃي. پيڻ کي ماريندڙ ڀاءُ جي نرڙ تي رکيل ٽوپي کي هڪ زوردار ٿڌڙ سان پيرن ۾

چونٿو ڪيرايو وڃي ۽ ڌيءَ جي قاتل پيءُ جي پٺڪي مان ور چوٽو ڪڍيو وڃي.
اهو هڪ اهڙو سوال آهي جنهن جي ڳولا ڪرڻ اوس ضروري آهي.

تاريخ شاهد آهي ته سنڌ ائين هرگز ڪونه هئي جيئن اڄ اسان جي سامهون آهي. ”نيائي ست قرآن“ واري سوچ پڻ هن ڌرتي تان ئي نسري دنيا ۾ ڦهلجي وئي. عورت اسان جي سماج ۾ ويڙهن جي وڌڻيءَ طور سڃاتي ويندي هئي، ڌيڻي لڻي کان وٺي گهر جي ڪار وهنوار تائين سڀئي معاملن سندس هٿ وس هوندا هئا. پاڄائي کي ماءُ جو درجو ۽ ماءُ کي جنت جي ضمانت تصور ڪيو ويندو هو. ڀائر پيٽرن جا پر جهلا هوندا هئا، اُهي ننڍي وڏي ڏينهن تي ڪوهن جون مسافتون طئه ڪري نياڻين جي سار لهڻ لاءِ ايندا هئا. هاڻي اها صورتحال ناهي رهي، سنڌ مڙيل گاهه بڻجي وئي آهي، جتي روز چاندوڪي جهڙيون اڇيون اُڇيون نياڻيون ڪاريون ڪري ماريون وڃن ٿيون. عزت جي نالي تي بيعزتي جي اها سوداگري ڪنهن متعارف ڪرائي آهي، اُهي ڪهڙا ڪارڻ آهن جن سنڌ کي هڪڙي بدترين سڃاڻپ ڏني آهي، اهو سوال گنپير ضرور آهي پر ڏکيو هرگز نه اسان جڏهن معاملي جي گهرائي ۾ وڃون ٿا ته سنڌ جو نيم جاگيرداري نظام پنهنجي ختم ٿيندڙ وجود کي قائم رکڻ لاءِ اُهي ۽ ان جهڙا ٻيا بيمار روياءَ ۽ قدر پيدا ڪرڻ ۾ رڌل آهي، ته جيئن هو وڌيڪ ساهه کڻي سگهي. اها سماجي علم جي ضرورت ٿئي ٿي ته اسان سماج ۾ پيدا ٿيندڙ مسئلن کي سماجي پسمنظر ۾ ڏسون ۽ حل ڪرڻ جي ڪوشش ڪريون. جيستائين عورت جو ملهه ڏهه ايڪڙ زمين هوندو تيستائين اها قتل ٿيندي رهندي جيستائين ڪاري جي قيمت هڪ ٻي ڪاري هوندي ته اها روز ائين سر راهه ماري ويندي جيستائين ڪنهن نوجوان چوڪري جي بيگناهي جي قيمت 3 لک رپيا هوندي تيستائين اها ڪنهن پيءُ ڪنهن ماسٽ يا چاچي مامي جي هٿان ضرور ماري ويندي ۽ جيستائين انهي ڏوهه ڏنڊ جو حصو پتي ڳوٺ جي وڏيري کي ملندو رهندو تيستائين ڪاري جي اها رسم ختم ڪونه ٿيندي انهي واسطي ضروري آهي ته سماج ۾ قائم ڪيل يا مڙهيل اهي شرمناڪ قدر ختم ڪيا وڃن.

سنڌ ۾ ٿيندڙ جرڳن جي مشق کي بنا ڪنهن دير جي بند ڪيو وڃي. سپريم ڪورٽ کي پاڻ مرادو نوٽيس وٺي اعلان ڪرڻ گهرجي ته جيڪڏهن ڪنهن ڪاري ڪيل عورت جو فيصلو يا ڏوهه ڏنڊ جرڳن ۾ حل ڪرڻ جي رپورٽ ٿي ته انهيءَ جرڳي ۾ شامل سڀني ڌرين کي سخت کان سخت سزا ڏني ويندي اها سزا عمر قيد کان وٺي موت تائين ٿي سگهي ٿي. اهڙي ڪنهن قانوني اعلان کانپوءِ مان نٿو سمجهان ته سنڌ ۾ جرڳا وڌيڪ ساهه کڻي سگهندا. سنڌ جو وڏيرو جيڪو اي ايس. آءِ. سان دوستي رکڻ ۾ فخر محسوس ڪندو آهي، انهيءَ کي جيڪڏهن

ضلعي جو پوليس ڪماني پاڻ وٽ گهرائي ڳوٺ جي امن امان جي ضمانت وٺي ته مان نٿو سمجھان ته انهي ڳوٺ ۾ ڪا ڪاري ٿي مري پر اهو سڀ ڪجهه هڪ شاعر جو خيال آهي. انهن سڀني احساسن ۽ امڪاني اپائڻ کي حقيقت جي روپ ڏيڻ لاءِ اسان وٽ قانون سازي جي سخت ضرورت آهي، اهو قانون ڪنهن به ڪورٽ جو جج نٿو ٺاهي سگهي نه ئي پوليس انتظاميه کي ڪو اهڙو اختيار آهي. انهي واسطي عوامي نمائندن جا چونڊيل عيوضي ۽ ايوان ئي پنهنجو ڪردار ادا ڪري سگهن ٿا. قومي اسيمبلي جتان فوجي حڪمران پنهنجي مرضي جا قانون پاس ڪرائيندا رهيا آهن، انهي قومي اسيمبلي کي هن وقت باقي قائم رهڻ جو ڪوبه جواز ناهي. سنڌ جيڪا پنهنجي پوري وجود ۾ احتجاج جو روپ ڌاري چڪي آهي انهي اسيمبلي کي اهڙن نمائندن جي ضرورت آهي جيڪي ماڻهن جي دلين جي آواز جو پڙاڏو بڻجي وڃن ۽ ٻين هزارن مسئلن جي حل سان گڏ بي آبرو ٿيندڙ عورتن کي تحفظ ڏنو وڃي نه ته اهو سمجهڻ ۾ اسان حق بجانب هوندا سين ته هي هڪ اهڙي ڌرتي آهي جتي عورت نالي انسان جي تذليل زندگي جي معمول جو حصو آهي.

اها عورت جنهن کي هزارين دلفريب معنائون ۽ سڃاڻپون آهن سا پنهنجي بيوسي ۽ ذلت جي بدترين دؤر مان گذري رهي آهي. سنڌ خاص ڪري ان جو اترين حصو عورتن جي حقن جي پائمالِي جو جيئرو جاڳندو ثبوت آهي. هر روز اهڙا ڪيترائي ڪيس رپورٽ ٿين ٿا جيڪي قانون ٺاهيندڙ ۽ ان جي حفاظت ڪندڙ ادارن جي ناڪامي جو جيئرو جاڳندو ثبوت آهن. شڪارپور لڳ رڌڇاڙ ڪندڙ عورت ۽ هڪ پرائمري ماستر جو قتل هجي يا باقراڻي لڳ قتل ٿيل عورت جو معاملو. سنڌ جا حڪمران اهڙن شرمناڪ واقعن ذريعي دنيا کي آخر ڪهڙو پيغام ڏيڻ چاهين ٿا، انهيءَ ۾ انهن جي بيوسي کي ڳڻجي يا سندن خاموشي کي رضامندي تصور ڪيو وڃي. يقينن ٻيو نمبر تاثر حقيقت تي ٻڌل آهي. اهو ممڪن ئي ناهي ته سرڪار اثرائتا قدم کڻي ۽ ان جا نتيجا نه نڪري سگهن. پاڪستاني فوج ۽ پوليس وانا ۾ مضبوط ۽ هٿياربند جدوجهد کي چٽي سگهي ٿي، بلوچستان ۾ بلوچ سردارن کي گهرن مان بيدخل ڪري پهاڻن ۾ رهڻ تي مجبور ڪري سگهي ٿي ته اها سنڌ ۾ پنهنجين ماڻهن ۽ پيئرن کي ڪاريون ڪري مارڻ وارن شوقينن کي انجام تائين چوندن پهلين. ڇا اسان اهو سمجهڻ ۾ حق بجانب نه ٿيندا، -ين ته سنڌ ۾ اهڙي شرمناڪ ڪاروائيءَ جي پويان سنڌ جو وڏيرو تر جو ايس ايڇ او ۽ اتان جو چونڊيل ناظم هڪ جيترا ۽ هڪ جهڙا ڏوهاري آهن، انهي مرحلي تي ضرورت انهي ڳالهه جي آهي ته اسان سنڌ ۾ ٿيندڙ انهيءَ خونريزيءَ کي سنجيدگيءَ سان عالمي سطح تي کڻي وڃون ته جيئن انساني حقن لاءِ پتو ٿيندڙ

ستڊريل ملڪ ۽ ايجنسيون ڪو اثر اٿڻو ڪردار ادا ڪري سگهن. ڇا اها اميد ڪري سگهجي ٿي ته سنڌ ۾ ماريون ويندڙ بيگناهه عورتون مختاران مائيءَ وانگي انصاف حاصل ڪري سگهن.

انهي مرحلي تي مان هڪ مثال ڏيڻ چاهيندس. هي ڳالهه صدر ايوب خان جي دؤر جي آهي. نوشهري فيروز ضلعي جي هڪ ڳوٺ ۾ هڪ همراھ ماني دير سان ڏيڻ تان پنهنجي زال کي ڌڪ هڻي ماري وڌو ۽ ٻڌجي پيو. کيس هليو کيس ڦاسي جي سزا آئي. هن کي وڪيل چيو ته تنهنجي بچڻ جو فقط هڪ ئي رستو آهي ته تون پنهنجي زال تي ڪارنهن جو الزام هڻ. هن چيو ته نا هو ڪاري ڪانه هئي. ماني دير سان ڏيڻ تان مون هن کي ماريو آهي. زال کي ڪاري ڪري جيئن کان چڱو آهي ته مان ڦاهي چڙهي وڃان. وڪيل ۽ مٿن مائتن جي هزار بار سمجھائڻ جي باوجود هو پنهنجي ضد تان نه لٿو ۽ ڦاهي چڙهي ويو پر پنهنجي بيگناهه زال کي ڪارنهن جي ٽڪي سان ميرو نه ڪيائين. هي مثال ڏيڻ مان منهنجو مطلب اهو هرگز ڪونهي ته هن پنهنجي زال کي ماني دير سان ڏيڻ جي ڪري ماري ڪو چڱو ڪم ڪيو هو. هن قتل ڪيو هو ۽ هن کي ڦاهي اچڻ ئي گهرجي ها پر هتي ڳالهه آهي هن جي ضمير جي جنهن موت کان بچڻ لاءِ زال کي بدنامي جي قبر ۾ دفنائڻ مناسب نه سمجهيو ۽ قاتل ئي سهي ۾ هڪ باغيرت انسان جي حيثيت سان موت جي هنج ۾ هليو ويو ۽ اڃا اها سنڌ آهي جتي هر ڏهن شخص پنهنجي پيڻ يا ڄاڻي يا ماءُ کي ڪاري ڪري مارڻ لاءِ سبب ڳولي ٿو. اهي سبب ڏهه ايڪٽر پني يا ڏنڊ ۾ هڪ سڱ کان وڌيڪ ٻي ڪا به حقيقت نٿا رکن. عورت جنهن جي وجود سان ڪائنات جا سڀ رنگ مشروط آهن ان جي بيگناهه خون سان آخر پيا ڪهڙا رنگ پيدا ڪيا پيا وڃن ۽ اهي سنڌ کي ڪهڙو روپ ڏيندا اهو سوال اڄ جي حڪمرانن کي ٻڌڻ ۽ ان جي جواب ڏيڻ لاءِ تيار رهڻو پوندو.

هن ملڪ جي اصل حڪمرانن جو هڪ عجيب مزاج ۽ عمل رهندو پئي آيو آهي. هڪڙن مسئلن کي ختم ڪرڻ لاءِ هو ٻيا مسئلا پيدا ڪندا آهن مثال طور ڪالاباغ ڊيم جي انتهائي اهم مسئلي کي جيڪو سنڌ جي بقا جو مسئلو آهي تڏي ٽائٽري ڪرڻ لاءِ پيپلز پارٽي جي چيئر پرسن محترم بينظير ڀٽو ۽ سندس ور آصف زرداري خلاف ريڊ وارنٽ جاري ڪرايا آهن. انهي مان هو ڊيم واري معاملي تي پيدا ٿيندڙ ري ايڪشن کي ختم يا ڪنهن حد تائين گهٽ ڪرڻ چاهين ٿا. بلوچستان ۾ ٿيندڙ آپريشن جي شدت کي ڊفيوز ڪرڻ لاءِ باجوڙ ۾ آمريڪي فوجي ڪاروائي کي اسپيس ڏنو ويو اهو انهي ڪري ته جيئن اصل معاملن تان عوام جو ڌيان هٽي وڃي.

سنڌ ۾ ٻيون عظيم انساني روايتون قائم آهن اتي ڪجهه شرمناڪ دستور پڻ نظر ايندا. سنڌ جون پهراڙيون جتي جا نوجوانڙا چوڪرن سان دوستي ڪرڻ ۽ ساڻن جنسي رشتا جوڙڻ کي مڙسي جو شرط سمجهندا آهن ۽ پنهنجي زالن کي فقط ماني پچائڻ جي مشين سمجهندا آهن اُتي عشق جي وارداتن جي رونما ٿيڻ وارو امڪان سماج جي رويي طور سامهون ايندو. اهڙي صورتحال کان بچڻ جي لاءِ ڇا اهو ضروري ناهي ته رات جو ٻارهيڻ وڳي تائين هوٽلن ۾ ويهڻ بجاءِ پنهنجي جوان ڄمار وٽين جي اڪيلاين جو خيال رکيو وڃي. ڇڏڻ کي تيل هڻي ٽوپي نراڙ تي رکي پراوا پٽ ٽڪڻ کان بهتر ناهي ته پنهنجي ننگ جي اڻڀين وارن لاءِ تيل لپ وٺجي ته جيئن ان جا خيال غربت جي آوارگي جي ورنه چڙهي وڃن.

(روزانه ”عبرت“ حيدرآباد، 2 فيبروري 2006ع)

ريحانه، صفيه ۽ ناهيد سنڌ جي ڳل تان ڳڙيل ٿي لڙڪ!

ريحانه صفيه ۽ ناهيد، هي ڪنهن ناول، ڊرامي يا ڪهاڻيءَ جا ڪردار ناهن. پر هي ڪالھ تائين جا آهي، جيئرا، ساه ڪڏندڙ ۽ خواب ڏسندڙ ڪردار هئا جيڪي هاڻي ڪهاڻي به ٿي ويا آهن، افسانوبه ته ڊراموبه، شاهه عبداللطيف ڀٽائيءَ جي درگاهه جي ويجهو ۽ مخدو سرور نوح جي مزار ڀرسان ٽن پيئرن کي هڪ سرڪاري ڪاليج جي هاسٽل ۾ وٺي وڃي زنده سازيو ويو.

اڄ کان تقريباً ڏهه سال اڳ ۾ جڏهن هالا پوليس حيدرآباد جي هڪ نوجوان غفار چانڊڻي کي هڪ ڪوڙي مقابلي ۾ ماري سندس لاش کي پوليس موبائل ۾ گشت ڪرايو هو تڏهن سندس ٻيڙي ماءُ پوليس مٿان ڌمڪجي ۽ شاهه لطيف مٿان ڪاوڙجي پيئي هئي. هن هڪ دفعي پريس ڪلب اڳيان احتجاج ڪندي صحافين کي چيو هو ته، ”جڏهن منهنجي بيگناهه پٽ کي پوليس ماريو پئي تڏهن شاهه لطيف ڪٿي هو.“ گهڻو بعد ۾ جڏهن منهنجي ملاقات ان ٻيڙيءَ سان ٿي ته هن چيو هو ”ابا! اسان پٽ شاهه تي وڃڻ ٿي ڇڏيو!“

پيرن کان پٽ گهرندڙ عورتن کي اهو حق پهچي ٿو ته اهي پيرن کان ناراض به ٿين، جيئن پير پٽ ناهن ڏيندا، ائين پير پٽن کي بچائي به ناهن سگهندا، پر غفار چانڊڻي جي امڙ اهو قبول ٿي اڄ به تيار ناهي. هو سمجهي ٿي ته جيڪڏهن شاهه لطيف چاهي ها ته سندس پٽ ائين بيدرديءَ سان ۽ بيگناهه نه ماريو وڃي ها!

شاهه لطيف تي ميار رکندڙ ٻيڙي ته اڻ پڙهيل ۽ مارجي ويل نوجوان پٽ جي ماءُ آهي. مائرون ته ديوتائن سان به جهيڙينديون آهن، پر ڪنهن دؤر ۾ سنڌ جي هن دؤر جي وڏي شاعر شيخ اياز پڻ سنڌ جي مسئلن جو حل انهيءَ ۾ ڳولي لڌو هو ته شاهه عبداللطيف موتي اچي ته جيئن سنڌي گڏجي ڏاڍن کي ڌاري وجهن. شيخ اياز جي اها سوچ ڀلي ڪٿي علامتي هجي، پر مسئلا، تڪليفون، ڏاڍ ۽ ظلم علامتي سوچ ۽ فڪر سان ڪڏهن فتح ٿي سگهيا آهن! اهو طءُ آهي ته ٿيندڙ ڏاڍ ۽ زيادتيءَ کي دعائن، پتن ۽ پارائن سان ڪڏهن به روڪي ناهي سگهيو. انهيءَ لاءِ نظر ايندڙ جدوجهد ۽ عمل هيٺ اچي سگهندڙ اڀائڻ جي ضرورت هوندي آهي. پيرن ۽ فقيرن جي ڌرتي هٿن جو ڪري پٽ، سنڌ کي امن جي ڌرتي طور ته متعارف ڪرائڻ کان رهيو ۾ هاڻوڪين (زوري) زيادتين، قتلن، ڏاڙهن، ڦرن ۽ ٻين انيڪ ناانصافين کي

ڏسي ڇا ڪنهن کي به اهو سوچڻ کان روڪي سگهجي ٿو ته سنڌ هن دؤر جي بدترين وحشت جي علامت طور سامهون اچي رهي آهي، جنهن ۾ ڪوڙا پوليس مقابلا، پنگ خاطر اغوا ٿيڻ ۽ ڏينهن ڏني روڊن، رستن ۽ بازارن ۾ هنيا ويندڙ ڌاڙا شاهه عبداللطيف، قلندر سچل، سامي ۽ شيخ اياز جي ڌرتيءَ جي سڃاڻپ بڻجي ويا آهن.

سنڌ، آخر ڪهڙو سبب آهي جو سنئين لڳين نئي موتي، هتان جا سماجي معاملا آخر ڪنهن جي هٿن ۾ اچي ويا آهن جو هتان جون حالتون ڏينهن ڏينهن بد کان بدتر ٿينديون وڃن ٿيون، امن امان جو مسئلو هجي يا مهانگائي جو آخر سنڌ ئي ٽارگيٽ تي ڇو آهي! ڇا اهو سوال اسان حڪومت کان ڪريون يا سنڌ جي وصال ڪري ويندڙ شاعرن ۽ بزرگن کان ڪريون!!

سنڌ جو عوام جيڪو پنهنجا مسئلا، ڊي سي اوز ناظرين ۽ وزيرن کان وڌيڪ درگاهن تي بيان ڪندو آهي، اُهي هن وقت ڪهڙي ذهني ڪيفيت مان گذري رهيا آهن، اُن جو اندازو ڪرڻ گهڻو مشڪل به ناهي!

مان ذاتي طور تي هڪ اهڙي ”روحاني“ جماعت ۽ اُن ۾ سرگرم ”عقيدتمندن“ کي سڃاڻان، جن جو خيال آهي ته سنڌ جا سمورا معاملا، پوءِ اهي حڪومتي هُجن، سياسي هُجن يا معاشي، سنڌ جو هڪ (اٺ نو سو سال اڳ وفات ڪيل) بزرگ طءُ ڪندو آهي، يعني ڪامورن جي بدلين کان وٺي وزارت جي ورڇ تائين سڀئي معاملا سيوهڻ جي سرزمين تي طءُ ٿيندا آهن. نه رڳو ايترو بلڪه اُهي پڙهيل لکيل عقيدتمند، جن جو وڏو انگ ماضيءَ ۾ صحافت ۽ سياست جي شعبن سان وابسته هو، بيروزگار ۽ پريشان نوجوانن کي اها به صلاح ڏيندا آهن ته هو پنهنجي نوڪري لاءِ تيار ڪيل درخواستون مرشد جي مزار تي رکي اچن، سندن دل جون مرادون ضرور پوريون ٿينديون.

اهڙي ئي سنڌ ۾ گذريل ڏينهن ٽن پيئرن کي هالا جي سروري ڪاليج واري هاسٽل ۾ باهه ڏيئي زندهه ساڙيو ويو آهي.

ريحانه صفيه ۽ ناهيد، ذات جون ڪير هيون، ڪنهن جون ڌيئر هيون، ڪنهن ماريون، ڇو ماريون؟ مان انهن سوالن کي پوليس جي ”جانچ“ جو حصو سمجهي پاسي تي رکان ٿو. مان بس ايترو ڄاڻان ٿو ته 21 صديءَ جي ڊجيٽل دؤر ۾ سنڌ زندهه ته آهي، پر هو پنهنجي ڦڦڙن ۾ جيڪو ساهه کڻي رهي آهي اهو چوڏنهن سو سال پراڻو آهي. چوڏنهن سو سال اڳ عربستان ۾ نيائين کي زندهه پوريو ويندو هو ۽ اڄ عربن جي ئي هٿان فتح ۽ مسلمان ڪيل سنڌ ۾ نيائين کي زندهه جلايو وڃي ٿو.

وزارت عظميٰ کان محروم رهجي ويل مخدوم امين فهد جي شهر هالا ۾ سندس ئي بزرگن جي نالي تي قائم هاسٽل اندر ٽن معصوم نيائين کي زندهه جلايو

ويو آهي، انهيءَ باهه جو تاءُ، شاهه لطيف جي روح کي آيو هجي يا نه، سنڌ جي معاملن کي هلائيندڙ صديون اڳ وصال ڪندڙ بزرگ محسوس ڪيو هجي يا نه، هن دؤر جي سڀني زندهه ضمير ماڻهن شدت سان محسوس ڪيو آهي، پر اها ڪهاڻي رڳو درد محسوس ڪرڻ سان ختم ٿي ويندي؟ هر گز نه! ايف آءِ آر داخل ڪرائڻ ۽ درد محسوس ڪرڻ ۾ ڪو گهڻو فرق ڪونهي، هڪ احتجاج ٿاڻي تي داخل ڪجي ٿو ۽ هڪ دل اندر ۽ ٻيو احتجاج ٻي لڙڪن ۽ سڌڪن جي صورت ۾ نظر ايندو آهي. پر اصل معاملو آهي انصاف جو ٽن معصوم ۽ بيگناهه چوڪرين کان زندگيءَ جو حق چوڦريو ويو انهيءَ سوال جي شدت انصاف ملڻ کان اڳ ۾ ڪڏهن به ختم ٿيڻ نه گهرجي.

محترم بينظير جي شهادت کان پوءِ مون ڪالمر لکڻ گهڻا گهڻائي ڇڏيا، اخبار پڙهڻ ڇڏي ڏني هئي، ڪيترن ئي ڏينهن تائين ساندھ روئڻ کان پوءِ وري نه روئڻ جو قسم ڪنيو هو، پر گذريل ڏينهن ائين ئي اخبار تي اڇا تري نظر پيئي هئي، ۽ اها خبر پڙهڻ لاءِ ملي ته هالا ۾ ٽن ڀيڻن ريحانه، صفيه ۽ ناهيد کي ڪنهن زندهه ساڙي موت جي هنج ۾ سمهاري ڇڏيو آهي. هي ٽيئي ڀيڻون جن کي ماءُ جي هنج مان ٻاهر ايندي اڃا گهڻا سال ڪونه ٿيا هئا، سندن عمر اڃا به گڏ ٽين سان ڪيڏڻ واري هئي ۽ اهڙي عمر ۾ کين زندهه ساڙي ماريو ويو، جڏهن فرشتا به گناهان جو ڪنڌو ناهن کوليندا!!!

سنڌ جا اديب، شاعر، سياستدان، صحافي ۽ دانشور (جيڪڏهن آهن ته) انهيءَ حادثي کي هڪ ڪالمر هڪ مذمتي بيان، هڪ قرارداد ۽ هڪ اڌ نثري نظم سان هڪ ڪروڪري وري پنهنجي روزگار سان لڳي ويندا، سندن قتل جي ايف آءِ آر هالا جي ٿاڻي ۾ موجود رڪارڊ روم جو حصو بنجي ويندي ۽ ڪجهه وقت کان پوءِ دنيا سڙي فوت ٿيل تنهي ڀيڻن جي نالن سميت ساڻن پيش آيل حادثي کي به وساري ويهنديا ويسر، جيڪا سنڌ جي قومي بيماري آهي، هالا جي ٽن بيگناهه ڀيڻن جي موت کي به ڳڙ ڪائي ويندي انهيءَ ۾ ڪوبه شڪ نه هئڻ گهرجي.

اسان هيل تائين اها ڪهڙي زيادتي آهي جيڪا نه وساري هجي، سنڌ سان ٿيندڙ نا انصافيون ڇا اسان کان وسري ناهن ويون؟ اسي ۽ نوي واري ڏهاڪي ۾ ٿيندڙ سنڌين جي گڏيل فرقيواراڻي قتل کي ڇا اسان ناهي وساري ڇڏيو ڇا اسان پوري پتي خاندان جي شهادت کي وسارڻ ۽ فراموش ڪرڻ واري مرحلي مان ناهيون گذري رهيا؟ ۽ ڇا پڪ آهي ته سڀاڻي آهي ۽ ڦاٻيءَ واري سانحي جيان، ريحانه، صفيه ۽ ناهيد وارو واقعو به اسان کان وسري وڃي!

هن وقت سنڌ جي سماجي صورت اهڙي جڙي چڪي آهي، جنهن جو بيان شرم کي پاسي تي رکي نٿو ڪري سگهجي. اهو دؤر ويو جڏهن پاڻ کي سنڌي

سڌائيندي اسان پنهنجي آواز جي ڀڃ وڌائي ڇڏيندا هئاسين. هاڻي ائين ڪندي اسان هيڏانهن هوڏانهن ڏسون ٿا بلڪل ائين جيئن اشراف ماڻهو پهريون ڀيرو گار ڏيندي شرمائيندو آهي. انهيءَ ۾ ڪوبه شڪ نه هئڻ گهرجي ته اسان سنڌي آهيون، هزارن سالن کان شڪستون کائيندڙ رڙيون ڪندڙ سنڌيءَ جن جي قدامت ڀلي غير مشڪوڪ هجي پر انصاف پسندي اڄ به سواليه نشان بڻيل آهي.

شاهه عبداللطيف ڀٽائي پيدا ڪري دنيا تي ٿورو ثقيدڙ شيخ اياز ذوالفقار علي ڀٽي، جي ايمر سيد ۽ شهيد بينظير واري سنڌ جو هڪٿو رُخ اهو به آهي جيڪو اسان ويجهي ماضيءَ ۾ ڏٺو آهي ۽ اڃا به ڏسي رهيا آهيون. ننڍن وڏن شهرن ۾ فقيرن جي لوڏ پيدا ٿي رهي آهي، بيروزگاري ماڻهن جي رڱن ۾ لهي آئي آهي ۽ انهيءَ تماشي سان گذر سنڌ جي ڪيترن ئي علائقن مان عورتن ۽ ٻارن سا ڏاڍائيءَ جا واقعا رپورٽ ٿي رهيا آهن. اهو سڀ تڏهن ٿي رهيو آهي، جڏهن سنڌ جي ووت سان ملڪ ۾ هڪ وڏي (نظر نه ايندڙ) تبديلي آئي آهي. روزگار جي واعدي امن امان جي بحالي ۽ مهانگائي فتح ڪرڻ واري پڪ پڪائي ۽ محترم جي شهادت کان پوءِ سنڌ توڙي پوري ملڪ جي ماڻهن جرنيلن ۽ سندن حامين کي ووت جي سگهه سان روڪي ڇڏيو پر ووت وٺي ايوانن تائين پهچندڙ وڏيرا اڃا به صدر مشرف جي ڪرسيءَ کي ڪلهو ڏيو بيٺا آهن، سندن مجبوريون اسان ته سمجهون ٿا پر محترم جي ناحق خون کي سندن مجبورين سان برابر ڪري سگهجي ٿو؟ مان سمجهان ٿو ته هرگز نه! مون کي هن وقت، جيڪب آباد ضلعي جو هڪ اهڙو ايس ايڇ او ياد ٿو اچي جنهن پنهنجي نوڪري جي پوري عرصي ۾ خون لوڙهن لاءِ ڪڏهن به رشوت نه ورتي. هو چوندو هو، چوري چڪاري تي رشوت وٺڻ ڏوهه ناهي (سندس چوڻ موجب) مگر پئسا وٺي ڪنهن جو خون لوڙهن گناهه جو بدترين نمونو آهي. ڇا اسين اهڙي اميد هالا ٿاڻي جي ايس ايڇ او ۽ مٽياري ضلعي جي ٻي ٻي اوڪان رکي سگهون ٿا ته هوريحانه صفيه ۽ ناهيد جي خون کي لوڙهن نه ڏين ۽ پنهنجي ڪيريئر ۾ پهريون دفعو ٿي، اهو ثابت ڪن ته بيگناهه جو خون ڪڏهن به لڙهي نٿو سگهي.

هن ڪالمر جي ڇپجڻ تائين، هالا ۾ زنده ساڙيل ٽنهي پيئرن، ربحانه، صفيه ۽ ناهيد جون قبرون اڃا سُڪيون به ڪونه هونديون! ايتري دير ۾ فقط ڪنوار جي هٿن تي لڳل مينڊي ٿي سڪي سگهندي آهي، تڏهن ڇا اسان هن جمهوري حڪومت ما اميد رکي سگهون ٿا ته اها هالا جي ٽن معصوم ۽ بيگناهه پيئرن جي ناحق خون ۾ ملوث ڪردارن کي پنهنجي انجام تي پهچائي! ٻي صورت ۾ اهو گهڻو ممڪن آهي ته اهي ٽيئي شهيد پيئرن، ٻين بيشمار چوڪرين جيان لڙڪ بڻجي سنڌ جي ڳل تان ڳڙي ناانصافي جي زمين ۾ جذب ٿي وڃن!!

(روزانه ”عبرت“ حيدرآباد، 8 مئي 2008ع)

معصوم سانگهڙائي هڪ شخص جيڪو خواب هو

شعور ۽ لکڻ واري ٽيهن سالن جي ڄمار ۾ مون لاءِ ڪڏهن به ۽ ڪجهه به لکڻ ايترو مشڪل هرگز نه رهيو آهي. جيترو پنهنجي پياري ۽ عزيز ترين دوست معصوم سانگهڙائيءَ جي وفات تي سندس ذات مٿان لکڻ ڏکيو لڳو اٿم انهيءَ ڏکيائي ۾ يقيناً انهيءَ درد جو وڏو عمل دخل آهي. جنهن هر طرح سان منهنجي وجود جي سمورن سندن کي هنڌاڻتو ڏک هڻي اڪوڙي ڇڏيو ۽ احساسن جي اظهار واري قوت کي سخت متاثر ڪيو. ايئن نه آهي ته ڪو معصوم جي درد کان علاوه ٻيو ڪو درد دل کي ميسر نه هو پر معصوم جي وڇوڙي سڀيئي ليڪا چڙڪا پورا ڪري ڇڏيا. اهو ئي سبب هو جو سندس وفات جي ڇهن مهينن گذرڻ کان پوءِ به هي جسو جاءِ تي آيو ئي نه پئي، جو پنهنجي غم ۽ مٺي معصوم جي سحر انگيز شخصيت کي ويچارِي ۽ اظهاري سگهان.

معصوم ڪنهن فرد جو نالو نه هو ڪنهن ذات ۽ ڪردار جي سڃاڻپ ڪانه هئي، ڪو شعري تخلص ڪونه هو بلڪ هي هڪ اهڙي ماڻهوءَ جي هڪڙي ننڍڙي خصلت هئي، جنهن جي حوالي سان اسان هڪ اهڙي شخص سان ملي پئي سگهياسين، جنهن جو وجود اهڙين بين هزارين خوبين سان تميز ٿيو هو جن جو احاطو ڪرڻ منهنجي ادراڪ، شعور ۽ ذات جي وس ۾ نه آهي. ها البت ايترو ضرور آهي ته سندس دوستيءَ جي چانو ۾ رهندي، مون کي ڪڏهن به ذهني غربت جو احساس نه ٿيو بلڪ ٽيهن سالن واري دوستيءَ واري عرصي ۾ مون سدائين پاڻ کي فقط انهيءَ ڪارڻ ذهني طور تونگر ۽ خوشنصيب تصور ڪيو جو سماج ۾ مون کي اهو اعزاز حاصل هو ته مان معصوم جو دوست مڃيو ويندو هئس ۽ انهيءَ نسبت سان مون کي سماج ۾ جيڪا عزت، اوليت ۽ رعايت حاصل هئي، انهيءَ جو اندازو مون کان وڌيڪ ٻيو ڪير ٿو ڪري سگهي!

اهو تمام گهٽ ٿيندو آهي ته ڪو شخص پنهنجي هر عصر کان ڪجهه سکي يا پرائي سگهي، ماڻهو اڪثر پنهنجي بزرگن ۽ وڏڙن کان دنياڌاريءَ جا راز رموز سکندا آهن پر جيستائين منهنجي ذات جو تعلق آهي ته مون پنهنجي دوست ۽ هڪ جيڏيءَ يعني سائين معصوم کان گهڻو ڪجهه پرايو ۽ سکيو اهو فقط منهنجي ذات سان ئي نه بلڪ مون جهڙا ٻيا سوين ماڻهو جيڪي سائين معصوم

جا هم عمر ۽ اڪثر ڪانئس عمر ۾ وڏا هئا. سندن شخصيت مان گهڻو ڪجهه پرايو ۽ حاصل ڪيو. معصوم کي اها ذهانت ۽ سماجي اعليٰ رتبو ورثي ۾ مليو هو جنهن خاندان سان تعلق ۾ هو. انهيءَ فقير خاندان حياتي ۽ جا انتهائي تلخ تجربا ۽ لاها ڇاڙها ڏنا هئا. جن جو عڪس ۽ ڪرب سائين معصوم جي ذات ۾ بدرجاءِ اُتر موجود هو. جنهن جي نتيجي ۾ سندس ذات هڪ انتهائي مناسب ٽڪ تور تي لٿل هئي. جنهن ۾ اعليٰ انساني قدر به سمايل هئا ته مڪمل سماجي شعور به. خانداني معاملن تي سنجيده نظر به هئي ته دل ۾ غريب پروري پڻ مؤجزن هئي. سياسي ادراڪ به رکيائين ٿي ته اشتراڪي سوچ ۽ عمل سان پڻ سرشار هو ثقافت جي اهميت به ڄاڻائين پئي ته ادب سان پڻ واڳيل هو. روايتن جي پاسداري به ڪندو هو ته جدت جي ضرورت کان به باخبر هو. حُسن جي ڪمال سان گڏ زندگيءَ جي بي ثباتيءَ کان پڻ آگاهه هو. رشتن جي قدرن ۽ تقدس ۾ حساس رهندو هو ته ساڳئي وقت پيچ ڊاهه واري هن سماج جي مسيحاتيءَ لاءِ هڪ دردمند دل سان نجات جا رستا به ڳوليندو هو. سوچ ۾ معتدل ۽ عمل ۾ پُر جوش رهندڙ اسان جي قافلي مان وڇڙي ويندڙ هي دوست زندگيءَ جي مڪمل شعور ۽ حياتيءَ سان محبت ۽ انصاف ڪندڙ روين جو مالڪ هو. جنهن جي ذات ايترين خويين ۽ خصلتن سان ڀرپور هجي، اهڙي املهه موتي تي لکڻ ۽ انصاف ڪرڻ ٻنهي گهڻو مشڪل آهي پر مٿس ڪجهه نه لکڻ اُن کان به وڌيڪ مشڪل ۽ ناانصافيءَ ۾ شمار ٿيندو.

مون کي چڱيءَ طرح ياد نه آهي ته منهنجي ساڻس پهرين ملاقات ڪڏهن ٿي پر ايتري پڪ ضرور آهي ته اُهو سانگهڙ هاءِ اسڪول ۾ شاگرديءَ وارو زمانو هو جڏهن مان اُتي ڇهين درجي ۾ داخل ٿيو هئس. هو هڪ درجو مون کان سينيئر هو پنهنجي هائي ڪاٺيءَ ۾ انتهائي نمايان ۽ خوبصورت هوندو هو. اسڪول سطح تي ٿيندڙ هر مشغولي ۾ اڳيان اڳيان هجڻ سندس مزاج ۾ شامل هو. انهن ئي ڏينهن جي ڳالهه آهي. جڏهن هن ٻارن جي تنظيم ”ٻارڙن جي دنيا“ جو بنياد وڌو ۽ انهيءَ پليٽ فارم تان ٻارن واسطي هڪ رسالو پڌرو ڪيو. جنهن انهيءَ وقت ۾ پارائي اديب جي حوالي سان وڏي مڃتا ماڻي. انهن ئي ڏينهن جي ڳالهه آهي جڏهن سانگهڙ جهڙي شعوري طور پوئتي پيل شهر ۾ معصوم پنهنجن دوستن جي سٿ سان علمي ۽ ادبي سرگرميون شروع ڪيون. جن جي نتيجي ۾ مون سميت ٻيا به ڪيترائي نوجوان سماجي بي راهه روين کان بچي ويا ۽ ادب جي پناهه گاهه ۾ سدائين لاءِ محفوظ ٿيا. انهيءَ سموري سفر ۾ معصوم جو ڪردار مرڪزي ۽ نمايان رهيو نه ته ادبي گڏجاڻين ۾ ٿيندڙ تيز ٽڪيءَ ۽ چٽي تنقيد گهڻن کان لکڻ ڇڏائي ڏني ها. سندس اهڙي تعميري سوچ کي سائين الهه ورائي بهڻ جو وڏو سهارو حاصل هو جيڪو پڻ نون ۽ نوجوان لکندڙن جي حوصلي وڌائڻ ۾ سائين معصوم سان هر

محاذ تي گڏ هوندو هو. تڏهن سانگهڙ ۾ موجود ادبي طور سرگرم دوستن ۾ سائين الهه ورايو بهڻ، شهيد آفتاب نظاماڻي، ميو خان مڙج لغاريه مخمور ٿهيم، اداسي ٿهيم، ساگر ناريجو فلندر بخاريه عاشق اڀيوري ڏيون ڪمار ياد لغاريه ڪيهربلوچ، عاجز منگي، اسحاق مڱريو بخشڻ مهرالويي راقم الحروف (عزيز گويانگ)، رشيد آدرش، مير ضيفر تالپر ۽ معصوم هالاڻي جا نالا قابل ذڪر آهن. جن جي ادبي گڏجاڻين ۾ ڪجهه وقت سائين منير سولنگي پڻ شامل رهيو جڏهن هو سانگهڙ هاءِ اسڪول ۾ استاد ٿي آيا. جنهن معصوم سميت اسان سڀني کي ادبي سرگرمين لاءِ گهڻو ئي اُتساهيو ۽ لکڻ پڙهڻ واري ماحول کي سازگار بڻايو. سائين الهه ورايو بهڻ اُهو شخص آهي جنهن جي مانيٽي ۽ پيار ڪندڙ شخصيت جي ڪري معصوم ۽ اُن جي دوستن کي کليل ۽ وڌيڪ سازگار ماحول ۾ ڪم ڪرڻ جو موقعو مليو ماضيءَ جي انهيءَ انوکي قافلي ۾ شهيد آفتاب نظاماڻيءَ جون ڪوششون ڪڏهن به وساري نه ٿيون سگهجن، جنهن کي گهڻو بعد ۾ حيدرآباد ۾ لساني دهشتگردن شهيد ڪري ڇڏيو.

80ع جي شروعاتي دؤر ۾ اهو جاگرتا وارو سفر ڪجهه عرصي لاءِ تڏهن رُڪجي ويو جڏهن ضياءُ الحق واري انڌوڪار ۾ سندس ڏاڍ جي خلاف وڙهندڙ نوجوانن ۾ معصوم به شامل ٿيو ۽ اڳين مورچن تي وڙهڻ ويو انهيءَ جدوجهد دؤران جڏهن نوابشاھ جي بي. ايم. سي ڪاليج ۾ شيرين سومرو وارو واقعو پيش آيو ته سنڌ يونيورسٽيءَ جي شاگردن پلانڊ جي صورت ۾ سرڪار کي ٽڪڙو ٿي جواب ڏنو. جنهن ۾ ڪجهه گرفتاريون عمل ۾ آيون، گرفتار شاگردن ۾ علي حيدر شاھ سميت ڪجهه ٻيا شاگرد گرفتار ٿيا. انهن ۾ معصوم به شامل هو ۽ اهڙيءَ طرح معصوم سخت مارشل لاءِ واري دؤر ۾ جيل جي سختين ۽ فوجي ڏاڍ جو شڪار بڻيو. جنهن جو بعد ۾ سمورو اثر ظاهر ٿيو.

جيل مان موٽڻ کانپوءِ معصوم پنهنجي فڪر، انقلابي سوچ ۽ تبديليءَ جي تمنا کي هڪ دفعو ٻيهر ادبي دنيا ۾ وٺي آيو ۽ سانگهڙ جي هڪ وڏي ڇٽواڳ نسل کي فضوليات مان ٻاهر ڪڍي قومي تعمير ۽ ترقي ۾ مصروف ڪرڻ لڳو. انهيءَ عمل ۾ ساڻس جن دوستن جو ساٿ رهيو انهن جا نالا اظهاري چڪو آهيان، جيڪي سندس دوست به هئا ته معترف به، گهڻ گهڻا به هئا ته بيار ڪندڙ به ۽ اهڙيءَ طرح سانگهڙ جي ڌرتي معصوم جي دمر سان گيت سنگيت ۽ شعر وادب جو گڙھ ۽ مرڪز بڻجي وئي. اهو سلسلو گهڻي وقت تائين جيئن جو تيئن هلندو رهيو ۽ جڏهن سانگهڙ کان جهول هليو ويو ۽ اُتي ئي رهائش اختيار ڪيائين ته جهول کي پڻ هڪ ننڍڙو سانگهڙ بنائي ڇڏيائين. ساڳيا رنگ، ساڳيا روپ، ساڳيا علمي ادبي ميٽر ۽ چؤپل جيئن جو تيئن جاري رهيا پر هڪڙو وقت اهڙو به آيو جڏهن نه

رڳو سانگهڙ بلڪ سموري سنڌ جي نوجوان ۽ تخليقي ذهن کي ضياءِ الحق جي طويل مارشل لاءِ ٽڪائي ۽ مايوس ڪري ڇڏيو هو. اها ذهني ويراڳي جڏهن معصوم تائين پهتي ته لکڻ پڙهڻ وارو سلسلو عارضي طور تي منقطع ٿي ويو. گهڻا ئي اديب ۽ شاعر خاموشيءَ جي چادر وجهي ويهي رهيا. اهڙيءَ صورتحال سائين معصوم کي سخت ذهني ڪرب ۾ مبتلا ڪيو. انهيءَ نراسائيءَ واري ڪيفيت مان نڪرڻ لاءِ هڪ دفعي سائين مون وٽ حيدرآباد اچي نڪتو ۽ صلاح ڏنائين ته ڇو نه ناٽڪ ۽ ڊرامي جي ذريعي سنڌ ۾ جاڳرتا ۽ شعور جي سفر کي جاري رکجي، نه چاهيندي به مون ۾ همت نه هئي ته کيس انڪار ڪريان ۽ مون هاڪار ۾ جواب ڏنو. پوءِ ڇا هو هڪ عجيب هلچل شروع ٿي وئي، سانگهڙ توڻي حيدرآباد ضلعي جي هر ننڍي وڏي ڳوٺ ۾ ناٽڪ اسٽيج ڪرڻ لڳا سڀين، ان سلسلي ۾ ”پريم ناٽڪ سنگيت“ جي پليٽ فارم تان لڳ ڀڳ هڪ درجن ڊراما ڪري وياسين، انهيءَ سموري سفر ۾ معصوم کي ڪافي مالي نقصان پڻ ٿيو پر عمل ۽ تحرڪ ۾ يقين رکندڙ هن اڻموت مڙس ڪڏهن مايوسيءَ جي ڳالهه نه ڪئي ۽ مسلسل جدوجهد ڪندو رهيو. ڊرامن واري انهيءَ دؤر ۾ سندس دوستي هڪ اهڙي شخص سان ٿي، جنهن کي سمورو سانگهڙ مست مقيم شاهه جي نالي سان سڃاڻيندو هو. اهو مقيم شاهه جيڪو هر مسئلي جو حل جهيڙي ۽ فساد ۾ ڳولي لهندو هو. سو معصوم جي سنگت ۾ پڇي اهڙو راس ٿيو جيڪو پاڻ سون بڻجي ويو. اهو معاملو فقط مقيم شاهه سان لاڳو نه هو پر جيڪوبه هن فقير منش ماڻهوءَ جي صحبت ۾ شامل ٿيو اهو پاڻ اُن جي رنگ ۾ رنگجي پارس بڻجي ويو. مختار منصور ملوڪاڻي پڻ سندس انهن ئي ڏينهن جو دوست هو. جنهن پڻ مقيم شاهه وانگر آخري وقت تائين سندس ساٿ ڏنو.

سائين معصوم جي زندگيءَ جا اهي سال انتهائي جادوئي ۽ سحر انگيز سال هئا، جيڪي هن نوڪريءَ دؤران پيرومل ۾ گذاريا. مون سانگهڙ ضلعي جي هن ننڍڙي شهر ۾ جيئن سائين معصوم کي ڏٺو سو منهنجي حياتيءَ جو هڪ عجيب ۽ انوکو تجربو هو. ماڻهو سندس پرستش جي حد تائين عزت ڪندا هئا، هو بس تان لهي اسڪول اچڻ واري ڏهن منٽن جي مفاصلي کي هڪ ڪلاڪ ۽ ڪڏهن اُن کان به وڌيڪ وقت ۾ طءُ ڪري سگهندو هو. رستي تي ماڻهن جا هجور هوندا هئا، جيڪي ساڻس ملڻ لاءِ دڪانن، هوٽلن ۽ مانڊپين تان جوڪ در جوڪ اُٿي کيس نوڙي اچي هٿ ڏيندا هئا، مون کي معصوم اُن وقت ڪو اتار لڳندو هو جنهن سان ماڻهو انهيءَ حد تائين محبت ڪندا هئا ۽ هو هر ملڻ واري ماڻهوءَ کي، پوءِ اهو ڪهڙي به ذات پات جو هجي ڳرائڙي پاڻي ملندو هو. مان ۽ مرتبي جي انهيءَ بلند مقام تي مون فقط ۽ فقط معصوم کي ڏٺو هو ۽ جڏهن به اسان ساڻس گڏ هوندا

هئاسين ۽ ماڻهن جا نه کٽندڙ قافلا ساڻس ملڻ ايندا هئا ته هر ماڻهوءَ کي اُتي پيار وڃان يا ڪرپائي ملندو هو. سندس انهيءَ عمل تي اسان کي ٻه ٻار ٻار اُٿڻو پوندو هو. جنهن تي مان اڪثر پنهنجي خفگيءَ جو اظهار ڀڄ ڪندو هئس ۽ هو مَر کي ڳالهه کي عزت ڀريئي انداز سان موٽائي ڏيندو هو.

راندين جي ضلعي آفيسر ٿيڻ کان پوءِ جڏهن سائين پيرومل ڇڏيو ته سڄو پيرومل شهر يتيم ٻار جيان بڻجي ويو ۽ جنهن جي هر گهٽي ويڳائي بڻجي وئي. پيرومل وارو دؤر فڪري طور تي سندس صوفيائي مزاج جي عروج وارو دؤر هو. جڏهن هن حقيقي عشق کي مجاز ۾ ڳولي لڌو ۽ بابا ٻلهي شاه سان هم ڪلام ٿيو. انهيءَ سموري عزت، پري زندگيءَ ۾ ڪوبه اهڙو لمحو يا گهڙي ڪونه آئي جڏهن سائين معصوم مايوس يا اخلاقي طور تي پنهنجي ضمير اڳيان جوابدار بڻيو هجي ۽ انهيءَ ڀرپور ۽ شاهڪار دلفريب ۽ سحر انگيز زندگيءَ کان مايوسيءَ جو ته سائين تصور به نه پيو ڪري سگهي. دنيا ۾ ڪوبه اهڙو موضوع نه هو جنهن تي سائين دليلن سان ڳالهائي نه سگهندو هجي، اهڙي محبت سوچ يا تخليق نه هئي جيڪا سندس دسترس کان ٻاهر هجي، دوست ۽ ساٿي به هر دم هر وقت سندس چٽي ۾ هئا پر سندس 42 سالن جي زندگيءَ ۾ هڪ شيءِ ساڻس ڌوڪو ڪيو ۽ اها سندس ئي دل هئي.

مان سائين معصوم جي پُٽن فقير صابر حسين، فقير منصور، سندس ڀائرن فقير علي بخش، فقير غلام رسول، فقير غلام نبي، فقير غلام مصطفيٰ، سندس گهر جي سڀني ڀاتين، سڀني دوستن ۽ سموري سنڌ سان، سائين معصوم جي وفات تي تعزيت ڪريان ٿو ۽ دعا ٿو ڪريان ته شال سائينءَ جي ياد مرڻ گهڙيءَ تائين مون سان گذري. (آمين)

(پندرهن روزه ”عبرت مئگزين“، 1 مارچ 2003ع)

ڊاڪٽر محمد صالح گوپانگ

تمو م نيڻاه! ته پير نهاريان پرينءَ جو!

هي اولهيه سؤ ٻٽيه جو سال آهي. ڪنڊياري ضلعي نوشهري فيروز (تڏهوڪو نوابشاهه) جي ويجهو هڪ مالوند شخص حاجي خان گوپانگ جي گهر ۾ هڪ ننڍڙو ٻار جنم وٺي ٿو. ڀائرن ۽ پينرن ۾ هن جو پنجن نمبر آهي. ماءُ پيءُ سندس نالو صالح رکيو ۽ قدرت واقعي به هن کي صالح بنايو.

حاجي خان گوپانگ کي ڪُل اٺن ٻارن جو اولاد ٿيو هڪ نياڻي ۽ ست پٽ. ست پٽيتي ٿيڻ واري دعا جي نتيجي ۾ تڙندڙ گلن کي پنهنجا رنگ ۽ پنهنجي خوشبو نصيب ٿي، مگر جيڪو منجهن گلاب ٿي ڪڙيو اهو محمد صالح ٿي هيو. جنهن پنهنجي محنت، ناموس ۽ شرافت جي اهڙي ته هٻڪار چوڏس ڦهلائي جو ان جي سحر ۾ هڪ زمانو قيد ٿيو.

ڪنهن پيءُ کي خبر هجي يا نه هجي، سندس مردم شناس والد کي منجهس لڪل صلاحيتن جو چڱي ريت ادراڪ هيو. هن ڄاتو پئي ته سندس رمزون لڪل آهي، هن کي اهو اندازو ٿي چڪو هو ته صدين کان مسڪيني ۽ بي وسيءَ جا ويڻ سهندڙ سندس خاندان جو ڀر جهلو فقط محمد صالح ٿي ثابت ٿيندو. اهو ئي سبب هيو جو هن پنهنجي پيار ۽ محبتن جا سيئي اورانيا، پنهنجي هن پٽ کي ئي اربيا ۽ هن جي تعليم ۽ تربيت جو مناسب بندوبست ڪيو. محمد صالح جڏهن هوش سنڀاليو ته کيس پنهنجن ڀائرن سان گڏ ڳوٺ جي ويجهو ئي هڪ ننڍڙي اسڪول ۾ داخل ڪرايو ويو. غريبيءَ جي ديوار هميشه تعليم جا رستا روڪيا آهن، تنهن هوندي به حاجي خان پنهنجي پٽن جي تعليم واسطي وسان ڪين گهٽايو. شوائون مينهنون ڪپاڻ ڪان وٺي خواب گروي ڪرڻ تائين هن هر اهو جتن ڪيو جيڪو هن جي وس ۾ هو. انهيءَ دوران هن پنهنجن مائٽن جا طعنن به برداشت ڪيا ۽ معاشي تڪليفون به سٺيون پڙ پنهنجي ارادي تي اٿل رهيو. تعليم جي اهميت جو اندازو کيس ڪنهن ڏياريو هو. ڪجهه يقين سان نٿو چئي سگهجي پر ايترو اندازو ضرور لڳائي سگهجي ٿو ته وڏيرن جي اوطاقن تي ٿيندڙ هارين جي تڏليل ۽ هندو سڀني جي روز روز جي مهڻن تي کيس اهو شعور ڏنو هوندو ته تعليم جي هٿيار سان ئي ڏلتن جا بند ٻڏي سگهجن ٿا، اهڙي شعور ۽ سمجهه اچڻ کان پوءِ ئي حاجي خان سؤ مخالفتون هڃڻ جي باوجود، پنهنجن پٽن کي پڙهائڻ جو فيصلو ڪيو.

سندس اهڙي فيصلي جي نتيجي ۾ پاڻ ۽ ٻيا مائٽ سندس شروع کان ئي مخالف رهيا. سندن چوڻ هو ته اسان جا ڪهڙا ابا ڏاڏا پڙهيا آهن جو تنهنجا پٽ پڙهي پتڪو ٻڌندا! شايد هنن نه پئي ڄاتو ته پڙهڻ سان رڳو پتڪا ناهن ٻڌبا، پتڪا بچائبا به آهن. سو اهڙي طرح هو پنهنجن پٽن کي پڙهائڻ واري هوڏ تان نه لٽو ۽ سندس معصوم پٽ هٿن ۾ پتيون پڪڙي اڳهاڻن پيرن سان، ننڍڙي فافلي جي صورت ۾ اسڪول ويڃڻ لڳا. تعليم ڏانهن انهيءَ ننڍڙي فافلي جو سفر جاري رهيو غربت، موسمن جي بي رحمي ۽ ماسترن جي مار ٻارن جو پڙهڻ تان ارواح کڻائڻ لاءِ ڪافي هوندي آهي. انهن ننڍڙن ٻارن سان پڻ اهو ئي ٿيو. اسڪول ڏانهن ويڃڻ وارو سندن ساٿ گهڻو ڳڏ نه هلي سگهيو. ڪنهن به ٻهين درجي ۾ پڙهڻ ڇڏيو ڪنهن ٻئي ۾ ڪنهن پنجين درجي ۾ ته ڪنهن فائنل پڙهي بس ڪئي. مگر منجهن هڪ اهڙو ٻارڙو به هو جنهن هٿ ۾ ڪنيل ڪتاب اُن وقت تائين پاڻ کان پري نه ڪيو، جيستائين سندس هٿن ۾ ڪتاب ڪٽڻ جي سگهه باقي هئي ۽ اهو محمد صالح ٿي هُيو!

محمد صالح جيڪو نه رڳو پنهنجي پيءُ جو دادلو هو پر قسمت به سندس انگل ڪڍندي هئي ۽ قدرت به مٿس مهربان هئي، ست درجا (جيڪي اڳ ۾ فائنل چواڻيندا هئا) پاس ڪري هُن پنهنجي ڪيريئر جي شروعات پرائمري استاد طور ڪئي ۽ پنهنجي پڙهائيءَ جو سلسلو به جاري رکيائين. هُن کي خبر هئي ته زندگيءَ جي ڏيئي ۾ جيڪڏهن علم جو تيل وجهبو ته اُن ڏيئي کي مَوٽ ۽ گمنامي جا طوفان به اُجهائي نٿا سگهن ۽ هُن اهو ثابت ڪري به ڏيکاريو.

پرائمري استاد هجڻ جي دؤران سندس واسطو اُن وقت جي نالي واري تعليم دان ۽ پنهنجي آفيسر رحيم بخش شريفي مرحوم سان ٿيو جنهن کيس انگريزي پڙهڻ جو شوق ڏياريو. مقرر ڪ پاس ڪرڻ کان پوءِ سندس مقرري بطور بيت آفيسر جي ٿي، جنهن کي اڄ ڪلهه سپروائيزر جي نالي سان سڏيو وڃي ٿو. اُن وقت بيت آفيسر جي ڪم جو دائرو ۽ سماجي حيثيت، اڄوڪي سپروائيزر کان گهڻو مٿاهين هُئي. تڏهن صاحب سڏيا ويندڙ اُن وقت جا بيت آفيسر ٻارن جا امتحان وٺندا هئا، اُنهن کي امتحان ۾ وجهندا ڪونه هئا. محمد صالح گويانگ جو شمار پڻ اهڙن بيت آفيسرن ۾ ٿيڻ لڳو. هُو رڳو اسڪولن جو صاحب نه، صاحب دل پڻ هو. سندس سڀني ۾ هڪ اهڙي دل ڌڙڪي رهي هُئي جنهن ۾ علم ۽ محبت جا چشما هڪ ئي وقت ڦٽي نڪتا هئا. هونئن به محبت کان سواءِ علم جو حصول ڪوڙا ۽ اکر سڪڻ جو سبب ته بڻجي ٿو پر دل ۾ درد، دليري ۽ دلگيريءَ جو ٻج نٿو ڇڏي، هُو جيئن جيئن علم پرايڻندو ويو سندس اندر جو انسان درد ۽ دلگيريءَ جو روپ ڌاري وڌي وڃڻ ٿيڻ لڳو سندس دل ۾ پيدا ٿيندڙ اهو درد پنهنجن اباڻن جي جهرندڙ اجهن جي باري ۾

هو جن جون جوانيون وڏيرن جي بيلي ۾ گذرنديون هيون. اهو درد انهيءَ پيءُ جي باري ۾ هو جنهن جي تلھڙ جهڙي سڌي چيلھ سموري خاندان جو معاشي بار کڻي کڻي هاڻي انگريزي الفابيٽ جي اکر ”سي“ وانگر ڇپي ٿي چڪي هئي. انهيءَ درد جي شدت محسوس ڪندي هُن ڳوٺ جي سيني ٻارن کي پڙهائڻ واري ذميواري پنهنجن ڪلھن تي کڻي ۽ پنهنجي والد جي خوابن کي سرزمين ڏيڻ لاءِ ڏينھن رات هڪ ڪري محنت ڪرڻ لڳو. انهيءَ محنت ۽ جفاڪشيءَ جي دؤر ۾ ئي سندس بدلي سانگهڙ ٿي آئي. هڪ سينيئر انگريزي استاد جي حيثيت سان، اُن وقت تائين هُو بي ايه بي ٿي، ايم ايد، ايم اي سنڌي ۽ ايم اي انگريزي جا امتحان پاس ڪري چڪو هو.

سانگهڙ اچڻ کان پوءِ هُن اُتي پنهنجو هڪ غريبائو اجهو به ٺهرايو هُن چاهيو پئي ته ڳوٺ مان پنج درجا پاس ڪرڻ کان پوءِ اُتي جا ٻار وڌيڪ تعليم پرائي سگھن. اهو خيال دل ۾ ڌاري هُن ڳوٺ جا ڏيڍ درجن کان وڌيڪ ٻار سانگهڙ گهرائي ورتا ۽ انهن کي پنهنجي گهر ۾ رهائي تعليم ڏيارڻ لڳو. اُهي ٻارڙا، سندس ڀائٽيا، ڀاڻج ۽ ٻيا ويجهڙا عزيز هئا، جن کي هُن نه رڳو پاڻ وٽ رهائي پڙهايو پئي، بلڪ سندن اهڙي طرح خيال رکندو هو جنهن جو هن وقت تصور ڪرڻ به مشڪل آهي. انهيءَ نيڪ ڪم ۾ سندس گهر واري ۽ ننڍي ڀاءُ بنگل خان وڏو ڪردار ادا ڪيو جنهن لاءِ هُو سموري زندگي سندن معترف رهيو.

اوڻيه سؤ ٻاھتر – ٽيهتر دؤران هن ڪميشن جو امتحان پاس ڪيو ۽ سترھين گريڊ ۾ ليڪچرار طور بي ٽي ڪاليج سکر ۾ مقرر ٿيو. سانگهڙ ڇڏڻ وقت هُو گهڻو ڏکاريو هو جو اُن وقت سندس پيرن ۾ ماڻهن جي محبتن جون سنگهرون گهڻيون سوگهيون هيون، پر هُن جاتو پئي ته دل جي صدا ٻڌي ويهي رهڻ وارا ڪرڻ، ڏکڻ ۽ ڏولون جا ڏاڍا ڇنڻا ٺاهڻ سگھندا، سو هُن به دل جي اوڳي اُٺ کي عشق جي جهوڪ تي هُڻائڻ بدران، ڳولا جي پنڌ تي روانو ڪيو ۽ اهڙي طرح گهر جو ڪاروهنوار پنهنجي پياري ڀاءُ بنگل خان جي حوالي ڪري سکر لاءِ روانو ٿي ويو. سکر بي ٽي ڪاليج ۾ فقط اڍائي – ٽي سال رهيو انهيءَ مختصر عرصي دؤران هُن شاگردن کي نصاب ۾ شامل سبقن سان گڏ ڪجهه اهڙا سبق به سيکاريائين جن جو نصاب دلين ۽ اُنهن ۾ سرچندڙ خوابن جي باري ۾ هو. هن کين سيکاريو ته مُرڪ جو پڪي افلاس جي گوليءَ سان ڪيئن مرنڊو آهي، جوانيءَ جو گلاب، نامرادين جي واڇوڻن ۾ ڪيئن ٽاريءَ تان ٽٽندو آهي ۽ ڪيئن خوبصورتيون مسڪينيءَ جي جنڊ ۾ پيسجي پاڻ وڃائي ويهنديون آهن! اهي ۽ انهن جهڙا ٻيا هزارين سبق هُن پنهنجن شاگردن کي ڏنا، جن جا پڙاڏا ايندڙ ڪيترن ئي نسلن تائين پنهنجو سفر جاري رکندا.

سکر ۾ نوڪري دؤران به هُن پنهنجي جستجو جاري رکي ۽ انهيءَ عرصي دؤران ئي سندس چونڊ ڊسٽرڪٽ ايجوڪيشن آفيسر طور ٿي، اهو ڀتي صاحب جو دؤر هو. محمد صالح گوبانگ سان گڏ جيڪي ٻيا استاد، ضلعي آفيسر طور ڪامياب ٿيا هئا انهن ۾ عطا محمد ميمڻ، الهه داد بوزدار ۽ غلام رسول ڪوڪر جا نالا ذڪر جوڳا آهن. جن مان غلام رسول ڪوڪر صاحب سان اڳتي هلي سندس تمام گهرا دوستي ۽ ڀائپيءَ وارا رشتا جڙيا.

ڊسٽرڪٽ ايجوڪيشن آفيسر طور هُن ڏهه ٻارنهن سال نوڪري ڪئي. هو سنڌ جي انهن چند تعليمي آفيسرن مان هڪ هو جن نوڪري ۽ غلاميءَ جي فرق کي چڱي ريت سمجهيو پئي. ان ڪري هن هميشه نوڪري ڪئي غلامي نه، نوڪري ۽ غلامي جي فرق واري انهيءَ نظر نه ايندڙ لڪير کي اُهي ئي محسوس ڪري سگهن ٿا، جيڪي حلال ۽ حرام جي فلسفي کي سمجهندا هوندا.

اسي واري ڏهاڪي جي آخري سالن ۾ محمد صالح گوبانگ کي ويهين گريڊ ۾ ترقي ڏيئي ايڊيشنل سيڪريٽري بنايو ويو. ويهين گريڊ ۾ ئي هو ٻين ڪيترن اهم عهدن تي رهيو جن ۾ ڊائريڪٽر بيورو آف ڪريڪيولر، چيئرمين سنڌ ٽيڪسٽ بؤڪ بورڊ، چيئرمين انٽرميڊيٽ بورڊ ۽ ڊائريڪٽر اسڪولس جا عهدا قابل ذڪر آهن.

نوڪريءَ جي انهيءَ سموري عرصي دؤران جڏهن سندس مقرري خيرپور ۾ هئي ته هُن اتي رهندي ايل ايل بي جو امتحان پاس ڪيو ۽ اهڙي طرح سنڌ ٽيڪسٽ بؤڪ بورڊ ۾ چيئرمين هجڻ جي دؤران پي ايڇ ڊي جو ٿيسز لکي پورو ڪيائين. ڊاڪٽريٽ جي ڊگري کيس 1992ع ۾ رٽائر ٿيڻ کان پوءِ ملي.

1932ع ۾ هڪ مسڪين مال وند شخص، حاجي خان گوبانگ جي گهر ۾ پيدا ٿيندڙ هن عجب عالم شخص پنهنجي سموري حياتي هڪ اهڙي رستي تي هلندي گذاري، جنهن جي منزل روشني هئي، علم جي روشني، جنهن سان نه رڳو هُن پنهنجي دل کي منور رکيو پر اُن کي ٻين تائين پهچائڻ جا پوري ڄمار جتن ڪندو رهيو.

۽ اڄ جڏهن هُن جي ورسي ملهائجي رهي آهي تڏهن مان سوچيان ٿو ته ڇا ڪتابن جي ورسي ملهائجي آهي، ڇا روشنيءَ کي به مَوٽ ٿيندو آهي، شايد نه! ڪڏهن به نه!!!

(روزانه ”عبرت“ حيدرآباد، 25 فيبروري 2006ع)

هڪ اداس شخص، جنهن وٽ خواب وڪامن ٿا!

هيءَ ٽيهه سال اڳ جي ڳالهه آهي. جڏهن اسان جي خاندان جو هڪ ننڍڙو فافلو شهر ڪنڊياري جي بهراڙيءَ کان سفر ڪري پاڻ مرادو اچي سانگهڙ جي سنگهرن ۾ قيد ٿيو. تڏهن مان بنهه ٻار هوس. ڪيترن ئي مهينن تائين منهنجي جُسي جي بهراڙي جاءِ تي ئي نٿي آئي. وقت پنهنجي سموري بي رحميءَ سان منهنجي اندر جي ڳوٺ کي شهر گيريءَ جي چيڙهيءَ سان ڪُٽيندو ۽ ڪرئيندو رهيو ۽ هڪڙو وقت اهڙو به آيو جو منهنجي اندر جو تاهه ڇڻ هڻي لاشعور جي ڪنهن ڪنڊ ۾ وڃي ويهي رهيو ۽ ايئن ڪنڊياري جي مٽي سانگهڙ جي دڙبجي ويهي انهيءَ ڳالهه کي اڄ تي ڏهاڪا ٿي چڪا آهن. پر جڏهن مان پنهنجي حاصل ۽ لاحاصل جي ڪٽ ڪرڻ ويهان ٿو تڏهن پنهنجو سمورو ماضي ضدي ٻار جي خواب جيان محسوس ٿيڻ لڳي ٿو. جنهن جا عڪس يادن جي ڪينواس مان سدائين اڀريل نظر ايندا آهن ۽ جيڪي محسوس به ڪري سگهجن ٿا ته بيان به ماضيءَ جي انهيءَ برف بڻجي ويل ڪٿا جا ڪجهه ڪردار اهڙا به آهن، جيڪي وساري نٿا وسرن ۽ هر دم هنئين تي مُرن ٿا، جن جي دوستي ۽ محبت جي مُهاڻي، هڪ اهڙي سماج ۾ ماڻهپي جي دڳ لڳائين، جتي ماڻهوءَ جو ماڻهو رهجي وڃڻ بنهه گهڻو مشڪل هو. اهڙن ئي حيران ڪندڙ ۽ سحر انگيز ڪردارن ۾ سائين الهه ورائي بهڻ جو نالو نه ڪٿڻ ۽ کيس وڏي احترام ۽ خاص اهميت سان ياد نه ڪرڻ پاڻ سان ناانصافي ٿيندي.

مان پنهنجي پوري هوش وحواس سان شروع کان وٺي سندس نه رڳو معترف رهيو آهيان بلڪه پنهنجي اهڙي اعتراف جو هر مناسب جاءِ تي اظهار به ڪندو رهيو آهيان. گڏوگڏ مان انهيءَ ڳالهه جو به ادراڪ رکڻ ٿو ته جيڪڏهن سائين اداسيءَ جي ادبي رهنمائي ۽ محبت ميسر نه هجي ها. ته هاڻوڪو حاصل ٿيل هي ننڍڙو علمي ادبي قد به ممڪن ۽ قائم رهي نه سگهي ها. نه رڳو ايترو بلڪه مان يقين سان چوان ٿو ته سانگهڙ جي ادبي، علمي ۽ عام زواجي محفل ۾ ٿيندڙ سخت تنقيدي نشستون، جيڪڏهن اسان نون لکندڙن جو پرجهلو هي شخص نه بڻجي ها ته اسان ڪڏهنڪو ادبي دنيا کي هي چئي خدا حافظ چئون ها ته ”هيءَ راند اسان نٿا ڪيڏون!“

سائين الهه ورائي بهڻ بابت لکندي مان ڪجهه گهڻو ئي محتاط ٿي ويو آهيان. مٿس لکڻ منهنجي لاءِ گهڻو ڏکيو نه هجي ها، جيڪڏهن هو فقط منهنجو

دوست هجي ها، پر ايئن ناهي. هو منهنجو بنه پيارو دوست آهي. جنهن جي گهرائي ادب، احترام، محبت ۽ اعتماد جي، جذبن ممڪن بڻائي آهي. حالانڪ مان ساڻس گهڻو گڏ ناهيان گذاري سگهيو سٺي دوستيءَ جي شايد اها به هڪڙي شرط آهي. ڏکيائي اهڙن ماڻهن کي پيش ايندي آهي، جيڪي فن کان شناسا هوندا آهن. لکڻ جو فن ته آهي ئي ڏکيو ۽ اهو تڏهن وڌيڪ ڏکيو بڻجي وڃي ٿو جڏهن ڪنهن اهڙي ماڻهوءَ تي لکجي، جنهن جي ذات انڊلٺ جي رنگن جيان هجي. مان به هڪ اهڙي ئي ڏکي مرحلي ۾ مبتلا آهيان ۽ سوچيان ٿو ته سائين اداسيءَ جي شخصيت جي ڪهڙي پهلوءَ تي لکان هيءُ شخص، جيڪو هڪ معتبر استاد به آهي ته سُخن ور به انتهائي مهذب انسان به آهي ته باشعور سماج وادي به اعليٰ طرف وارو دوست به آهي ته هڪ اشراف شهري به پر سندس بابت لکندي محبت جي هن بيان ۾ ادب جو فرينو هٿان نه ڇڏيان!

سانگهڙ، جنهن کي حُر تحريڪ جي حوالي سان هڪ عظيم ۽ عزت وارو ماضي ميسر آهي، سو پنهنجي تاريخ ۽ اتهاس ۾ سموري سنڌ کان الڳ مزاج رکي ٿو. هتي جا ماڻهو پنهنجن روين ۾ انتهائي جذباتي به آهن ته بنهه غير جذباتي به. ماڻهن جي اهڙي هجوم ۾ ڪنهن شخص جو معتدل ۽ لبرل هجڻ ڪنهن معجزوي کان گهٽ نه آهي. نه رڳو ايترو بلڪه پنهنجي خوابن واري جهان جي تخليق ۽ وجود جي بقا لاءِ سموري عمر مڪمل شعور ۽ سچائيءَ سان برسر پيڪار رهڻ ڪنهن ڪارنامي کان گهٽ نه آهي.

ادبي گڏجاڻيون هجن. سماجي معاملن تي ٿيندڙ سيمينار ۽ ورڪشاپ هجن يا ڪي ٻيا ميڙا ڪا ۽ محاذ، سائين پنهنجي عقل، فھر، ذات ۽ ڏاهپ جي بنياد تي ممڪن حد تائين هر محفل ۾ ڀرپور حصو وٺندو ۽ اثر انداز ٿيندو رهيو آهي. نه رڳو ايترو بلڪه طئي ٿيل ۽ فيصلاتي سوچ سان زندگيءَ جي هر معاملي تي پنهنجي راءِ جو وقتائتو اظهار به ڪندو رهيو آهي. سندس پُرسور جذبن، مانيطي مزاج ۽ متاثر ڪندڙ شخصيت جي ڪري سانگهڙ جا ٻي جيا ۽ وٺ نه ڏيندڙ ارها ادبي چوڪرا سندس ذات جا اسير بڻجندا رهن ٿا ۽ سانگهڙ شهر سان واسطو رکندڙ هر نوجوان ٿيءَ جي، علم، ادب ۽ ڏاهپ سان رشتيداري قائم رهندي پئي اچي.

سنڌ، جڏهن ضيائيت جي يارنهن سالن واري عذاب ۾ مبتلا هئي، تڏهن هر ننڍي وڏي شهر وانگيان سانگهڙ به ڊنل هرڻيءَ جيان هيٺيل هئو ۽ ان جي هر اڇاڻڪ ۾ واڳهه جي نهار وڍي جيان ويڙهيل هئي. خوف ۽ ڪروڙ جي آهنگ ۾ ضمير جي پڪار پري پري تائين ٻڌڻ ۾ نه پئي آئي. هر ماڻهوءَ کي پنهنجو پاڇو به سي. آءِ. ڊي جو سپاهي معلوم ٿيندو هو. سچ جي خاندان سان وابسته لفظن کي اچاريندي به خوف محسوس ٿيندو هو. ضمير ۽ انسانيت سان ٿيندڙ اهڙي دشمنيءَ واري دؤر ۾ به سائين اله ورايو پنهنجي مڪمل شعوري سگهه ۽ سوچ سان نه رڳو

وابست رهيو پر پنهنجي انهيءَ اخلاقي ذميواريءَ کي پڻ انتهائي سليقي سان نڀائيندو رهيو. جيڪا هڪ اديب ۽ سڄاڻ انسان جي حيثيت سان متس مقرر هئي.

جنرل ضياءَ جي دؤر ۾ سموري سنڌ هڪ شديد ذهني ڪرب ۽ ملال ۾ مبتلا هئي. پورو ماحول اخلاقي ڏيوالپڻي، ضمير فروشي، جهالت ۽ حيوانيت جي نون غير انساني قدرن جو اسير بڻجي رهيو هو. زندگيءَ جا سڌا کان مقرر هاڪاري قدر پنهنجي معنيٰ وڃائي رهيا هئا. هر ماڻهو ذاتي بقا ۽ فائدي جي فڪرمنديءَ ۾ ويڙهجي ويو هو. اهڙي اعصاب شکن ماحول ۾ سنڌ جي جن ساڃاهه وند ماڻهن نه گهٻرايو نه پڇتايو ۽ نه ئي ٻوڏي نهاريو. انهن ۾ سائين اداسي پڻ شامل هو. اهو سائين ۽ سندس سٿ جي سڄائيءَ جو ئي نتيجو آهي جو اڄ سانگهڙ جي سڃاڻپ هڪ عزت ڀري انداز ۾ ٿئي ٿي. نه رڳو سانگهڙ بلڪ سندن تهئيءَ جي بيباڪ ۽ سچن دوستن جي محنت ۽ جذبن جي نتيجي ۾ اڄ پوري سنڌ، ڏيئا ڏيئا لات آهي.

سائين اله ورائي بهڻ جي علمي، ادبي ۽ سماجي ڀلائيءَ لاءِ ڪيل ڪمن ۽ ورتل ڪوششن تي لکڻ وارو ڪم ڪنهن ٻئي جي حوالي ڪرڻ بجاءِ پنهنجي ذمي ڪريان ٿو ۽ انهيءَ لاءِ ڪنهن مناسب وقت جو انتظار ڪندس. هتي مان سائينءَ جي خارجي ذات بابت پنهنجن خيالن جو اظهار ڪرڻ مناسب سمجهندي ڪجهه لفظ لکڻ چاهيندس. جنهن جي ڪچائيءَ جو يقين به آهي ته سائين جي وري درگذر ڪرڻ واري رويي جي پڪ به آهي.

وڏي ساک، معتبر شخصيت، نڪور احساسن ۽ پختي شعور واري هن شخص جو نالو اله ورايو بهڻ آهي. پنهنجي مزاج جو هڪ آئيني ۾ ڏسي هن پنهنجو تخلص ”آداسي“ رکيو ۽ شعر کي اظهار جو ذريعو بڻايو. اڳتي هلي نثر ۽ تحقيق سان گڏ سباجهي تنقيد کي به پنهنجي قلم جي چانو ۾ آندو. زماني جي وهنوار کي ”سويڪار“ ڪرڻ واسطي هن استاد بڻجي امام غزاليءَ جو گس ورتو ۽ ”هڪ استاد ڪيئن هجڻ گهرجي“ واري سوال جو مڪمل جواب لکي سڄو مان به سڄو مارڪون کنيا. سماج ۾ موجود تضاد ۽ غير فطري لاڙن کي ختم ڪرڻ لاءِ تحرير ۽ تقرير ذريعي پنهنجو فرض انجام ڏيندو رهيو. ساڻس دوستي رکڻ جي خواهشمندن لاءِ ماڻهبي جو شرط رکيائين. عقل جي حمايت به ڪيائين ته عشق سان به نه ٿڌايائين. ذهني ٽڪاوت ۽ شعور جي شڪست کي ويجهو اچڻ نه ڏنائين. حياتي پر اهڙي ته ڪيميائي ڪيائين جو زندگيءَ جا نت نوان راز رموز سکندو رهيو. پنهنجن روين ۾ ايترو ته فراخ دل رهيو جو هر دل سندس اسير بڻجي ويئي.

اله ورائي بهڻ نالي منهنجو هي سائين، ايڏي ته نياز ۽ نوڙت سان هلندو آهي جو سندس قديم هيٺان زمين به کانئس نوڙت جا سبق سکندي آهي ۽ هاڻي سنڌ جا سڀئي شهر، سانگهڙ جي ننڍڙي شهر جهول کان انهيءَ ڪري به ريس ڪن ٿا جو هتي ”آداسي“ تخلص وارو هڪ آدرشي شخص رهي ٿو جنهن وٽ خواب وڪامن ٿا.

(روزانه ”عبرت“ حيدرآباد، 17 اپريل 2003ع)

ڳوٺ حاجي خان ڳوپانگ هڪ ڳوٺ جيڪو ڪهاڻي تي ويو

مون سنڌ کي سدائين اُن جي ڳوٺن ۽ واهڻن جي پس منظر ۾ ڏٺو ۽ محسوس ڪيو آهي. سنڌ جا ڳوٺ ۽ اُتان جي زندگي، صدين جي نھاڻين ۽ ۾ پڇي راس ٿيل تهذيب جو اهڙو نمونو ۽ رنگ بنجي ويا آهن، جنهن جو مثال پوري دنيا جي گڏيل زندگي ۽ ۾ نٿو ملي. پنهنجن تاريخي قدرن ۽ اخلاقي ضابطن جي پس منظر ۾ پلجي، شعور جي بلوغت تي پهچڻ واري هن سفر جا اصل محرڪ اُهي رويا ۽ ورتاءُ آهن جن کي اسين درگزر سهڻ پائيجاري، پيار همدردي، تحمل، نمائندگي ۽ امن جي نالن سان ياد ڪريون ٿا. اُهي اهڙا ئي محرڪ آهن جن جي ڪري هن خطي جي گڏيل زندگي ۽ جو نقشو جاگرافيائي حوالي سان پنهنجي ويجهي توڙي ڏوراهين مفاصلي تي آباد ٻين ملڪن ۽ خطن جي زندگي ۽ کان بنهه مختلف محسوس ٿيندو هو. تڏهن جڏهن ٻين ديشن جا ماڻهو پنهنجا نسل ٻارهوئي جنگين جي جُئون ۾ مصروف رکندا هئا، ڪمزور ملڪن مٿان واڳهن وانگي واجهه وجهي معصوم انسانيت کي چؤواٽن تي نيزن ۽ ترارن سان همڪنار ڪندا هئا، گهوڙن جي بي چئن سُنبن کي نون ڏسائن جا ڏس ٻڌائيندا هئا، لشڪرن جي ڪاهن ۽ مظلومن جي آهڻ واري هيبتناڪ ھُل ۾ دنيا نغارن ۽ للڪارن واري ازلي وحشي اصول ۾ ويڙهيل هئي، بڪ، حرص ۽ طاقت جا لشڪر واچوڙن وانگر ماڻهپي جي جهڳڻ ۽ جهوپن کي پاڙئون اڪيڙي رهيا هئا، تڏهن سنڌ بوڻيڊي جي اداس ڦوڪ ۽ نڙبيت جي لهري تي محو رقص هئي.

ٻاهرين قديم ملڪن جا ٽڪل پوڙها جڏهن پنهنجن وٽ نه ڏيندڙ نوجوانن کي نيزي جي نوڪ ۽ تلوار جي ڌار جا اسرار سيکاري ڊڪندڙ گهوڙي مٿان چڙهي دشمن جي سيني ۾ پالي تنبُ جو ڌان ٻڌائيندا هئا ۽ کين اهو درس ڏيندا هئا ته ٻئي ۽ ۾ تير هڻڻ ۽ نرڙ ۾ نيزي مارڻ کان وٺي گهاٽي ۾ پيڙڻ جا ڪهڙا گر ۽ طريقا آهن، تڏهن سنڌ جا بزرگ پنهنجن جوان پُٽن جي ڏورائتن ڏوئرن ۾ بلائن کان بچڻ جا تعويذ ٻڌي کين سڪل ٺوٺ زمين مان اناج اپائڻ واسطي جات جي جادو جا سبق پڙهائيندا هئا ۽ کين پنهنجي حال کي مال مٿان منحصر ڪرڻ لاءِ اتساهيندا هئا. دنيا جڏهن پنهنجي اتساهه ۾ فتنن ۽ ظلمن جا کاتا ڪولرائي رهي هئي تڏهن سنڌ ”هو چوئي تون مڇو“ واري آفاقي محبت واري سبق جون سٽون

پڙهي رهي هئي، دنيا جي ڪروڙ واري گُک مان جڏهن هلاڪو خان، سڪندر چنگيز، مدد پناڻ، محمود، اورنگزيب، هتئر، چرچل، رنجيت ۽ نادر وقت کان اڳ ۾ پيدا ٿي رهيا هئا تڏهن سنڌ لطيف، سچل، حمل، روحل، بيدل، بيڪس، خوش خير محمد، محمد فقير ڪتياڻ، بينگو فقير، تمر، وٿائي ۽ بودلي فقير جي ڪهڪشان سان درخشان بڻجي چڪي هئي. ڌارين ديسن جا پٽ ۽ ميدان جڏهن جنگين جا ميدان بڻيل هئا ۽ انهن جي وستين ۾ انساني ڪوپڙين جا مينار ٺهي ۽ جڙي رهيا هئا، تڏهن سنڌ پنهنجي وصال چراگاهن ۽ پرسڪون اوطاقن ۾ ساھ کڻي رهي هئي.

اهڙي ئي خوابن جي رنگ سان مشابھت رکندڙ سنڌ جي هڪ اهڙي ڳوٺ کي مان به سڃاڻان جنهن جا پيچرا دل جي رڳن وانگر اڄ به منهنجي سيني ۾ زنده آهن. جن مٿان ننڍپڻ ۾ رانديون ڪيڏندي ۽ ڊوڙندي مون پنهنجي ٻاروتڻ کي وڪ وڪ وساريو جنهن جي چوڌاري پيٺل ٽالهي، نم ۽ سرنهن جا وڻ، درويش جي ڪنڌ وانگيان پنهنجي مٿو جهڪائي صُبحن سان راز وٺيندا ۽ شامن سان سرگوشيون ڪندا هئا، جتي جا پيرسن لٺ جي ٽيڪ تي، حياتيءَ کي هٿي ڏيئي هلندا هئا ته ائين لڳندو هو جڻ مت جي ماکوڙي کي لڪڻ جي نوڪ سان رستي تان هٽائي رهيا آهن. جتي جا نوجوان پيرن سان واچوڙا ٻڏي پنهنجا ٿاڪ غيرت جي ڌاڪ سان محفوظ بنائيندا هئا، جتان جي انار جهڙي نار اوچتي لٿل جوين جي چور کي به سڳيءَ جي سُهي مُت ۾ ويڙهي ٻُنيءَ پويان ورائي جڏهن هلڻ لڳندي هئي ته هوڏي ۽ هنيلا ڳيرو پنهنجي پيرن هيٺان زمين نڪرندي محسوس ڪندا هئا ۽ جتي جُون جوانيون پرديسي پکين وانگيان انتظار ۽ اوسيئڙي جي لمحن کي چڱڻ لاءِ ماڳ ماڳ پنهنجي ڀاڳ کي ڳولينديون رهنديون هيون.

انهي طلسمي ڳوٺ جي ننڍاڪڙي صبح جو جڏهن گُڪڙ ڏس هڻندا هئا تڏهن زندگي کتن تان اُٿي، مال جي وٿائن، فصلن، واهن، ديرن ۾ ڏينهن جي روشني وانگي ٿلهجي ويندي هئي، مينهن جي ڪير جا ڳوها، چنڊ جو آواز ڏڪر جو ورلاپ، مال جي تنوار ۽ ڪچڙي ننڊ مان اٿيل ٻارن کي ڏنل لوليءَ جو سُڙ پاڻ ۾ ملي پوري ماحول کي ڪيف ۽ بيخوديءَ جي چادر ۾ ويڙهي ڇڏيندا هئا ۽ تڏهن محبت ۽ پائيچارو انهي نهج تي پهتل هو جتي ڳوٺ جا سمورا رهواسي هڪ ٻئي جي سينن ۾ ڌڙڪندا هئا، پير کان وٺي چوٽيءَ تائين ڪا به وچوٽي محسوس ڪانه ٿيندي هئي، ڳوٺ جو چڱو مڙس ڪو وڏيرو نه پر هڪ هر هاري سادو نيڪ شخص هو جنهن جي ڳالهه ٻين جي ساک کان به سگهاري هوندي هئي ۽ جڏهن هو فيصلا ڪندو هو ته سندس گفتن ۽ نقطن جو قدرست ڌاريا به ڪندا هئا. هو پنهنجن ڀائرن کان وڌيڪ، سؤٽن، ماروٽن ۽ ماساتن جو مان رکندو هو. مجال آهي جو ڪنهن جي چلهه ۾ ڪڏهن چڻنگ وسامي هجي، ڏينهن هجي يا رات، گرمي هجي

يا سردى. واء هجي يا مينهن. هي مڙهو مڙس هت ۾ لٺ جهلي حياتيءَ جي وهنوار کي ڪنهن به انصاف پسند خليفي وانگيان هلائيندو هيو جنهن ۾ سزا جي ڪٿي به گنجائش ڪونه هئي. جنهن پيار سار ۽ سنڀال جي جزا جا سڀئي دروازا کولي رکيا هئا. انهيءَ ڳوٺ ۾ پنهنجي ۽ ڌارئي. تنهنجي ۽ منهنجي وارو ويڳاڻپ سندو احساس ڪنهن به دل جي دروازي مٿان دستڪ ڏيئي نه سگهندو هو. ڳوٺ جو ڀرپور مڙس. انهيءَ کان اڳ ۾ جو جواني جو سنگ پڇي پاڻهي ڇڻڻ لڳي. نالي پٺي ۽ شاديءَ جي رسم ۾ دير برداشت نه ڪندو هو. جنهن سان پڳ ۽ پوتيءَ جو ڪُنڀيءَ جي نرملتا جهڙو تقدس سدائين برقرار هيو.

زندگيءَ جي تلاش ۾ نڪتل بلوچ پس منظر جو هڪ نوجوان ستن ڀائرن جي ننڍڙي قافلي سان ماڳ ۽ ڀاڳ جي تلاش ۾ جڏهن ڪنڊياري جي ويجهو ساهتي پڊن تي پهتو ته سندس زمانه شناس نگاهن. اُتان جي مٽيءَ ۾ ماءُ جي خوشبوءِ محسوس ڪئي ۽ پير کير جي ڪنڌ تي هنڌ وڇائي. صدين جي خانہ بدوش ۽ ٽڪل وجود کي گهر ۽ تر جي بنيادي ضرورت سان آراسته ڪيو مال جا ڌڻ ڪپائي فقط ڏهن پنڪن جي ڊيگهه جيتري زمين خريد ڪئي. گهر ٺاهڻ کان اڳ ۾ هن ڪوهه کوٽايو. دراوڙي بدن رکندڙ ستن ڀائرن ڪوڏرون کڻي هڪ دائري ۾ بيهي هڪڙي هوڏ ۽ ڪوڏ سان مٽيءَ ۾ لپا هڻڻ شروع ڪيا ته زمين پنهنجو سينو پاڻهي کولي کين اهڙو مٺو پاڻي اُچيو جنهن جهڙو منو جر سڄي تر ۾ موجود نه هيو.

جانيءَ جو تيل مڪي. شهپرن کي ڪوهستاني ڍڳن جي سڱن وانگي اُڀو بيهاري نرڙ تي ٽوپي رکي. اکين منجهه عشاقين جا شوق کڻي جڏهن ڳوٺ جا نوجوان گهر کان ٻاهر نڪرندا هئا ته ڪچي توڙي پڪي جون سڀئي پختيون زالون پنهنجي پيرن تي نه بيهي سگهنديون هيون مگر مجال آهي جو ڪڏهن اکين جي حياءُ، مائٽيءَ جي لحاظ ۽ خون جي شرافت جي پيرن ۾ جنبش آئي هجي. جتي ننڍي جي معنيٰ پيار ۽ وڏي جي معنيٰ عزت هوندي هئي. جتي ڀاڻج مامن. ڀائٽيون ڇاچن. پيئرون ڀائرن. مائرون پٽن جي عمر درازي واسطي صبح و شام دعائون گهرنديون هيون. جتي رکي ماني تي سڪي زندگي گذرندي هئي. کير وڪڻڻ بجاءِ پٽن کي پياريو ويندو هو. قرب جي ڪچهرين ۾ پيار محبت. غيرت ۽ عزت جا قصا شام ٿيڻ سان ئي شروع ٿي ويندا هئا ۽ ائين لڳندو هو ته جڙ هي ڳوٺ هن دنيا جو نه بلڪه ڪنهن اهڙي ننگريءَ جو حصو آهي. جتي جا ماڻهو نفرت. ڪروڙ. گلا. ڪپت جهڙن لفظن ۽ روين کان اهڙي طرح اڻ واقف هوندا هئا جيئن نئون ڄاول ٻار هن دنيا کان نا آشنا هوندو آهي.

اُهو ڳوٺ اُتي موجود هو مگر اُهو پير مرد چڱو مڙس. سندس ڇهه سادا ۽ ديوانا ڀائر اُتي ناهن رهيا. سندن خريد ڪيل زمينون اُتي آهن. مگر انهن ۾ پيار جا

فصل هاڻي نٿا ڦٽن، گهر اُتي ئي آهن مگر سندن دروازا هڪ ٻئي لاءِ بند ٿي چڪا آهن، رشتا ساڳيا ئي آهن مگر اُهي ساڃاهه کان خالي آهن، مڙسمن ۽ پکي اڄ به انهيءَ ڳوٺ جو رستو پلجي اچن ٿا مگر ساڻن سرگوشيون ڪندڙ اُهي وڻ ئي ناهن بچيا جيڪي هن ڳوٺ ۾ رهندڙ درويش صفت ماڻهن اڳيان سرسُجود رهندا هئا.

اڄ جڏهن مان يادن جي تڪيٽ وٺي حياتيءَ جا ٽيهه سال پوئتي ڇڏي آيل ماضيءَ جو سفر ڪريان ٿو ته سوچيان ٿو ڇا اسان جو ڳوٺ پنهنجن روين، قدرن ۽ اعليٰ انساني احساسن جي حوالن سميت هن ڌرتيءَ مٿان گم ٿي ويو آهي، يا سموري سنڌ گم ٿي ويئي آهي.

(روزانه ”عبرت“ حيدرآباد، 24 آڪٽوبر 2000ع)

نياڙ عشق

عشق کي آهي ڇو درپيش آوارگي!

انسان پنهنجي پُراسرار وجود جي حوالي سان انيڪ سوالن ۽ انهن جي بيشمار جوابن جي حصار ۾ رهندو پئي آيو آهي. سندس بدني بناوت کان وٺي خيالي ۽ احساساتي وجود تي جيڪي تجربا ۽ مشاهدا ٿيندا رهيا آهن، انهن هن سماجي جيو کي اڳ کان به وڌيڪ منجهائيندڙ ۽ پُرتجسس بنائي ڇڏيو آهي. سماجي سائنسدانن اڳيان سماجي جانور ديني عالمن وٽ اشرف المخلوقات، صوفين وٽ خدا جي پرتوي، عزازيل اڳيان فتنن جي سامان طور سڃاتو ويندڙ هي انسان، جوابن جي گنجائش ۾ ايترو ته وسيع ۽ اڻ کُٽ آهي جو اُن کي ڪنهن هڪ مقرر ليکي اندر محدود ڪرڻ يا اُن کي ڪا هڪڙي معنيٰ ڏيڻ يقينن ممڪنات جي امڪانن ۾ نٿي اچي. پر ايترو ضرور ٿيو آهي جو هُو پنهنجي فطري تقاضائن جي آڌار تي تبديل ٿيندڙ جبلتن ۽ عادتن جي ڪري وڌيڪ واضح ۽ نمايان ٿيندو رهيو آهي. مگر ساڳئي وقت سندس ذات جي حل لاءِ درڪار سوال مسلسل ۽ لاڳيتي ضرببان واري حساب جي اصول تحت وڌندا ئي رهن ٿا.

پنهنجي وجود جي پيڊ ۽ چيد لهڻ لاءِ دنيا جي ڪافي ماڻهن، حياتيءَ جا سڀئي لازمي ڪاروبار ۽ وهنوار پئي، پويان ورائي، ڌيان ۽ گيان جي غفائن ۾ گم ٿيندا رهيا. ڪي ترڪ دنيا جي فلسفي تحت جوڳي ۽ پڪشو بنجندا رهيا. ڪي ڏڪر ۽ فڪر جي چڪر ۾ زندگيءَ کي تسبيح جي ڊائن ۾ ڳوليندا رهيا ته ڪي وري آسماني صحيفن ۾ انساني انت ۽ اُن جي انجام جي تلاش ۾ رهيا ۽ اهڙي طرح انهن سڀني پنهنجي مرضي جا جواب، پنهنجن چونڊيل علمن ۽ شعبن ۾ ڳوليا ۽ انهن جو اظهار ڪندا رهيا. سندن انهن اڻ ڳڻ سوالن ۽ جوابن تي ٻڌل، اڄ دنيا ۾ موجود ڪروڙين ڪتاب انسان کي وڌيڪ ۽ پُراسرار بنائي رهيا آهن ۽ سندس وجود ۾ موجود دلچسپي جو ڪوانٽ ۽ انجام اڃان به ڏسڻ ۾ نٿو اچي، توڻي جو انساني وجود جا حيرت ڪڍا، ٽاڪ ڊر ٽاڪ ڪُلندا رهن ٿا.

انهيءَ ڳالهه کي چڱي طرح سمجهندي ته انسان جي انت ۽ بحر جي خبر لهڻ مون لاءِ به ايترو ئي ڏکيو آهي جيترو منهنجي دؤر ۽ اُن کان اڳ جي دؤر جي ماڻهن لاءِ ڏکيو ۽ دشوار رهندو پئي آيو آهي ۽ مان اهو به هرگز نه چاهيندس ته پنهنجي ڪالم ۾ ماڻهوءَ جي ذات کي، ”بريڪيٽ“ ۾ بند ڪريان، ڇو ته بنيادي طور تي

منهنجو واسطو انهن ماڻهن جي قبيلي سان آهي، جيڪي برسات جون ٿڌيون ڳڻڻ
 ۾ ويساهه نه رکندا آهن، بلڪ انهن جي لمس ۾ حل ٿيندڙ احساسن جي چادر اوڙهي
 دنيا جا انڊلني رنگ ڏسڻ چاهيندا آهن. انساني بدن بجاءِ اُن جي دلفريب ۽
 حُسنڪ وجود ۾ ويساهه رکندا آهن. انسان جي اندر ۾ جڙيل اوطاقتن منجهه پيار جا
 تاڪيا پٿاري وصال جي هندون ۾ جهولي، تازيءَ جي مدهوشيءَ ۾ خواب اُٿيندا
 آهن. حياتيءَ کي جنجال زندگي بجاءِ رنگين موسمن ۽ پل پل بدلجندڙ رتجڳن جو
 باغ تصور ڪندا آهن. جتي چاندني جي حرر ۾ خوشبوئن جهڙيون دوشيڙائون،
 جوان بدن مٿان ڪنول جا آنچل ويڙهي، هجر جي ساعتن کي انتظار جي سڳي
 سان سبي. محبتن جي عظمتن جا نوان داستان جوڙينديون آهن ۽ يقينن منهنجو
 واسطو ماڻهن جي انهيءَ قبيلي سان آهي، جن انسان جي پهرين معنيٰ عشق ۽
 آخري معنيٰ به عشق ئي ٻڌائي آهي.

انسان، پنهنجي وجود ۾ موجود بي چيني ۽ اضطراب جي ڪرهي کي سانت
 ۽ سُڪون جي جهوڪ مٿان تڏهن ئي هُڻائي سگهي ٿو جڏهن عشق جي مُهار
 سندس ڪارائين ۾ قابو پڌل هوندي ۽ اهو تڏهن ممڪن آهي جڏهن هو ڪتابن
 جي مقرر ڪيل ضابطن ۽ قانئن بجاءِ پاڻ کي فطرت جي اتل اصولن جي آڌار تي
 چڙي ۽ پوءِ ڏسي ته عشق جي آوارگي، کيس دنيا جي رانديڪي سان ڪيئن ٿي
 ريجھائي ۽ پرچائي.

عشق جي بيگاهه آمد، هن ڪائنات ۾ اڄ ڏينهن تائين جنهن جو به در
 کڙڪايو آهي، اُن کان پنهنجو گهر ڇڏايو آ، ڇو ته عشق جي آوارگيءَ کي ڪڏهن به
 ديوارون راس ناهن اينديون ڇو ته سُمهڻ جا سانگ ته سدائين سڌڙيا ڪندا آهن،
 تڏهن ته انهيءَ محبت جي ازلي اصول واري پڙاڏي کي ڀٽائي به شدت سان محسوس
 ڪندي چيو هو:

سدائتي منڍ ڪا، بک نه باسي ڪا،
 جيھي تھي ذات جي، جنبش ناھي جا،
 مون سين ھلي سا، جا جي؛ مون نه ڪري

عشق جي پُڪار جي آڌار تي گهران، گهڙو کڻي نڪرندڙ سھڻيءَ جي نظر
 خراب ڪانه هئي جو هُن کي درياهه جي دادلائپ ۽ مستي ڏسڻ ۾ نه آئي هوندي، پر
 وصال جي وشال چادر اوڙهڻ جي شوق ۾، درياءُ جا ڌڙڪا ڏيندڙ وهڪرا ۽ ويرون
 کيس ليڪا نظر آيون هيون. مينهار جي سيني مٿان سِر رکي سمهڻ جي آرزوءَ ۾ هُن
 اوسيٽري جي ڪڪن سان جوڙيل غوراب موت جي ڪُن ۾ لاهي ڇڏيو ۽ هڪ پل لاءِ
 به اهو نه سوچيو ته حياتي کي عشق جي حوالن کانسواءِ ڪي ٻيون معنائون به آهن،
 ۽ اُهي ٻيون معنائون سُنئيءَ کي به ته نظر ڪونه آيون هيون، جڏهن هن راهه ۾ ايندڙ

روھ جي تيز چيندڙ پٿرن کي پير جي پٽيءَ سان پور پور ڪري اڳتي وڌندي چيو هو ته: اڳيان ٽڪر تر، مٿان روھ رتيون ٿئين!

عشق جو اهو ڪهڙو احساس آهي جيڪو شبنمي بدن رکندڙ شفق جهڙين ڪنول مثل چوڪرين جي سينن منجهه ڪيهر شينهن جهڙي دل ڌڙڪائي ٿو ۽ اُهي سڀئي لڳ لاڳاپا لاهي درياهه جي پيٽ ۾ دل جا ڏڪان کولين ٿا، جبلن جي جاڙ سان مٿو ٽڪرائي، لهوءَ جي نرم گلابي رنگ سان وفا جا داستان لکن ٿيون. سياري جي غرق ڪندڙ برف جهڙين راتين ۾، شوق جا شاميانا اوڙهي، ڪاپار ۾ لهندڙ ڪهاڙين سان همڪنار ٿين ٿيون، سهيلين جا سمورا سانگ ڇڏي يار جي پار وارين هوائن سان ٻڪجي وڃن ٿيون، فقط هڪڙي واعدي جي آڌار تي ساري ڄمار اڪثرين ۾ اوسيٽري جا ديب جلائين ٿيون ۽ اجنبِي هوائن جي دستڪ تي، ڊيل جيان ڊوڙي دروازن جا بند تاڪ کولين ٿيون، سيندَ تي ڏنل سُڪن کي پاڻڻ واسطي ڏکن جو ڏيهه وسائن ٿيون، انهيءَ احساس ۽ عمل جو نالو عشق کانسواءِ ٻيو ڪهڙو ٿي سگهي ٿو. اهو عشق ئي هيو جنهن مڪران جي بلوچ شهزادي پنهنوءَ کان محمد ڌوبي جي گهاٽ تي ڪپڙا ڌاريا، ميهار کان پنهنجي بدن جون ٿارون ڪپرائي سڄي ٺهرائي، فرهاد ڇيڙي سان جبل جي وجود ۾ جهير ڏنا، راڻي ڪاڪ محل جي پيد کي وڪ وڪ تي نروار ڪيو ۽ اهو يقيناً عشق ئي هو جنهن عاشقن جي امام مجنوءَ کي ليلي جون رڌون چارايون ۽ جنهن سموري صحرا کي پيرن جي دزبنائي ڇڏيو.

عشق جي عظيم مان ۽ مُلهه جو اندازو ٻلي شاهه کان وڌيڪ ڪنهن کي هوندو جنهن حياتيءَ جي اسرارن کي پيرن ۾ ٻڌل گهنگرهوءَ جي ساز ۾ ڳوليو. عشق جو نصاب، لطيف جي ڪتاب ۾ ملي ٿو جنهن مٿن ۾ مٿو وجهي ڪائنات جي انيڪ سُرن کي ذات جي آڱرين ۾ ويڙهيو ۽ انهن اڻ ڳڻ انسانن جو ڪهڙو ذڪر ڪجي جن چاهت جي فرض جي اداڻگيءَ ۾ مقتل جي ڪاروبار کي زندگين جي وهنوار سان عروج تي پهچايو.

عشق جي پيرن جا نشان حُسن جي سبز زارن کان شروع ٿي، اُتي ئي ختم ٿين ٿا. جڏهن ته عاشقن جو سفر يار جي هنج کان شروع ٿئي ٿو ۽ دار جي در تي پهچي ٿو. اهو سفر ڪڏهن به ختم نٿو ٿئي، اهو سفر جيڪڏهن ختم ٿئي ها ته انسان کي فقط هڪڙي معنيٰ هجي ها ۽ اُها معنيٰ هڪ سماجي جيو کان مٿي نٿي بيهي، پر موسمن جي دلفريبين، رنگن جي ڪومل احساسن، حُسن جي ختم نه ٿيندڙ معنائن، فطرت جي پهلوءَ ۾ ويڙهيل رازن، محبويائن جي ڪارين ڪجلين اڪثرين، ڳاڙهن ڳلن جي پڌر تي ڦٽندڙ باڪن، هرڻيءَ جو گمان رکندڙ ڪمان جهڙين چيلهن، الڙي اڀري ايندڙ بادلن جهڙن وارن جي حُسناڪين ۾ مبتلا ماڻهن جا اُهي قبيلا، جن جي

ڊمر سان دنيا ۾ دلبريون قائم آهن ۽ اُهي انسان ئي هن دنيا جي خوبصورتي ۽ قدرت جي عظمت جا امين ۽ رکوال آهن.

ماڻهو جڏهن گهوڙي جي پيرواهه وڪ وانگر، جوانيءَ جي سرحد ۾ پير پائي ٿو تڏهن حيرانگيءَ ۽ ديوانگيءَ جا رُٿَ کيس اهڙي سرزمين مٿان لاهين ٿا، جتي تڪميل جي جستجو ۾ هو مڪمل ٿيڻ بجاءِ هر نئين سچ پاڻ کي اڏورو ۽ اڃارو محسوس ڪري ٿو انهيءَ تڪميل ۽ پاڻ کي مڪمل بنائڻ جي جستجو ۾ اڃ انهيءَ انسان هن سموري دنيا جو پورو نقشو تبديل ڪري ڇڏيو آهي. مگر سندس وجود اڃا به اڏورو اڃان به ڪوڪلو بنجندو ٿو وڃي، ڇو ته عشق کي تڪميل ڪڏهن به ميسر ناهي ٿيندي ڇو ته اهو معاملو سنئون سنڌو دل جو معاملو آهي ۽ دل جا معاملو عشق ۽ آوارگيءَ سان ئي نبيرجن ٿا.

عشق جي عمر، حُسن جيتري تصور ڪئي وڃي ٿي، وجود زن سان مشروط ڪائنات جا سڀئي رنگ، عشق جي آرسِيءَ ۾ چٽا ڏسي سگهجن ٿا ۽ حُسن و عشق جا اهي مڙئي داستان جيڪي ڪتابن ۾ اسان کي ملن ٿا، انهن جا سرا، ماڻهوءَ جي وجود ۾ موجود انهيءَ آوارگيءَ جي بدولت لکيا ويا آهن. جيڪا مٽڪڻ کان وٺي مقتلن تائين، پُرسڪون ۽ محفوظ محلاتن کان پُر خطر پيچرن ۽ صحرائن تائين ڦهليل آهي ۽ مان انهيءَ آوارگيءَ کي سلام پيش ڪريان ٿو جنهن کان بچڻ لاءِ دنيا جا سمورا زاهد، دنيا جي سمورن رندن کي نصيحتون ڪندا آهن.

(روزانه ”عبرت“ حيدرآباد، 26 آگسٽ 2000ع)

سورث محبت جي تلاش ۾ نڪتل چوڪري!

You love the truth?

I have never said one wrong word about you or your family.

I have never lied about you.

If anything was to happen to me, you are responsible for my brothers, look after them, you owe me that, for all that you have done to me, like a pay back, or forgiveness pay, Look after them, because you lied about me, because you mistreated me, because you destroyed me.

ترجمو: (چا تون سچ ٻڌي سگهندين؟)

مون تولاءِ يا تنهنجي گهر وارن لاءِ ڪڏهن ۽ ڪجهه به غلط يا ڪوڙ ناهي ڳالهايو!

مون تولاءِ ڪڏهن به خراب ناهي ڳالهايو!

جيڪڏهن مون سان ڪجهه به غلط ٿيندو ته اُن جو ذميوار تون هوندين، منهنجي ڀائرن جي ذميواري (سار سنڀال) تومتان ايندي، مون سان جيڪو به ٿيندو اُن جو لهڻو توکي ڏيڻو پوندو اهو ڪفارو هوندو ته تون انهن (منهنجن ڀائرن) جو خيال رکين، چو ته تومون لاءِ ”ڪوڙ“ غلط ڳالهايو چو ته تون مون سان غلط هلئين چو ته تومون کي تباھ ڪيو!

اها هن جي آخري اي-ميل هئي جيڪا هُن پنهنجي گهر واري ڊاڪٽر سريش کي اماڻي هئي، ڊاڪٽر سريش جنهن سان هن پيار جي شادي ڪئي هئي، سريش جيڪو سندس ذات وارو هو، مائٽ هو هُن ڪنهن ويجهي عزيز سان شادي نه ڪرڻ واري هندو ڌرم جي ضابطي ۽ مائٽن جي مرضيءَ کي پنهنجي ۽ سريش جي پيار جي وچ ۾ حائل ٿيڻ نه ڏنو ۽ هن سريش سان شادي ڪري ڇڏي، هن نه پئي ڄاتو ته هو ڇا ڪرڻ پئي وڃي، اهائي نه، ڪوبه پيار ڪرڻ وارو انسان ۽

جيڪڏهن اُها چوڪري هجي ته اها فقط پيار ڪندي آهي ۽ هن به اهوئي ڪيو. هن سريش سان پيار ڪيو شادي ڪئي ۽ پوءِ ٿورن ڏينهن ۾ لڙڪ بڻجي پنهنجي امڙ ۽ مامن جي ڳل تان ڳڙي پئي. تي اپريل 2009 جي ڏان هن لاءِ لکي ٿي ”ورلڊ سنڌي ڪانگريس جي سرگرم اڳواڻ ڊاڪٽر سورث لوهائو جون آخري رسمون ڪالي روڊ حيدرآباد جي شمشان گهاٽ ۾ مائٽن ۽ دوستن جي سڏڪن سان ادا ڪيون ويون. اخبار وڌيڪ لکي ٿي ته جمعي جي ڏينهن صبح جو سندس والد ۽ ڀائر هن جو مڙهه لنڊن کان ڪراچي ۽ بعد ۾ حيدرآباد ڪڍائي آيا، جتي پهريائين کيس پنهنجي نانا ڊي ايم لوهائي، ماءُ ڪملا ديوي ۽ مامن ڊاڪٽر اشوٿاما، اندرجيت، اشوڪ ڪمار ۽ راج ڪمار جي گهر هيپي هومز ۾ آندو ويو جتي ٿوري دير ترسٽ کان پوءِ سندس جنازو عبدالله ٽائون ۾ رهندڙ سندس ڀاءُ جي گهر ڪجي آيو ۽ جنهن بعد کيس آخري رسمن لاءِ ڪالي روڊ جي شمشاد گهاٽ پهچايو ويو.

دل جي شمشان گهاٽ کان وٺي ڪالي روڊ جي شمشان گهاٽ تائين ساڻس گڏ ڊاڪٽر سريش ڪمار ڪونه هو. سريش جنهن سان هن پيار ڪيو هو جنهن لاءِ هن ڌرم جي سخت ديوار اورانگي ميهار سان سهڻي جي پيار کي پئي درجي تي آڻي بيهاريو هو. اهو سريش ڪٿي هو؟ هاڻي سورث کي ان ڳالهه سان ڪوبه سروڪار نه هئو. سورث لنڊن ۾ سامهون ايندڙ انتهائي تيز رفتار ترين اڳيان پاڻ کي ڦٽو ڪري سريش کي موڪليل آخري اي ميل کان پوءِ هڪڙو ٻيو خاموش پيغام موڪليو جيڪو هنن ستن کان گهڻو مختلف نتوڻي سگهي ته:

سريش! هي دنيا توکي آئي ”بيوفا دل جون سڀئي ڌڙڪڻون توکي مبارڪ! نيون موسمون ۽ انهن ۾ تڙندڙ سڀئي گل توکي مبارڪ! تون ۽ تنهنجي دنيا منهنجي لاءِ ناهن، مان توکي پنهنجي پيار ۽ پاڻ کي تنهنجي بيوفائي مان آزاد ڪريان ٿي، پئي جنم تائين خدا حافظ، پرياد رک! مان پئي جنم ۾ به سورث جي ئي روپ ۾ پيدا ٿيندس پر تون سريش نه هوندين، مان پنهنجن خوابن سان گڏ

پنهنجي مامن وٽ موتي ٿي وڃان، جن جي ڪلهن تي چڙهي مان
ڪلاڪن جا ڪلاڪ رانديون ڪندي هئس. انهن جا ڪلهه اڄ به
منهنجو انتظار ڪن ٿا.“

اهڙو ئي ڪجهه سوچي سورٺ پاڻ کي ريل اڳيان ائين ئي ڦٽو
ڪيو جيئن هن سریش اڳيان پنهنجي دل ڦٽو ڪئي هئي، ريل به
اهوئي ڪجهه ڪيو سندس جسم کي ائين چڙهي اڳيان هلي ويئي
جيئن سریش سندس دل کي لتاڙي اڳيان گذري ويو هو. تيز رفتار ترين
۽ بيوفا سریش ۾ ڪيڏي نه هڪجهڙائي نظر اچي ٿي، ٻيئي بي حس!
ٻيئي بي جان! ٻيئي سفاڪ، ٻيئي بي رحم ۽ ٻيئي پيار کان خالي! ريل
۽ بيوفا ماڻهوءَ جي اڳيان ڪابه شيءِ سلامت رهي نٿي سگهي، اهو
سورٺ چڱي طرح ڄاتو پئس. اهوئي سبب هو جو هن پنهنجي لاءِ
پهرئين سریش ۽ پوءِ تيز رفتار ترين جي چونڊ ڪئي. سریش سندس
دل توڙي اڳيان وڌي ويو ۽ ترين سندس جسم کي ٽڪڙا ٽڪڙا ڪري
اڳيان وڌي وئي، سورٺ جي جسم کي زندگيءَ کان ڌار ڪندڙ ترين ۽
سندس دل کي خوابن کان ڌار ڪندڙ سریش ۾ واقعي به ڪيتري نه
هڪجهڙائي آهي!!

سورٺ بابت ڊان اخبار وڌيڪ لکي ٿي ”سورٺ ڊاڪٽر لکومل
لوهاڻي ۽ ڪملا ديويءَ جي گهر ۾ 27 سال اڳ، ميرپوربٺوري ۾ جنم
ورتو. ٻه درجا ميرپوربٺوري ۾ ئي پڙهي ۽ بعد ۾ پنهنجي پريوار سان گڏ
حيدرآباد لڏي آئي ۽ ستن سالن جي عمر تائين اُتي ئي رهي، جنهن
بعد هو پنهنجي پيءُ ڊاڪٽر لکومل لوهاڻي سان گڏ لنڊن هلي آئي
جتي هن پنهنجي تعليم مڪمل ڪئي. سندس پيءُ جيڪو ورلڊ
سنڌي ڪانگريس جو سيڪريٽري جنرل هو، انهيءَ نسبت سان هو
پڻ ساڳئي پليٽ فارم تان سرگرم ڪردار ادا ڪندي رهي، لنڊن ۾ هن
هڪ ناليواري دوائن جي ڪمپنيءَ لاءِ پڻ ڪم ڪيو جنهن بعد هن
ڪنگ ڪاليج يونيورسٽيءَ مان فارميسيءَ ۾ ماسٽرس مڪمل
ڪئي.

اهو هو ڊاڪٽر سورٺ لوهاڻو جو مختصر پروفائيل جيڪو ڊان
اخبار سندس تصوير سان گڏ 3 اپريل 2009 واري ايڊيشن ۾ شايع

ڪيو هو. پر هڪ پروفائيل اهڙو به آهي جيڪو سندس مامو ڊاڪٽر اشوٿاما مونڪي ٻڌائي ٿو اشوٿاما جديد سنڌي نظم جي بانيڪار شاعرن مان هڪ آهي، هو ٻڌائي ٿو.

”سورٿ ننڍي هوندي کان ئي سليطي ۽ ذهين هئي، سندس دل پيار ۽ جستجو جي جذبي سان ڀريل هئي، هو ماءُ ۽ پيءُ جي وچ واري مفاصلي ۾ سموري حياتي اڪيلي ڊوڙندي رهي، هو حيدرآباد ۾ رهندڙ ماءُ ۽ لنڊن ۾ رهندڙ پنهنجي پيءُ جي وچ ۾ ڊوڙندي ڊوڙندي جڏهن ٽڪجي پئي ته هن ڊاڪٽر سریش ۾ پناهه ورتي ۽ ساڻس شادي ڪري ڇڏي، ٽنڊي محمد خان ۾ رهندڙ ڊاڪٽر گل جو پٽ ڊاڪٽر سریش جيڪو سندس ذات وارو ۽ عزيز هو پنهنجن ۾ شادي نه ڪرڻ واري ڌرمي ضابطي کي خاطر ۾ نه آڻيندي هن سریش جو منگل سوتر پنهنجي نازڪ ڳچي ۾ پاتو ۽ جڏهن سریش ساڻس بيوفائي ڪري ڇهه مهينا اڳ ٻي شادي ڪئي ته هن سریش کان ئي نه، سندس دنيا کان به پري هلي وڃڻ جو فيصلو ڪيو ۽ ڪجهه ڏينهن اڳ اوچتو حيدرآباد اچي هڪ هوٽل ۾ رات رهي پئي، هن حيدرآباد ۾ اچڻ جو ڪنهن کي به اطلاع نه ڪيو هو، ان رات هن هوٽل ۾ خودڪشيءَ جي ڪوشش به ڪئي مگر پنهنجي مامي (ڊاڪٽر اشوٿاما) جي وقت تي پهچڻ ۽ مداخلت ڪرڻ جي نتيجي ۾ هو بچي ويئي ۽ واپس لنڊن هلي ويئي، مگر اصل ۾ هن مرڻ جو فيصلو تڏهن ئي ڪري ڇڏيو هو، جڏهن ڊاڪٽر سریش ساڻس بيوفائي ڪئي هئي، سورٿ سان شادي ڪرڻ کانپوءِ سریش وٽ اخلاقي طور تي ٻي شادي ڪرڻ جو ڪوبه جواز نه هو، مگر هن اخلاقي قدرن، سماجي بندڻن، پيار جي واعدن ۽ سورٿ جي وفائن جي سڀني ورقن مٿان پنهنجي اندر جي ڪاري مس هاري هر اکر ۽ هر احساس کي مٽائي ڇڏيو ۽....“

۽ پوءِ ڊاڪٽر اشوٿاما وڌيڪ ڪجهه به ٻڌائي نه سگهيو اوجاڳن ۽ لڙڪن جي انگاس تي تنگيل سندس اکين ۾ اڀري ايندڙ ڏک کي مان وڌيڪ ڏسي نه سگهيس ۽ هٿ کڻي الله کان دعا گهريم ته:

”اي الله! پنهنجي دنيا کي اهڙو بناءِ جنهن ۾ سورٿ جهڙا گلاب سریش جي هٿن کان محفوظ رهي سگهن! آمين!!!!

بخشش! منهنجو دوست

اسان ٻيئي مان ۽ بخشش ٿوري فرق سان هڪ جيڏا آهيون. طبعي عمرين ۾ ٻن تن سالن جو فرق ضرور هوندو پر شعوري عمر هڪ جيتري ئي هوندي. نه رڳو ايترو پر هڪ ئي شهر ۾ پڙهندي لکندي، گهمندي ڦرندي وڏا ٿياسين، ساڳيا دوست، ساڳيون موسمون ۽ ساڳيا پنڌ هئڻ ڪري دردن ۾ به هڪ جهڙائي ايندي ويئي ته خواب پڻ ڌري گهٽ ساڳيا ٿيندا ويا. پر هڪ خوبي منجهس اهڙي آهي ڄامون ۾ ڳولي نه لپندي ۽ اها آهي مستقل مزاجي.

بخشش شاعرن واري دنيا ۾ رهندي به پنهنجي لاءِ هڪ الڳ جهان جوڙي رکيو آهي. جنهن ۾ سندس دل جون سموريون موسمون سرست موجود نظر اينديون، سندس ذات جو ڪتاب انيڪ ورقن ۽ عنوانن تي ٻڌل آهي، جنهن ۾ شاعري صداڪاري ساز آواز دوستيون، دليريون، خواب، خيال ۽ موهن در موهن مستين جا باب رقم ٿيل آهن ۽ جنهن جي ذات ايتري حسناڪ ۽ رنگين رمن م ويڙهيل هجي، ان جي ذات جو چيڏ ڪرڻ ڏکيو ٿي نه ناممڪن هجي ٿو.

قربت ۾ پورو پنو پنهنجي ذات ۽ ڏانءَ ۾ ماڻهي نٿو ماڻي! مان سدائين بخشش کي حيرانگي ۽ تجسس جي نگاهه سان ڏٺو آهي، ۽ اهو سمجهڻ لاءِ بيتاب رهيو آهيان ته هي هڪ جسي ۾ قيد فرد واحد هڪ ئي وقت ايتري سارن ماڻهن جي زندگي ڪيئن ٿو جيئي! هڪ شاعر کان وٺي هڪ صداڪار تائين، هڪ صحافي کان وٺي هڪ فنڪار تائين، بخشش هڪ ذات جي ممڪن سڀني خوبين جي گهڻو ٿي ويجهو نظر ايندو آهي. اهي سڀ شوق ۽ حق هون ڪنهن به خفگيءَ کان سواءِ ڪري ٿو. هون زندگيءَ جا سمورا ڪم محبت سان ڪري ٿو شاعري کان وٺي ”شڪار“ تائين، سندس هر ڪم ۾ سليقو ۽ صفائي نظر ايندي.

ٿورن ماڻهن کي خبر هوندي ته بخشش مهراڻوي جي شناختي
 ڪارڊ تي محمد بخش مهر لکيل آهي ۽ سندس ولديت واري خاني ۾
 فقير محمد رحيم مهر لکيل آهي. فقير محمد رحيم مهر جنهن
 سانگهڙ جي دم ورتل ڦڦڙن ۾ شعور جو ساهه ڦوڪيو بخشش کي ٻيون
 به نسبتون آهن، ۽ اُهي سڀ جون سڀ عزت ڀريون آهن. هن دؤر جو
 پنهنجو خوبصورت شاعر ۽ هروجه حسين انسان سائين معصوم
 سانگهڙائي سندس مڳو سوٽ ۽ منهنجو استاد ۽ سنڌ جو سدا ڏاهو
 شخص سائين الهه ورايو پهتو سندس مامو ٿئي. انهن سمورين نسبتن
 خوبصورتين ۽ خوبين وارو بخشش منهنجو دوست آهي ۽ مونکي
 سدائين پنهنجي سائس انهيءَ نسبت تي فخر رهندو.
 ۽ هاڻي جڏهن سندس شاعريءَ جو پهريون مجموعو اسان جي
 هٿن ۾ آهي. تڏهن اچو ته گڏجي سندس خيالن جي دنيا جا دلڪش ۽
 دلپذير منظر ڏسون ۽ خير انگين جي حدن کي چڙهي واپس اچون.
 (29_10_2010)

ساوڻ فقير جي بيتن جمڙي هڪ بيچئن سفر جو پروفائيل

اڄ کان تقريباً تيه ورهيه اڳ، جڏهن اسان جو مختصر ڪٽنب، هڪڙي قافلي جي صورت ۾ ڳوٺ حاجي خان گويانگ کان، بنگل خان جي سرواڻيءَ ۾ فجر ويل اچي ڏيري (دربيلي) جي ننڍڙي ريلوي اسٽيشن تي پنهنجي مختصر سامان زيسٽ سان اچي پهتو هو تڏهن مان ۽ منهنجي ڍل عجيب امڪانن، وسوسن ۽ اندازن جي ختم نه ٿيندڙ گهيرن ۾ مبتلا هئاسين. سانگهڙ ڪٿي آهي، هي شهر ڪيئن هوندو اتي ڪير ۽ ڪهڙا ماڻهو هوندا؟ اهي ۽ ان جهڙا ٻيا سوين سوال پل کن ۾ ذهن ۾ وري وري آيا ٿي، جڏهن ته جواب ۾ فقط دل جي اها اداسائي پڙاڏو بڻجي سامهون آئي ٿي. جيڪا اباڻن پڏن کي ڇڏڻ جي نتيجي ۾ پيدا ٿي هئي. انهيءَ وقت ۾ بسون ۽ ويگنون وغيره ايڏي ڪثرت سان ڪونه هلنديون هيون ۽ آمدرفت توڻي سفر جو واحد ۽ وڏو وسيلو انگريزن جي دؤر جي اها ريل گاڏي هئي، جنهن کي انهيءَ دور جا ماڻهو فيڊر گاڏي جي نالي سان سڃاڻندا هئا. فيڊر گاڏي جيڪا پنهنجن قديم آدابن ۽ عادتن جي ڪري جڳ مشهور هئي، تنهن کي مون ۽ اسان جي اڪثر گهر ياتين پهريون دفعو انهيءَ ڏينهن ڏٺو.

اصل ۾ اسان، جن جي وڏڙن، اڃاتن ديسن کان صدين جو سفر ڪري ويهين صديءَ جي شروعات ۾ اچي ڪنڊياري جي ويجهو پنهنجي سفر کي ختم ڪري مستقل سڪونت اختيار ڪئي هئي، مال وند ماڻهو هئاسين. سماجي زندگيءَ جو گهيرو سؤتن ۽ پڦاٽن کان شروع ٿي ماساتن ۽ ماروٽن تي ختم پئي ٿيو. دنيا ۾ اُتي ويٺيءَ مان مراد مال جهنگ ڪاهي وڃڻ ۽ شام جو واپس موٽي اچڻ هو. اُپريءَ جو فڪر لٽيءَ تائين ختم ٿي ويندو هو. سمورو ويڙهو جيڪو چئن گهرن تي مشتمل هو انهيءَ جو چڱو مڙس حاجي خان گويانگ هو جيڪو جڏهن ڪنهن ٻئي مٿان ويهي، لٽ جو هڪ سِر وڌندڙ ۾ ڏيئي، ڪا ڳالهه ويچاريندو هو ته ايئن محسوس ٿيندو هو جڏهن ازل ۽ ابد جا سمورا عڪس سندس چهر تي رقصان آهن. انهيءَ حاجي خان گويانگ کي سلامت پنج پٽ هئا. سڀني کان وڏو حسين بخش. انهيءَ کان پوءِ ترتيب ۾ حيات خان، محمد صالح، عبداللطيف ۽ بنگل خان، جن لاءِ مشهور هو ته اهڙا پٽ وري ڪا ماءُ ورلي ڇڻي. حسين بخش اُٺ جي مهارت ۾

ڪنھي ته پيريءَ تائين انهيءَ سان نڀائيندو رهيو. حيات خان هڪ هٿ ۾ هر ۽ ٻئي ۾ ڪهاڙي سنڀالي ته عمر پڙ انهيءَ سان ساٿ نڀائيندو رهيو. انهيءَ کان ننڍي محمد صالح ڪتاب ۾ جهان جا سمورا راز و رموز ڳولي لڌا ته پڙهڻ ۽ پڙهائڻ ۾ وڏي عزت پري ماڳ تي رسيو. جنهن بعد عبداللطيف پرائمري استاد جي اصل مفهوم کي پنهنجي ڪردار فرض شناسي ۽ پاڻ اربڻ جي حوالي سان جيڪا معنيٰ ۽ مفهوم بخشيو سو ٻئي ڪنهن جي وس جي ڳالهه ڪئي: ۽ اهڙيءَ طرح آخر ۾ بنگل خان ”الف“ کان اڳتي پڙهڻ فضول تصور ڪندي ڳوٺ جي نگراني ۽ رهبريءَ جو جيڪو فرض پنهنجن ڪلهن تي کنيو انهيءَ جو ٻيو ڪو مثال ڳولڻ بي شڪ ثابت ٿيندو. اهڙيءَ طرح انهن پنجن ڀائرن زندگيءَ جي ڪاروهنوار کي هلائڻ لاءِ غير اعلائي طور تي مختلف ذميوارين پنهنجن پنهنجن ڪلهن تي کنيون. منجهانن محمد صالح جيڪو بعد ۾ هاءِ اسڪول استاد جي حيثيت سان سانگهڙ بدلي ٿي آيو تنهن اتي سخت محنت، سچائي ۽ اوجاڳن جي قيمت ڏيئي، هڪ ننڍڙو گهر اڏيو جنهن جي هيڪلائيءَ کي ختم ڪرڻ لاءِ هن ڳوٺ پنهنجي پاءُ بنگل خان کي تار اماڻي ته سندس آڪهه کي سانگهڙ وٺي اچي ۽ اهڙيءَ طرح، اسان پنهنجو ٻاروٽڻ ۽ اڌ ۾ ڇڏيل رانديون، ڳوٺ ۾ وساري هڪ ننڍڙي قافلي جي صورت ۾ ڪنڊياري جي بهراڙيءَ کان سانگهڙ جي شهر لاءِ روانا ٿياسين.

تيهه سال اڳ ڪيل انهيءَ سفر سان منهنجون عجيب يادون وابسته آهن. غريب قافلي جو اهو عجيب سفر، مان زندگيءَ ۾ ڪڏهن به وساري نٿو سگهان، جنهن ۾ شامل ڪجهه مسافر هاڻي هن دنيا ۾ ناهن رهيا، جن جي جدائيءَ جي باري ۾ جڏهن به سوچيندو آهيان ته حياتيءَ جي بي ثباتيءَ تي يقين اچي ويندو آهي. سو ڳالهه پئي ڪير، سانگهڙ ڏانهن سفر جي. اهڙي شهر ڏانهن سفر، جنهن جو نالو ڪجهه ئي وقت اڳ ۾ ٻڌو هو. اهڙيءَ طرح اسان جي قافلي جي رواني ٿيڻ سان ڳوٺ جون هوائون ۽ ٻيڙيون عورتون گڏجي رنيون هيون، جن سان روئڻ ۾ وڻن به ساٿ ڏنو هو. اهڙيءَ طرح ڏيري جي ننڍڙي اسٽيشن تي انتظار جون گهڙيون انهيءَ وقت پڄاڻيءَ تي پهتيون، جڏهن ڪنڊياري جي پاسي کان هڪڙي اڻ لکي ڪوڪ ٻڌڻ ۾ آئي. پليٽ فارم تي ستل ۽ اڌ ستل مسافرن ۾ بي چين چرپر شروع ٿي. گاڏي دور کان دونهون ڪيندي ڪوڪون ڪندي، واءُ مينهن جيان پليٽ فارم تي اچي بيٺي ته حيات خان ۽ بنگل خان ڏهن ڏهن چئن جو سامان اڪيلي سر گاڏيءَ ۾ سٿيو. سامان سان گڏ ٻار ۽ زائفائون به گاڏيءَ ۾ هٿيڪيون ڪري رکيائون ۽ آخر اهو لمحو به آيو جڏهن گارڊ جي سڀني اسان جي ڳوٺ کان وڇڙڻ واري فيصلي مٿان مهر هنئي ۽ منهنجي واپس ڳوٺ ورڻ جو هر امڪاني سبب ختم ٿي ويو. گاڏي هلڻ شروع ٿي، وڻن ناراض دوستن وانگر پويان پير ڪيا. منظر اکين جي

ڪينواس تان پڪين جي پرن وانگيان پر پر تي پنجڻ لڳا ۽ اسان پهريون ڀيرو ڳوٺ جي سادگيءَ کان ناتا توڙي شهر جي چالاڪيءَ ڏانهن روانا ٿياسين. ڏيري کان فجر مهل نڪتل لوڪل گاڏي لڙيءَ منجهند جو اسان کي نوابشاهه پهچايو. جنهن کي ڏسي اسان ايڏا ته حيران ٿيا هئاسون جو پنهنجون طرح حيران ٿيڻ اظهاري به نه سگهيا هئاسون. نوابشاهه تائين پهچڻ دوران، رستي ۾ جيڪي به اسٽيشنون آيون، انهن جا نالا منهنجي سموري زندگيءَ جو اڻ وسرندڙ عنصر ٿي ويا آهن. ڀريا روڊ، پدعيدين، ٻُڃيري ڌوڙ ٻانڌي، ڪوٽ لالو، اهي اهي ماڳ مڪان آهن، جيڪي مون کي محسوس ٿيندو آهي ته مختلف نالن ۽ عنوانن سان منهنجي حياتيءَ ۾ بار بار بار ايندا رهيا آهن. پر انهيءَ قافلي جو الاءِ ڇا ٿيو؟ انهيءَ قافلي ۾ شامل مسافرن جو الاءِ ڇا ٿيو؟ انهن مسافرن جي دليين جو الاءِ ڇا ٿيو؟ ريل جي انهيءَ ڪوڪ جو الاءِ ڇا ٿيو جنهن جي آواز ٻُڌڻ سان ئي اسان جا نيٺ لڙڪن جي بادلن سان ڌنڌلائي ويا هئا؟ انهيءَ فجر واري گهڙيءَ جو الاءِ ڇا ٿيو جنهن جي ياد، منهنجي وجود کي اجاڻي سفر لاءِ پنيلائيندي رهندي آهي.

هاڻي جڏهن انهيءَ سفر کي ٽيهه سال گذري چڪا آهن، مان ٻاروتڻ جي سرحدن مان نڪري جوانيءَ جي آخري ڏاڪي تي بيهي پيريءَ کان نظرون چورائي رهيو آهيان، محمد صالح (منهنجو بابا) عمر جا ست سال پورا ڪري رٽائر ٿي چڪو آهي، منهنجا ننڍڙا ڀائر، جيڪي هاڻي وڏا ۽ سياڻا ٿي چڪا آهن، منهنجون پيڻون، جيڪي علم جي زيور سان ۽ پنهنجي ماءُ پيءُ جي دعائن سان پنهنجن پنهنجن گهرن ۾ خوش آهن، اسان جو چاچو بنگل خان موت جي ڪرهي مٿان وڇوڙي جو ڪجائون سجائي الاءِ ڪهڙي ڏسا ۾ الوپ ٿي ويو. مرحوم چاچي ميوِي خان (جيڪو جوانيءَ ۾ گذاري ويو هو) جي نشاني، اسان جو سوٽ نياز حسين پنهنجي فرض ڪيل يونيورسٽيءَ مان حڪمت جي سند حاصل ڪري طبيب بڻجي ويو آهي ۽ آخر ۾ اسان جي امڙ، جيڪا ٻين کي اڪيلو ۽ مون کي هن دنيا ۾ واٽڙو ڪري عدم جي سڌ تي رواني ٿي چڪي آهي، تڏهن منهنجن حواسن ۾ انهيءَ پراسرار سفر جو اجهاڳ شور ٻريا ٿي رهيو آهي، جنهن هڪ ٻار ۽ اُن جي راند جي وچ تي ليڪ پاتي هئي.

(روزانه ”عبرت“ حيدرآباد، 24 جون 2001ع)

صوفي محمد عمر خاصخيلي خوابن جهڙي سنڌ ۽ خيال نگر جو واسي

تنبدي ڄام جي ويجهو لڳ ڀڳ ڏهن ميلن جي مفاصلي تي موسيٰ ڪتياڻ سان لڳو لڳ هڪ ڳوٺ آباد آهي. جنهن جي سڃاڻپ جا به حوالا آهن: هڪ محمد فقير ڪتياڻ ۽ ٻيو محمد عمر خاصخيلي.

صوفي محمد فقير ڪتياڻ جي ڳوٺ سليمان ڪتياڻ کي اهڙيون ڪيئي نسبتون آهن. جن جي ڪري سموري سنڌ جي اهل دل ماڻهن جا من پرديسي پکين وانگر موسمن جي آڌار تي اڏار ڪري پنهنجي هاريل هانو کي ڊاٽي ڊاٽي جي صورت ۾ ميڙڻ ايندا آهن. هيڪل حال ۽ اداس ماضيءَ ۾ مبتلا رهندڙ اهڙن پاڻ کان ئي وسري ويل ماڻهن کي پنهنجو مهمان بنائيندو آهي. انهيءَ ڳوٺ ۾ رهندڙ محمد عمر خاصخيلي، جنهن جي ننڍڙي اوطاق جو ڪشادو تڏو هڪ ئي وقت ڪيترن ئي مهمانن لاءِ ڪافي ثابت ٿيندو آهي.

اڄ کان پندرهن ورهيه کن اڳ جڏهن مست مقير شاه جي معرفت سائين محمد عمر سان پهرين ملاقات ٿي هئي. تڏهن سندس ورتاءُ ۽ سڀاءُ ۾ پيار ۽ سک ڏسي مون اهو سمجهيو هو ته هي نئين دوستيءَ جو پهريون جوش آهي. جيڪو هڪ وقت ۽ موقعي تي پنهنجي فطري سطح تي اچي ويندو مگر منهنجي اهڙي راءِ کي وقت نه رڳو ڪمزور بلڪه غلط پيڻ ثابت ڪيو. محمد عمر پنهنجي مزاج ۽ سوچ ۾ ڪنهن فرضي رک رکاءَ، ڏيک ويڪ ۽ فرضي توڻي عارضي دنياڌاريءَ کان ٻنهي اڻ واقف ۽ ڪورو آهي. پيار محبت ۽ سچائيءَ جو عنصر سندس وجود ۾ موجود نه بلڪه اُن جو حصو آهي. جنهن جي آڌار تي هو هڪ اهڙي دنيا ٺاهي وٺيو آهي. جنهن ۾ داخل ٿيڻ لاءِ ڪابه شرطي يا حالت ضروري ناهي هوندي.

سنڌ، جنهن جي وجود ۾ ڪنهن صوفيءَ جي خاموشي محو رقص آهي. جيڪا صدين کان زمين جي گولي تي اڪيلي ۽ اداس هانو جيان هُري ۽ جهُري رهي آهي. جنهن جا وصال ۽ ڪشادا ريگزار عاشق جي حيران نگاهن جيان پيار ۽ ڌڪار جي تصوير بڻيل آهن. جنهن جو ماضي ڪتابن جي زينت ۽ حال عبرت ڪڍو بڻيل آهي. جيڪا ڌارين جي وات بڻجي ويئي آهي ۽ ڏٺين لاءِ برزخ، جنهن جي سموري سرهاڻ ۽ سڀئي موسمون ڪنهن بيچين شاعر جي ستن جيان دور آڪاس ۾ ٽانڪيل چنڊ ۽ اُن جي ڪير جيان هارجي ويل چانڊوڪي ڏانهن اڻ ڪٽ

اڌار وسيلي اسهڻ ڇاهينديون هجن. اهڙي ويساه وڃائي ڇڏيندڙ ڌرتيءَ تي. محمد عمر جو وجود. رشتن ۽ روايتن جي حوالي سان آتت ۽ آسرن کان گهڻو اڳتي. يقين ۽ ڀروسي جي اهڙي ماڳ تي نظر اچي ٿو جتي هڪ انسان يا مڪمل ماڻهوءَ تي يقين پيدا ٿيڻ کان علاوه انهيءَ سنڌ جي ڪٿائن ۽ داستانن تي به ڀروسو جڙڻ لڳي ٿو جنهن لاءِ ٻڌڻ ۾ اچي ٿو ته هڪ اهڙو وقت به هو جڏهن دور ديسن کان ايندڙ پرديسي پکي سنڌ جي فضاڻن ۾ داخل ٿيڻ کان پوءِ ڊاٽي پاڻيءَ جي ڳڻتي ۽ شڪار ٿيڻ جي خوف کان آجا ٿي ويندا هئا. جن جي اکڙين ۾ منچر. ڪينجهر. ڪراڙ ۽ هاليجي ڍنڍن جا اٿاه واهيرا نظر اچڻ لڳندا هئا. جن جي بي خوف اڌار ۽ معصوم نهار ان ڪت مفاصلن کي مجنونءَ جي هڪڙي وڪ جيان آر پار اورانگهڻ لاءِ ڪافي هوندي هئي. اجهڳ ۽ اڻ ڪت سمندن جو ٽڪائيندڙ سفر ڪري سنڌ ۾ داخل ٿيندڙ پکين جي اهڙن فافلن کي هتان جا مقامي پکيئڙا پنک پکيئڙي ماڳ ماڳ تي پليڪار چوندا. سندن قطارن ۾ شامل ٿيندا ويندا هئا. جن جون قطارون ڏسي تڏهوڪو سنڌ جو رولاڪ شاه زادن حبيب شاه جو پٽ ۽ عظيم شاعر شاه عبداللطيف. بي ساخت پکين جي ڀرت ۽ سات تي عظيم ستون تخليق ڪرڻ لڳندو هو.

سنڌ ڪڏهن اهڙي به هئي. جڏهن فقط ڪانءَ جي لٺوڻ تي ئي مهمان واسطي ماني پيچي ويندي هئي. زندگي جو مطلب دوست جي امانت تصور ڪيو ويندو هو. گهرن جا دروازا ٺهڻ جو رواج اڃا نه ٻيو هو. حياءَ ۽ شرم نصيحتن ۾ رائج نه ٿيا هئا. بلڪ اُهي خوابن سان گڏ اکين ۾ رهندا هئا. واعدي ونڻ ۽ ڪرڻ لاءِ دستاويز ۽ قسم نامن جي جاءِ تي ڏاڙهي ۽ سينڌ جا وارڪر ايندا هئا. باجهر جي فصل جيان روز انچ انچ وڌندڙ چوڪرين جي ڪڇندڙ واٽڙي وڪ ماءُ کي پريشان ۽ پيءُ کي خبردار ڪري وٺندي هئي. سگهو ئي پرينءَ جي ويڪري ڇاتيءَ تي مٿي ٽيڪڻ جي ڪلپنا ۾ چوڪريون پنهنجي وزن کان به وڌيڪ گهاگهر ڪئي گهاٽ تان پاڻي ڀرڻ وينديون هيون. وڏي جڳ جا جهونڙا ڳوٺن ۾ مينديءَ جا وڻ پوکڻ. انهيءَ خوف کان نه ڏيندا هئا ته ڪٿي نيون نوڀليون جوانيون. انهن جي خوشبوءِ ۾ مست ٿي سندن پٽڪن کان به ڊگها چال ڏيئي اوڀرن مسافرن جي مهري اُٺن تي نه سوار ٿي وڃن. جن کي پهچڻ واسطي عربي گهوڙن جا چڻنگون ڪڍندڙ منب به همت ساري ناهن سگهندا. ڀائرن جا اوچا ڳاٽ ۽ پيئرن جي پٽڪن جا ور عشق جي پيرن ۾ زنجير جو ڪم ڏيندا هئا ۽ جتي اڃا غيرت جي جاءِ ڪهاڙي نه ورتي هئي. عورتن جا واسينگ ۽ مردن جا پنيا وار دلين جي پکين کي پيار جي کليل پيڇري ۾ قيد ڪرڻ لاءِ ڪافي هوندا هئا ۽ جيڪڏهن اڃا به ڪا ڪسر رهجي ويندي هئي ته اُها مرد بوئيندي ڇنگ ۽ الغوزي جي لهرن سان ۽ عورتون موري جي فقط هڪڙي جهونگار سان پوري ڪري وٺنديون هيون. عشق جا سمورا معامل. پيار ۽ پريت جون

سموريون ڪهاڻيون، دل ۽ اُن سان وابسته سڀئي دليريون اڃا توڻي قضا جي هٿ وس تصور ڪيون وينديون هيون. ڳوٺ ڳوٺ جون گهر ڏچاڻيون جڏهن پاسي مان لنگهي وينديون هيون ته ماهي ڪير جي خوشبوءِ ايندي هئي، جيڪي ورن ۽ پتن ڪي ڪير جا وٽا ۽ مڪڻ جا ڇاٽا ڏيندي نه ٿڪجنديون هيون، جن جي وڏي ڄمار لاءِ هو ڏينهن پر ڏهه ڏهه پيرا صدقي ۽ گهور وينديون رهنديون هيون ۽ ڪين ڏسي سندن اڪثرين مان خوشين جا لڙڪ ڏور ڏسائن پر وسامندڙ ۽ جهل مل ڪندڙ ستارن وانگر چمڪندا رهندا هئا. فقط اڌ ميل جي مفاصلي تي رهندڙ ويجهيون ماڻيڻيون ايندي بر رهنديون هيون ته ويندي به وڏي ڦڙي جيان وسنديون هيون. نگاهن کان پري هجڻ جي معنيٰ پرديس هوندي هئي. جنهن ديس جا ماڻهو مينهن کي ”امان“ ڪري ڪوٺيندا هئا ۽ زمين اڳيان سر بسجود هوندا هئا، جتي هڪڙن وسڪارن جا پاڻي اڃا پورا سڪندا ئي ڪونه هئا ته ٻيا ڪڪر ڪارونپار ڪري وسڻ جا ويس ڪندي نظر ايندا هئا. جڏهن ڪڪن ۾ موجود لڄ ماڻهن کي شرمائڻ لاءِ ڪافي هئي، اڃا رشتن جڙڻ ٿي سگهيو هئو وقت جي تيز و تند هوائن ۾ دلين جي جاءِ تي فقط قديم وٽن جا ڪمزور ڌار ٿي نٿي سگهندا هئا، جن کي ٿر هو بڻائي ڳوٺن جا ٻار واهن ۽ ڍورن ۾ ترڻ سڪندا هئا. حساب ڪتاب اڃا آڱرين تي ٿيندا هئا، ليڪو ڪرڻ عيب تصور ڪيو ويندو هو، وڏن جي ڳالهه پٿر تي ليڪ سمجهي ويندي هئي. سماج جا سمورا گڏيل اقدار صدين جي رستن ۽ رسمن جي نتيجي ۾ جوان ڄمار ٿيا هئا. راڄ ڀاڳ، اوڙي پاڙي ۽ عزت توڻي حرمت جي ڪمال درجي جي پاسداري هوندي هئي. واڙن ۽ وٿائن مان چوڙيل اڻ ڏڏيون، جڏهن شام جو پنهنجن ماڳن تي موتي اينديون هيون ته سندن ٿڻن مان ڪير جو هڪڙو گوهو به چوري ٿيل نه هوندو هو. جتي ڪلڪ جي سنگن جهڙي سونهري ڏينهن ۽ ڪپهه جهڙين چانڊوڪي راتين جا قافلا موسمن جي مهار سان سلهاڙجي تاريخ جي سفر تي وڌندا ۽ پوئتي حيران وقت کي ڇڏيندا ويندا هئا، تڏهن ڪون و مڪان جو خلقيندڙ ۽ قضا جو اڪيلو وارث حيرانيءَ وچان پنهنجن مها ڪلاڪار هٿن جي آڱرين کي ڏسڻ لڳندو هو جن جي وٿين مان هي خوابن جهڙي عجيب ۽ حيران ڪندڙ ڌرتي جڙي نڪتي هئي. جنهن اڳتي هلي بي خود موسمن، بي مهار دلين، اڪت رنگن وارين اڪڙين ۽ ختم نه ٿيندڙ سلسلن کي جنم ڏنو هو جن پنهنجي ماڪ جهڙي نرم نگاهه ۽ ڍنڍ جي اٿاهه دل سان ماڻهن ۽ محبتن جي وچ ۾ ممڪن مفاصلن کي ختم ڪرڻ لاءِ عمرين جا نان ڏيندا رهيا. سنڌ جي اهڙي تاريخي سڃاڻپ جي هڪ ڪڙي صوفي محمد فقير ڪٿياڻ جي ڳوٺ جو صوفي محمد عمر پڻ آهي، جنهن جي ذڪر ڪرڻ سان سنڌ جو ذڪر به شروع ٿيو جيڪو شايد ان لاءِ به ضروري هو ته سنڌ ۽ محمد عمر جي وچ ۾ فقط نالن جو فرق آهي. مزاجن ٻيئي هڪجهڙا آهن.

قدرن، روين ۽ موسمن جي حوالي سان، مگر هتي منهنجي مراد هاڻوڪو محمد عمر ۽ اڳوڻي سنڌ سمجهڻ گهرجي. گذريل ڏهن پندرهن سالن ۾ محمد عمر سان منهنجون ڏهه پندرهن ملاقاتون ٿي ٿيون هونديون، يا شايد ڪجهه وڌيڪ، مگر مون کي هر دفعي هن ماڻهوءَ مان عجيب محبت ۽ مياءَ جي خوشبوءِ ايندي رهي آهي. اندازِ گفتگو ان حد تائين مهذب جو اختلاف راءِ رکندو آهي تڏهن به ايئن محسوس ٿيندو آهي، جڙ ته اظهارِ محبت ڪندو هجي. هو دشمن ڪنهن کي به نه ۽ سڄڻ سڀني کي تصور ڪري ٿو. راڳ رنگ سان سندس محبت اوس لازمي هئي، جو سندس گهر ۽ محمد فقير ڪتياڻ جي درگاهه گڏوگڏ آهن. دوستن کي ساريندي سندس درويش اڪثرين ۾ لڙڪ اوچتو ايئن تري ايندا آهن، جيئن مسافر اوچتو پهاڙن پويان نروار ٿيندا هجن. سادگي سندس مزاج ۽ جسم تي ايئن ٺهندي آهي، جيئن گهوت جي نرڙ تي موڙ ڳالهائيندو ايتوڌيڪ سان ۽ ڌيان وچان آهي، جو ڪو احتياط وچان پئسا ڳڻيندو هجي ته متان ڳڻڻ ۾ غلطي نه ٿي وڃي. گفتگو ايتري آهستي ڪندو جو هر ڪلام ئي ٻڌي سگهي. مهڻو يا ميار ته هن سکيا ئي ڪو نه! هر ڪنهن جي چڱائي سامهون رکندو ڪسائي يا ڪمزوريءَ سان سندس نه ڪو سڱ نه سڀاڻو.

محمد عمر خاصخيلي، حياتيءَ جا سٺ سال پورا ڪري سرڪاري نوڪريءَ تان رٽائر ٿي چڪو آهي، پر ماڻهپي ۽ ماڻهن سان محبت واري نوڪري هو ڪندو اچي ۽ ان نوڪريءَ تان رٽائر مينٽ جو ارادو سندس نه ناهي. باقي قضا کي ڇا قبول، ان کان ته هن کي نه انڪار آهي نه ڊپ، چو ته اها دل جنهن ۾ ”ها“ سماڻجي وڃي، اُتي انڪار جي گنجائش نٿي رهي. اها ٻي ڳالهه آهي ته دنيا جهان جي ڳڻن ۽ مذهبي پيشوائن جي ”ها“ کي انڪار جي صورت ۾ ٻڌو آهي.

انڪار ۽ اقرار جي انهيءَ قديم ۽ تاريخي تصادم کان ۽ روايتي تڪرار کان بچڻ لاءِ موتي اچون ٿا محمد عمر خاصخيليءَ ڏانهن، جنهن تي لکڻ واقعي به مون لاءِ آسان نه هجي ها، جيڪڏهن مان سنڌ کي ٿورو گهڻو نه سمجهندو هجان ها، ڇو ته سنڌ ۽ محمد عمر خاصخيليءَ ۾ نالن جو فرق آهي، فقط نالن جو.

(روزانه ”عبرت“ حيدرآباد، 24 جون 2001ع)

نور احمد ميمڻ هڪ فرد به ادارو بڻجي سگهي ٿو

هيءَ غالباً 1998ع جي ڳالهه آهي، تڏهن مان ڊاڪٽر ڪالوني هيرآباد ۾ رهندو هوس. هڪ ڏينهن اوچتو ئي، شام جي وقت منهنجو پراڻو ۽ ايترو ئي پڪو دوست مرتضيٰ سيال هلي آيو. هڪ ٻيو شخص به ساڻس گڏ هو. ننڍي ڏاڙهي ۽ پوري قدڪاڻ واري انهيءَ شخص سان تعارف ڪرائيندي مرتضيٰ ٻڌايو ته هي دوست نور احمد ميمڻ آهي. سنڌيڪا اڪيڊمي جو چيئرمين! مون سندس اداري طرفان ڇپايل ڪتابن جي حوالي سان ته هن جي هاڪ گهڻي ئي ٻڌي هئي، پر ساڻس اها پهرين ملاقات هئي.

رسمي دعا سلام ۽ خير عافيت کان پوءِ نور احمد پنهنجي اچڻ جو مقصد ڪجهه هن طرح بيان ڪيو ته هوانگريزي سنڌي لغت (ڊڪشنري) ڇپائڻ چاهي ٿو ۽ انهيءَ ڪم ۾ مون کي به شامل ڪرڻ جو ارادو رکي ٿو.

پرمانند ميوارام ۽ اي. ٽي شاهائيءَ جون تيار ڪيل انگريزي سنڌي لغتون پنهنجي دؤر جون گهڻيون ئي ڪارائتيون لغتون هيون، پر هاڻي انهن کي به اڌ صديءَ کان وڌيڪ عرصو گذري چڪو آهي ۽ هاڻي اُهي ٻوليءَ ۾ آيل تبديلين ۽ جديد تقاضائن يا گهرجن تي پوريون نٿيون لهن. جنهن واسطي ضروري پائنجي ٿو ته ڪا اهڙي جديد ڊڪشنري تيار ڪري ڇاپجي، جيڪا نه رڳو ٻوليءَ جو هڪ پورو خالي بيل پاسو پري سگهي، پر ساڳئي وقت تعليم توڻي ادب جي ڪيترن ۾ هڪ ”نماڻده رهبر ڪتاب“ طور ڪتب آڻي سگهجي، جنهن مان سرڪاري ملازم، تحقيق جي شعبي ۾ ڪم ڪندڙن جوان توڻي شاگرد هڪ جيترو لاپ پراڻي سگهن.

پنهنجي مقصد جي پٺڀرائيءَ ۾ نور احمد مختصر ۽ معتبر پيرائڻي ۾ جديد انگريزي - سنڌي لغت جي ضرورت ۽ اهميت تي ڳالهائيندو ۽ انهيءَ نيڪ ڪم ۾ منهنجي شامل ٿيڻ يا نه ٿيڻ بابت راءِ معلوم ڪئي.

سنڌيڪا اڪيڊميءَ جي ساڪ ۽ اُن جي ڇپايل ڪتابن جي معيار کان ته مان اڳواٽ ئي واقف هوس. سوين ڪنهن گهڻي ويچار جي مون سندس پيشڪش کي قبولي ورتو ۽ اهڙيءَ طرح سنڌيڪا جي ست ۾ شامل ٿي ويس. انهيءَ پهرئين ملاقات ۾ نور احمد ڪجهه ضروري هدايتن سان گڏ، منهنجي حصي جو ڪم مون وٽ ڇڏي ويو ۽ پويان مان هڪ اهڙي عجيب ڪيفيت ۾ مبتلا ٿي ويس، جنهن نه رڳو منهنجي آرام

پسند مزاج کي بي آرام ڪيو پر گڏوگڏ هڪ اهڙي خواب جي سحر ۾ ويڙهيو جنهن منجهان آسانيءَ سان ڪنڌ ڪڍائڻ مون لاءِ بنهه گهڻو ڏکيو هئو.

جنهن سموري حياتي غزلن جا گلاب پوکيا هجن، انهيءَ لاءِ ڊڪشنريءَ جهڙو ڳرو ڪاروبار وڃائڻ ڪيترو ڏکيو ٿي سگهي ٿو انهيءَ جواندازو مون کان وڌيڪ ٻيو ڪير ٿو ڪري سگهي! بهر حال ٻئي ڏينهن تي مرتضيٰ کي فون ڪري مون کيس پنهنجين مشڪلاتن کان آگاهه ڪيو هو جيڪو شروع کان وٺي پنهنجن دوستن جي غير ذميواريون کان بيزار رهندو آهي، تنهن بنان ڪنهن تاويل ٻڌڻ جي انهيءَ ڪم کي مڪمل ڪرڻ جو حڪم جاري ڪيو ۽ اهڙيءَ طرح ڪا به راهه فرار نه ڏسي پنهنجي ڪم ۾ جُنبِي ويس.

اڄ انهيءَ ڳالهه کي ڇهه سال ٿي چڪا آهن. انهن ڇهن سالن ۾ اهڙا ڇهه سؤ موقعا آيا هوندا جو مون نه رڳو پنهنجي روايتي سستيءَ جو مظاهرو ڪيو هوندو بلڪه ڪم سان گڏ پاڻ کي به اڌ ڀر وساري ويٺو هوندس. انهن سڀني ڪوتاهين ۽ ڪمزورين جي باوجود، نور احمد پنهنجي انهيءَ ويساهه کي ڪڏهن به ختم نه ڪيو، جيڪو هو ماڻهن ۽ انهن جي صلاحيتن ۾ رکي ٿو. سندس ويساهه دراصل ماڻهن کان وڌيڪ خدا جي انهيءَ مخلوق ۾ آهي، جنهن سان گستاخي ڪرڻ جي اجازت فرشتن کي به ناهي.

1998ع کان شروع ڪيل اهو ڪم 2003ع ۾ جڏهن مڪمل ٿي مارڪيٽ ۾ آيو ته مون کي ايئن لڳو جڏهن سڄي ڏينهن جي تنهنڻ اُس واري سفر کان پوءِ ڪنهن گهاتي پير جي ڇانوڻي ۾ اچي ويٺو هجان. هڪ جديد انگريزي-سنڌي لغت جي ڇپجي اچڻ کان پوءِ سنڌي ٻوليءَ، تعليم ۽ ادب جو ڪيترو ۽ ڪهڙو فائدو ٿي سگهي ٿو انهيءَ جواندازو ٻوليءَ جا ماهر ۽ داناءُ استاد ٿي ڪري سگهن ٿا. مان فقط هڪ ايڊيٽر جي حيثيت سان اهوئي ڄاڻان ٿو ته سٺو ڪتاب تصنيف ڪرڻ ڪنهن لائق پٽ جي وجود کان گهٽ ناهي، جنهن جي هر نيڪ عمل سان عمر ۾ والدين جي پذيرائي ٿيندي رهي ٿي.

سنڌيڪا جي سرواڻ، نور احمد ميمڻ سان گڏ ڪم ڪندي مون کي خير سان ڇهه ست سال گذري چڪا آهن. انهن ڇهن-ستن سالن ۾ اسان جون بي شمار ملاقاتون ۽ ڪچهريون ٿي چڪيون آهن. شروع وارن ڏينهن ۾ سندس ڪم ۽ اُن جي چونڊ توڻي معيار کي ڏسي مون سوچيو هئو ته سندس ذات بابت ضرور لکندس، پر انتهائي ايمانداريءَ سان انهيءَ ڳالهه جو اقرار ڪريان ٿو ته نور احمد تي لکڻ ”ڪ مان ماڪي لاهڻ“ جي مصداق آسان نه هئو. هونئن به ماڻهوءَ جي ذات کي ان جو خلقيندڙ ٿي صحيح رُخ ۾ ۽ انصاف سان پرکي سگهي ٿو. اها ڳالهه ڪنهن ماڻهوءَ جي وس جي ناهي ته هو ويهي ڪنهن انسان کي ونڊي، ضربِي ۽ ان جو ڇيڊ

ڪري ۽ مون ته فقط اهو چاهيو پئي ته سندس ڪم کي آڏو رکي. سندس ذات لاءِ مڃتا طور به اکر لکجن. مگر اهو سڀ ڪجهه مون لاءِ وقت گذرڻ سان گڏوگڏ آسان ٿيڻ جي بجاءِ ڏکيو ٿيندو ويو چوڻ به ملاقات کان پوءِ مون مٿان سندس ذات جا ڪيترائي لڪل پهلو آشڪار ٿيندا رهيا.

اسان جي سنڌي سماج ۾ نه خراب ماڻهن جي ڪوٽ آهي ۽ نه ئي چڱا ماڻهو ناپيد آهن! البته انهن جي مقدار ۾ عدم توازن ضرور آهي. چڱائي لپي ضرور ٿي پر ڳولڻ سان ۽ اهڙي ئي معتبر ڳولا کان پوءِ نور احمد ميمڻ جهڙا ماڻهو لپيو پون، جيڪي پاڻ سان گڏ سڀني انسانن کي فقط ڪم جي ئي حوالي سان سڃاڻن ٿا. اهڙو ڪم، جيڪو آدم ۾ ويساھ ۽ دنيا ۾ محبت پيدا ڪري ٿو ۽ انسان جي انهيءَ اعليٰ ۽ اولين ڪارج کي سمجهندي هن جنهن ڪم جي پنهنجي لاءِ چونڊ ڪئي، سوسنڌيڪا جي پليٽ فارم تان اڃ سڀني کي نظر اچي ٿو.

پبلشنگ جو پروفيشن هڪ اهڙو ڪم آهي، جنهن کي اختيار ڪرڻ کان اڳ ۾ هر ماڻهو سؤ دفعا سوچيندو آهي ۽ اختيار ڪرڻ کان پوءِ به سؤ دفعا پڇتائيندو آهي. مگر نور احمد جو شمار انهن ماڻهن ۾ ٿئي ٿو جيڪي نه ڪرڻ وارو ڪم ڪنهن به قيمت تي ناهن ڪندا ۽ جيڪو ڪم ڪرڻ چاهين، اُن کي ڪرڻ کان انهن کي ڪير به روڪي ناهي سگهندو. شايد اهڙن ئي ماڻهن لاءِ فيض چيو هئو ته:

”جور ڪي تو کوه گراں تھے ہم،
جو جلے تو جال سے گذر گئے۔“

اڄ کان لڳ ڀڳ پندرهن ورهيه اڳ پريالي (سکر) شهر مان پنهنجون ٻيڙيون ساڙي نڪتل نور احمد اڄ ڪراچيءَ جهڙي اجگر شهر ۾ ”سنڌيڪا“ نالي هڪ اهڙو ادارو هلائي رهيو آهي، جنهن سنڌي ٻوليءَ کي بنهه آمله ڪتاب آڇيا آهن. علم ۽ ادب جي لڳ ڀڳ سڀني شعبن ۾ هن اداري پاران ڇپايل ڪتاب پنهنجي چونڊ ۽ معيار جي حوالي سان هٿو هٿ ڪپچندڙ ڪتابن طور سڃاتا وڃن ٿا. انهيءَ جو وڏي ۾ وڏو سبب اهو به آهي ته قيمتن جي معاملي ۾ نور احمد بنهه محتياط رهندو آهي. هو ڪيئي ڀيرا پنهنجي انهيءَ موقف جو اظهار ڪري چڪو آهي ته سنڌي ماڻهن جي قوت خريد بنهه گهٽجي ويئي آهي، جنهن واسطي ڪتابن جي مناسب کان به ٿوري گهٽ قيمت مقرر ڪرڻ ۽ انهن کي گهڻن هٿن تائين پهچائڻ کي ئي ترجيح ڏيڻ گهرجي. پنهنجي اهڙي موقف ۽ عمل جي موت ۾ سندس همعصر پبلشر ڪاروباري مشڪلاتن جي شڪايت کانئس ڪندا رهندا آهن، مگر هن قومي ڪارج مٿان ڪڏهن به ڏوڪڙن کي ترجيح ناهي ڏني. اهوئي سبب

آهي جو هڪ هزار صفحن کان وڌيڪ صفحن، پڪي جلد ۽ سٺي پٺي واري سنڌيڪا ڊڪشنريءَ جي قيمت پنهنجي گهٽ آهي.

انهيءَ ڳالهه جي تمام ٿورن ماڻهن کي خبر هوندي ته نور احمد جو تعلق هڪ نيٺ مذهبي گهراڻي سان آهي. هن جي تعليم ۽ تربيت پڻ اهڙي ئي ماحول ۾ ٿي. پنهنجي نوڪريءَ جي شروعات هن سنڌي ادبي بورڊ کان ڪئي، مگر ٿوري ئي وقت کان پوءِ کيس انهيءَ ڳالهه جو شدت سان احساس ٿيو ته هو جنهن اداري ۾ ڪم ڪري رهيو آهي، سو ڏيڍ سؤ ماڻهن جي لشڪر ۽ بيوضوري سامان هوندي به، اهو ڪم نه پيو ڪري سگهي، جيڪو مٿس واجب هو ۽ اهڙيءَ صورتحال ۾ هن پاڻ کي زبان ٽيندي محسوس ڪيو جنهن بعد هن نوڪري ڇڏي پنهنجا ڪرها ڪراچيءَ ۽ پلاٽيا ۽ اتي هڪ اهڙي پبلشنگ اداري جو بنياد وڌو جنهن کي اڄ ”سنڌيڪا“ جي نالي سان ماڻهو نه رڳو سڃاڻن ٿا، پر عزت ۽ مڃتا جي نگاهه سان ڏسن به ٿا.

۽ اهڙي ئي مڃتا جي احساس تحت جڏهن مون نور احمد ميمڻ تي لکڻ چاهيو ته مون کي هن بابت ٻه اکر لکڻ پڙ ڏاڍي ڏکيائي محسوس ٿي. سمجهه ۾ نه پئي آيو ته مان سندس گهڻ رُخي ذات تي لکان يا انهيءَ ڪارنامي تي لکان جيڪو هن سنڌيڪا جي نالي سان سنڌي ٻوليءَ جي جهوليءَ ۾ وڌو آهي.

وچولي هڏ ڪاٺ ۽ سادي طبع، وضوح وارو هي لائق شخص. هاڻي پنهنجي ڪم جي حوالي سان ايترو ته محو ٿي چڪو آهي جو هاڻي سنڌيڪا ۽ منجهس فرق ممڪن ناهي رهيو.

هڪ مذهبي گهراڻي ۾ پلجي نپجي وڌي ٿيڻ کان پوءِ سوچ ۽ شخصيت مٿان مذهب جو اثر ٿيڻ ناگزير هجي ٿو مگر نور احمد انهيءَ اثر کي انتهائي معتدل ۽ مثبت ٿي رهڻ ڏنو. هو جڏهن به ڳالهائي ٿو ته دليل، عقل ۽ سهڻ جي حدن کان ٻاهر هرگز نٿو اچي. سندس ذات جو اهو اهڙو رخ آهي، جنهن کي ڏسي مون کي لڳندو آهي ته هو مولانا عبيدالله سنڌيءَ جو پوٽي رهجي ويل ڪو آخري شاگرد آهي، جيڪو پنهنجن وسيلن کان ٻاهر وڃي ڪري اڪيلي سر پنهنجي اداري پاران ايترو ڪم ڪري رهيو آهي جيترو سنڌ جا، انهيءَ ڪم واسطي تشڪيل ڏنل سمورا سرڪاري ادارا به ناهن ڪري سگهيا.

(روزانه ”عبرت“ حيدرآباد، 19 جون 2004ء)

ليدي ڊيانا

پيار جو ڪوبه گهراڻو نه ٿيندو آهي!

ماڻهوءَ جا واسطا ۽ تعلق، خاندان، قبايل، قومن ۽ گهراڻن سان هُجن ٿا، انهن جو اصل نسل حسب نسب سندن ڪردار ۽ شخصيت مٿان، ٻنهي صورتن ۾ منفي توڙي مثبت انداز ۾ اثر وجهن ٿا، اهو اصول فطري طور تي دنيا ۾ موجود سڀني جاندارن تي لاڳو ٿئي ٿو جنهن حوالي سان پوري دنيا ۾ موجود ماڻهن جا قبيلن ۽ قومن مختلف سماجن ۽ ملڪن منجهه مخصوص ۽ الڳ الڳ بيهڪ، سڃاڻپ ۽ منفرد نفسيات جي عڪاسي ڪن ٿيون ۽ مختلف گروهن يا طبقن ۾ روهائجي وڃن ٿيون، منجهن موجود هڪٻئي کان مختلف هجڻ وارو فرق جتي فطري تقاضائن ۽ اصولن جو نتيجو آهي، اُتي انهن معاشرن جي تاريخي، سماجي، علمي ۽ ادبي جوڙجڪ جو پڻ عمل دخل رهي ٿو جو اهي قومن، باقي ٻين سمورين قومن کان مٿاهيون يا گهٽ تصور ڪجن ٿيون.

انگريزن کي دنيا هونئن ته ڪيترن ئي حوالن سان سڃاڻي ٿي، پر چالاڪي ۽ حسن جي حوالي سان سندن هاڪ، هڪ طلسمي ۽ ڪتابي اسرار ۽ ڪٿا جي صورت اختيار ڪري ويئي آهي. دنيا انهن کي اُن سچ جي حوالي سان سڃاڻي ٿي، جيڪو ڪڏهن دنيا مٿان ڪونه لهندو هو پر مان انهيءَ سچ کي سڃاڻان، جنهن جو نالو ڏاڻا هو.

وقت جون ستم ظريفيون لمحن جي تلاش ۾ رهنديون آهن، اهڙا لمحا جڏهن به ڪنهن جي زندگيءَ جي ساحل مٿان اوڀرن پکين جي صورت ۾ لهندا آهن ۽ انهيءَ جي زندگيءَ جا ڏينهن آهستي آهستي چڱڻ شروع ڪندا آهن، تڏهن ئي حياتيءَ جو چلو زندگيءَ جي چيچ ۾ گهر گهلو ٿيڻ لڳندو آهي. بلڪل اهڙي طرح، جڏهن ڊيانا تي پهريون دفعو اهو راز کليو ته سندس اڪيلائين جي ٻنهي حساس حق مٿان، چارلس ڪنهن ٻيءَ عورت کي شريڪ ڪيو آهي، تڏهن سندس سڀني ۾ دل نالي وارو وفا جو پکي پڙڪو ڏيئي اهڙو ته اُڏاڻو جو ان کي شاهي گهراڻي جو ڪوبه دامن ڏلايو وري چارلس جي ويجهو نه آئي سگهيو.

عورت جو اهو اڪيلو ۽ بنيادي حق، جيڪو کيس سندس دل عطا ڪيو آهي، ته سندس پيار ۾ ڪوبه شريڪ نه هجي، جڏهن ڊيانا پاڻ کان ڪسجندي محسوس

ڪيو تڏهن هن فطري ڪروڙ ۽ شعوري احتجاج جي ذريعي انهيءَ راهه جي چونڊ ڪئي. جيڪا برطانيه جي شاهي گهراڻي کان نڪري موت جي آغوش ۾ ختم ٿي. انهيءَ سموري تسلسل ۾، جنهن تحت ڊيانا جي چارلس سان شادي ۽ پوءِ هڪ ڪار حادثي ۾ مري ويڃڻ جا قصا ۽ ڪهاڻيون شامل آهن. سو سڀ اتفاقي ۽ پاڻ مُرادو هرگز ناهي. بي بي سيءَ تي پاڪستاني نژاد برطانيه جي هڪ صحافيءَ کي ڏنل انٽرويو ۾ هن چارلس سان ڪيل بيوفائين جو اعتراف ڪندي چيو هو ته ”پهرين بيوفائين چارلس ڪئي، جنهن جي نتيجي ۾ مون پڻ اهوئي ڪيو جيڪو چارلس ڪيو.“

انساني مزاج ۽ فطرت جو هڪ الميو آهي، ته هو هميشه جذبن ۽ روين جي موت، اهڙيءَ صورت ۾ ڏيئي ٿو جيڪي هن سان روا رکيا وڃن ٿا ۽ اهڙي آزاد سماج ۾ پلجي وڌي ٿيل ڊائنا بيوفائين جو بدلو بيوفائينءَ سان ڏيڻ ۾ ئي انصاف ڳولي لڌو ڇو ته هوءَ انساني قدرن جي انهيءَ فڪر جي عورت بهرحال هرگز ڪونه هئي، جنهن تحت يڪ طرفي پيار ۽ پاڻ اڀڻ جو جذبو ڪارفرما هوندو آهي. پر انهن سڀني ڳالهين ۽ سماجي اعليٰ قدرن جي موجودگيءَ ۾ به ڊيانا سان ائين ئي ٿيو جيئن جيڪب آباد جي ڪنهن ناريءَ سان ٿيندو آهي. فرق فقط واردات جو ۽ انهن طريقن جو آهي، جن تحت ڪارين کي ماريو ويندو آهي.

برطانيه جي تخت جي وارث جي ماءُ ڊيانا، جنهن کي ڪٿي گهنور جو هاري به ايترو ئي سڃاڻندو هو، جيترو برگر فيمليءَ جو ڪوفرد سا سموري زندگي، خاص ڪري چارلس سان شاديءَ کان وٺي پنهنجي متوقع موت تائين پوري دنيا جي توجهه جو مرڪز رهي. هن جو تعلق جن خوبصورت ماڻهن سان هو سي پنهنجن گهرن ۾ گهٽ، ماڻهن جي دٻين ۾ وڌيڪ رهندا آهن. اهوئي سبب هو جو سندس موت تي دنيا جي سڀني حسن پرست ماڻهن پنهنجن خوابن جي اڳڻن مٿان خواهشن جون ڪٽون سوڳ وڃان اونڌيون ڪري ڇڏيون ۽ کين ائين لڳو ڄڻ ڊائنا جي موت سان هن دنيا جي ڪتاب جو هڪ پڻو ويڙهجي ويو آهي، جنهن کي اڃا گهڻي وقت تائين پڙهڻ درڪار هو.

خوبصورتيءَ جو ڪوبه ڊيس ڪونه ٿيندو آهي. انهيءَ چوڻيءَ جي مصداق، ڊيانا جو به ڪو هڪ ڊيس ڪونه هو. هوءَ گل وانگر لڳل ته چارلس جي ڪوت جي ڪالر ۾ هئي، پر سندس خوشبوءِ فاصلن جا جزيره اُڪري پوري دنيا ۾ ڦهلجي چڪي هئي، بلڪل اهڙيءَ شام وانگر جيڪا جنهن به اڱڻ مٿان لهندي آهي، اُن جي ٿي ويندي آهي. هونئن به موسمن جهڙي هن اڀيرا پاڻ مٿان ڪنهن هڪ اهڙي ماڻهوءَ جي حق کان انڪار ڪيو هو جيڪو سندس وجود جو منڪر هو. پوءِ اهو چارلس جي صورت ۾ ئي چوڻ ڪٿي هجي.

برطانوي شاهي گهراڻو جنهن جي چالاڪين، منصوبن ۽ ذهانتن جي ڪري
برطانيه ذري گهٽ پوريءَ دنيا مٿان حاڪميت ڪرڻ جو اعزاز رکي ٿي، اهو گهراڻو
هڪ اهڙي چوڪريءَ کي فتح ڪري نه سگهيو جيڪا وفا جي شرط تي انهيءَ
گهراڻي جو حصو بڻجڻ آئي هئي.

دل جا معاملو دليون طئه ڪنديون آهن، جيڪڏهن اهي ڪاروبار اصولن ۽
ضابطن جي آڌار تي طئه ٿيندا هجن ها، ته مان سمجهان ٿو ته هن دنيا ۾ زندگيءَ جو
سمورو سامان دڪانن تي دستياب هجي ها!

(روزانه ”عبرت“ حيدرآباد، 31 آگسٽ 2000ع)

پتيا الو مير محمد مري غربت جنهن کان کيس شڪايت رهندي

هي اوڻويهه سؤ چورائوي جو قصو آهي. جڏهن مان سنڌ ۾ قائم ٿيل هڪ نئين ڪيڊٽ ڪاليج جوائن ڪرڻ لاءِ حيدرآباد کان پنهنجو هنڌ بسترو کڻي. ڄام نواز علي (ڄام صادق علي جو اباڻو ڳوٺ) پهتو هوس.

ڄام نواز علي وارو ڳوٺ جيڪو ڄام صادق علي جي وڏي وزارت کان اڳ ۾ ڄام خاندان جي بنگلن ۽ سندس هارين جي ڪچن گهرن کان وڌيڪ ڪجهه نه هو. سو ڄام صاحب جي حڪومت ۾ سنڌ جو هڪ مثالي ڳوٺ بڻجي ويو. سندس وڏي وزارت جي عرصي دوران سنڌ سيڪريٽريٽ اڄ اعلان ٿيل انداز ۾ ڄڻ ڄام نواز علي ڳوٺ ڏانهن منتقل ٿي چڪي هئي. سنڌ جا سمورا ڪامورا وفادار ڪمدارن وانگر ڄام صاحب جي آشيرواد حاصل ڪرڻ واسطي پتنگن وانگر ڀڄڻ لاءِ بيقرار نظر ايندا هئا ۽ کين پلڪ پونديون هيون سندس زمانه مشهور گاريون ۽ ٻيون اهڙيون سوغاتون. جن جو واسطو سنئون سڌو ڄام خاندان جي سخاوت سان هوندو هو. انهن ئي ڏينهن جي ڳالهه آهي جڏهن بينظير ڀٽو جي پهرئين دؤر ۾ سرهاڙيءَ لاءِ منظور ڪيل ڪيڊٽ ڪاليج ڄام نواز علي ڏانهن منتقل ڪيو ويو ۽ انهيءَ ڪاليج لاءِ ڀرتي ٿيل اولين استادن واري دستي ۾ شامل ٿي مان به اُتي پهتو هوس.

حيدرآباد کان رواني ٿيڻ کان اڳ ۾، ڪيڊٽ ڪاليج سانگهڙ لاءِ مون وٽ عجيب گمان ۽ خاڪا موجود هئا. مگر اتي پهچڻ بعد سمورو ماحول منهنجي لاءِ ايترو اوڀرو هو جو اُتي وڌيڪ عرصو رهي سگهڻ جو تصور به نٿي ڪري سگهيس. انهيءَ دؤران جڏهن پنهنجي بي دليءَ جو ذڪر مون تڏهوڪي پرنسپال ڊاڪٽر محبوب علي شيخ سان ڪيو ته هن جي انهيءَ جملي منهنجن سمورن سوالن اڳيان هڪ مناسب جواب جو بند ٻڌي ڇڏيو ته ”ادارا ٺاهي ته هر ڪو ويندو آهي. ادارن کي هلائڻ هر ڪنهن جي وس جي ڳالهه ڪونهي. سندس انهيءَ سوال جيڪو اصل ۾ هڪ چئلينج هو مون نه رڳو قبول ڪيو بلڪه پنهنجن ٻين ساٿين جن ۾ عنايت شاهه، زبير مغل وغيره سان گڏجي، ملندڙ پگهار کان وڌيڪ ڪم ڪري هڪ اهڙي علائقي ۾ ڪيڊٽ ڪاليج جهڙي اهم ۽ مشڪل ڪم (خواب) کي شرمندہ تعبير بنايو جنهن جو شمار اڄ ڇهه سال گذرڻ بعد ملڪ جي اهم تعليمي ادارن ۾ ٿيڻ لڳو آهي.

ڪيڊٽ ڪاليج جي قيام ۽ ڪاميابيءَ لاءِ اسان ۽ اسان جي دوستن ڪهڙا ڪشالا ڪيا، ڪيئن ننڍن ڌنن، ڪيئن شيخ صاحب جا ڌڙڪا کاڌا ۽ ڪيئن هڪ ڏکڻي ڪم (Task) کي منزل تي پهچايو. انهن سڀني ڳالهين مٿان جيڪڏهن تفصيل سان ويچاربو ته هن ڪالمر جي گنجائش ۽ وقت اسان کي شايد اجازت نه ڏيئي، مگر ڪاليج ۾ گذاريل سموري وقت دؤران پيش آيل اهڙو واقعو (حادثو) مون کان ڪڏهن به ڪونه وسرن ڏسندو. جنهن جو واسطو هڪ اهڙي ماڻهو سان آهي جنهن جي جوان زندگي ۽ معصوم دل سندس ساٿ انهيءَ وقت تي ڇڏيو جڏهن هن پيٽ پري ماني کائڻ جو مزو اڃا ڪجهه ڏينهن اڳ ئي ورتو هو.

ڪاليج جي پرنسپال هڪ ڪاميٽي جوڙي انهيءَ کي اهي اختيار ڏنا ويا هئا ته اها اتان جي مقامي ماڻهن کي سندن مناسب گهريل اهليت جي بنياد تي هيٺئين اسٽاف ۾ ڀرتي ڪري اتفاق سان انهيءَ (سليڪشن ڪاميٽيءَ) ۾ مان به شامل هوس. روز ماڻهن جا حشام هوندا هئا، اسان سڀئي دوست ”ڪنهن کي نوڪري ڏجي ۽ ڪنهن کي نه ڏجي“ واري اذيت ناڪ مرحلي ۽ امتحان ۾ مبتلا هئاسين. انهيءَ دؤران هڪ ڏينهن اسان جي سامهون هڪ اهڙو نوجوان اچي بيٺو جنهن جي اکين ۾ صدين جي غربت ۽ هٿن ۾ ڪنهن ٻئي کان لڪرايل درخواست هئي، هن درخواست منهنجي اڳيان رکندي ٻانهون ٻڌندي اڃا غريبي ۽ بيروزگاري جو قصيدو پڙهڻ پئي چاهيو ته مون کائڻس سندس نالو پڇيو ”مير محمد“ هن ورائيو هو. مير محمد نالو ٻڌي مون کي ساڳئي نالي وارو منهنجو ننڍو ڀاءُ ياد آيو. مون کائڻس ٻيو سوال ڪيو ”نوڪري ڪندين يا ڀڄي ويندين“ منهنجي سوال جي موت ۾ سڀني تي هٿ رکي هڪ عجيب ۽ اڻ ڄاتل حوصلي سان ورائيو هئائين ”سائين! نوڪري مري ڇڏي“ سندس جواب اسان کي لاجواب ڪرڻ لاءِ ڪافي هو. مون پنهنجي روايتي مزاج ۽ عادت جو مظاهرو ڪندي کيس ٻئي ڏينهن اچي نوڪري تي چڙهڻ واري خوشخبري ٻڌائي. نوڪريءَ جي ملڻ واري خوشي جنهن نموني سندس چهر تي چائنجي ويئي هئي، انهيءَ کي منهنجي ڪا به تشبيح، استعارو محاورو يا ترڪيب بيان ڪري نٿي سگهي، انهيءَ اڻ ڄاتي خوشيءَ کي هوا جي لمس وانگر محسوس ڪري سگهجي ٿو پر بيان نٿو ڪري سگهجي.

انهن ئي ڏينهن ۾ جڏهن ڪاليج ۾ ڪلاس شروع ٿيا ته ٻين ڪيترن ئي مسئلن سان گڏوگڏ استادن واسطي چانهه پاڻي جو مسئلو پڻ درپيش هو (هاف ٽائيم) ۾ استادن واسطي چانهه پاڻي وارو بندوبست ڪرڻ مير محمد جي حوالي ڪيو ويو هن جڏهن چانهه ٺاهي پهرئين پيري اسان کي پياري ته مون کي ائين لڳو هو جڏهن چانهه فقط مير محمد ئي ٺاهي سگهي ٿو. سندس هٿن جي تيار ڪيل چانهه جو ذائقو مون کان اڄ به وسري ناهي سگهيو. بعد ۾ اهو معمول ٿي ويو هو ته

ڪئمپس ۾ (هاف ٽائيم) واري چانهه کان علاو ناهشتي ۽ شام جي چانهه به مير محمد ٺاهڻ لڳو هو. سندس ڪم ۾ دلچسپي ۽ نمائندگي ڏسي ڪاليج جا سمورا استاد توڙي ٻيا ملازم مٿس ڪافي مهربان ٿي ويا هئا ۽ خوش ٿي کيس هر مهيني سندس پگهار جي اڌ رقم جيتري خرچي پڻ ڏيندا هئا. جيڪا وٺڻ مهل سندس هٿن ۾ خوشي ۽ پاڻ مڃائڻ واري احساس جي ڪري ان لکي ڪنٺي شروع ٿي ويندي هئي.

ڪاليج جي شروع وارن ڏينهن ۾ جڏهن اڃا ڪئمپس ۾ ميس شروع ڪانہ ٿي هئي ته ڪاڏي پيٽي جو سمورو وهنوار مير محمد جي هٿن ۾ هوندو هو. ناشتتي تيار ڪرڻ، استادن کي ماني ڪارائڻ ۽ سندن لاءِ پير واري ڳوٺ جي هٿ تان سگريٽ وٺي اچڻ دؤران مير محمد مري ڪنهن بيمار واري وڃڻ وٺڻ وانگر هيڏي هوڏي ڦرندي نظر ايندو هو. ڪلارڪ هجي يا پي. اي. ليڪچرار هجي يا سيڪيورٽي انچارج، هر ماڻهوءَ جي سڌ تي ”جي سائين آيو“ جي موت ڏيئي ڪنهن جادوگر جيان پل کن ۾ اڳيان حاضر ٿي ويندو هو. اتفاق سان جيڪڏهن ڪڏهن بخار يا تپ جي ڪري ڏيوٽي تي اچي نه سگهندو هو ته ايئن محسوس ٿيندو هو جڏهن سمورو ماحول سوڳوار بنجي ويندو هو ۽ حقيقت به اها ئي هئي ته سندس تيار ڪيل چانهه ۽ ڪاڏي جي شوق ۾ ڪيڊٽ ڪاليج جهڙي تلخ زندگيءَ ۾ به ڪيترائي رنگ ڀرجي ويا. اُهي استاد جيڪي روز نوڪري ڇڏڻ جا ڌڙڪا ڏيندا رهندا هئا، مير محمد جي خدمت، پوڳ چرچي ۽ ڊاٽن ٺڪائڻ جي هڪ قرباني ماحول جا اسير بنجي ويا ۽ اُهي سڀئي دوست جيڪي مختلف سببن جي ڪري هڪ پل به اُتي نه پئي ترسيا سي هڪ سال جي گذري ويل وقت کي به محسوس ڪري نه سگهيا.

۽ تڏهن، جنهن وقت ڪاليج جي باقاعده قيام کي هڪ سال گذري چڪو هو. پٽيوالي مير محمد مري جي زندگيءَ ۾ هڪ اهڙو لمحو آيو جنهن سندس حياتيءَ جا تاڪ اهڙي طرح ته بند ڪري ڇڏيا جو انهيءَ کان پوءِ مير محمد ۽ زندگي هڪ ٻئي لاءِ اوڀر بنجي ويا. هي ڪهاڻي (حادثو) سندس جواني وانگيان پنهنجي مختصر آهي. پنهنجي اڌ ٺهيل گهر ۾ استادن واسطي چانهه ٺاهڻ دؤران سندس گهر جو شهتير مٿس ڪريو شديد ڌڪ لڳڻ ڪري ڪرنگهي جي هڏي ضربجي پيس ۽ هو گهمڻ ڦرڻ کان لاچار ٿي ويو. ٽي مهينا ساندو ڪاليج ۽ استادن جي خرچ تي علاج ڪرائڻ کانپوءِ به هو موت جي نگاهن ۾ رهيو ۽ ڪاليج جي هڪ سال جي نوڪري به ننڍڙا ٻار هڪ سڪون نه لائڻ وٺي ۽ زندگيءَ جا گذريل پنجويهه سال، پنهنجي ٺاهيل پهرئين چانهه جي يادگيريءَ سميت پوئتي ڇڏي موت جي واديءَ ڏانهن الڳ ٿي ويو.

اڄ جڏهن انهيءَ ڳالهه کي ڇهه سال گذري چڪا آهن. ڪاليج ۾ پڙهڻ تي
سمورا ليڪچرار نين دوستين جا پراڻا درد کڻي ڪاليج ڇڏي چڪا آهن. تڏهن
ڄام نواز علي ڳوٺ ۾ موجود روبنيو ريسٽ هائوس ۾ ورتل مير محمد کان اهو
انٽرويو مون کان ناهي وسري سگهيو جنهن ۾ مون ڪائنس پڇيو هو ته ”نوڪري
ڇڏي پڇي ته ڪونه ويندين؟!!“ جنهن جي جواب ۾ هن ورائيو هو ته ”سائين
نوڪري مري ڇڏي.“

هاڻي مان سوچيان ٿو ته ڇا انهيءَ لمحي اسان سندس انٽرويو پئي ورتو يا هن
اسان کي حياتيءَ جا اسرار پئي سمجهايا. هو انٽرويو ۾ ڪامياب ٿيو هو يا اسان
سڀ اهڙي سوکڙي جهڙي ماڻهو کي سانڍي نه سگهيا هئاسون. تقدير نئون افسانو
لکيو ٿي يا ڪو خواب هو جيڪو اڌ رات جي ننڊ وانگيان نيشن مان ڪري يادن
جي بساط تي موتين جيان وريو اهو سڀ ڪجهه ڇا هو اڄ مان سوچيان ٿو ته
غربت آخر اکين ۾ چوڻي لهي اچي، خوشيون خيرات ۾ مليل سڪن وانگر، غريبن
جي هٿ ترين تي گهڻو وقت آخر چوڻيون ٽڪي سگهن. موت جا گهوڙي سوار
حياتيءَ جي راهه پلجي ويل ٻار کي گهر پهچڻ کان اڳ ۾ ئي چوڻا جهٽي وٺن،
زندگيءَ جي شوخ ديوي مجبور جوانيءَ مٿان آخر چوڻي مهربان ٿئي، دل جي
معاملن جي ڏور تقدير جي هٿن ۾ آخر ڇا لاءِ ڏنل آهي ۽ پٽي والو مير محمد انهيءَ
موسم ۾ ئي چوڻو مري جڏهن سندس زندگيءَ جي فصل ۾ نوان آڻيؤ نسرنا ٿا.

(روزانه ”عبرت“ حيدرآباد، 24 نومبر 2000ع)

سليم چنا

سنڌي ادب جو خدائي خدمتگار

پنهنجي مزاج ۽ طبيعت ۾ هيڪلائپ پسنديءَ جي ڪري، منهنجي دوستيءَ جي اڪائونٽ ۾ اهڙا ٻنھ گھٽ ماڻھو درج ٿيل آھن، جن کي ”دوست“ وارو درجو مليل آھي ۽ بلڪل اهڙي طرح، پنهنجي ليکي نرالي ۽ ڏکئي ماڻھو هجڻ جي ڪري مان پڻ تمام ٿورن ماڻھن جو دوست ليکيو وڃان ٿو اهو ئي سبب آھي جو گھٽ دوست رکڻ يا هجڻ جي ڪري سون دوکا گھٽ ئي کاڌا آھن، انھيءَ لاءِ مون وٽ پنھجن سڄڻن لاءِ شڪايتون نہ هئڻ جي برابر هونديون آھن.

سماجي وهنوار ۾ ڪٽيل هجڻ جو ٻيو سبب، جيڪو سمجھ ۾ ايندو آھي، سو شايد اهو به ٿي سگھي ٿو تہ دوستي جي سلسلي ۾ منهنجو ٽيسٽ ڪجھ رهيو آھي، جنھن ڪري ٻن ڏينھن جو يارائو ڪڏھن به جٽاءُ ڪري نہ سگھيو آھي، ۽ وري اهڙو ماڻھو جنھن کي پنهنجي پرواھ به گھٽ هجي، اُهو ٻين جي معاملي کي ڪٿي ٿو سنڀالي سگھي!

حسن مجتبيٰ واري حيدرآباد ۾ رهندي مون کي پورا ويھ سال گذري چڪا آھن، آسي واري ڏهاڪي جا، اسان جا سمورا دوست وقت جي بي واجبي پڻ ڇڻ ۾ ڪڪ پڻ ٿي ويا، دوستيءَ جي نون گلن کي اسان جي مزاج ٻنھ قبول نہ ڪيو جيڪي فضيلت پريا دوست، پراڻن دوستن کي ريپليس ڪن ٿا، اُهي پڻ اسان جي قبيلي سان واسطي ۾ رهڻ جي ڪري اسان وانگر ئي بي پرواھ آھن، نتيجي ۾ اها اڪيلائي ۽ اڪيلائپ پسنديءَ وارو الزام هيل تائين پاڻ سان ائين گڏ هلندو پيو اچي، جيئن شروع ۾ هيو، انھيءَ سموري انوکي پس منظر جي ڏوھ ۾ اسين اڳ ۾ به اڪيلا هياسين ۽ هاڻي به تنھا آھيون، وقت، سماج ۽ انھن جي ضرورتن اسان جي ۽ اسان جي دوستن جي ترجيحات ۾ تبديليون آنديون آھن، اڳي ادبي سنگت جي گڏجاڻيءَ ۾ وڃڻ، اسان جي لاءِ لازم هوندو هيو ۽ هاڻي انھيءَ ساڳئي وقت تي پنھنجن ٻارن کي هوم ورڪ مڪمل ڪرائڻ وڌيڪ ضروري محسوس ٿئي ٿو، اڳي دوستن سان رابطي وارو ڪم، فرض محسوس ٿيندو هيو، ۽ هاڻي سندن خير عافيت فقط فون ذريعي ئي وٺڻ به ڏکيو ٿو محسوس ٿئي، اهڙي طرح ڪوڙ ساريون ڳالهيون آھن، جيڪي وقت سر تبديل ٿينديون رهن ٿيون، اگر ڪا شيءِ جيئن جو تيئن

موجود رهي ٿي ته اها آهي دل، جنهن مٿان نه ڪالهه پنهنجو ڪو اختيار هو نه هاڻي
 ٿي پنهنجي ضابطي ۾ آهي.

حيدرآباد جي حوالي سان، اهڙا اڻ ڳڻ معاملا، مجبوريون، يادون ۽ ڏک آهن،
 جيڪي هر طرح منهنجا پنهنجا ذاتي آهن، جن جي سلسلي ۾ مون ڪڏهن به
 ڪنهن سان به شيئر ڪرڻ ناهي چاهيو ۽ انهن سڀني شين جي اگر ڪڏهن اهڙي
 ڪا ضرورت محسوس ڪيم به ته، اهي سڀ شيون پاڻ وٽ ئي لکت جي صورت ۾
 محفوظ ڪري ڇڏيندس، جيئن اهي ڳالهيون، مونکي منهنجي ياد ڏياري سگهن، ڇو
 ته وقت سدائين حال ۾ جيئن ٿو انهيءَ جو ماضي يا مستقبل سان ڪو به واسطو
 ڪونه ٿو هجي، ماضي يا مستقبل ۾ فقط ماڻهوءَ ئي مبتلا هجن ٿا، وقت جو اهڙين
 بيڪار ڳالهين سان ڪو به سروڪار ناهي، بلڪل اهڙي طرح جهڙي ريت دل جو
 پنهنجي گذري ويل ڌڙڪڻ سان ڪو به رشتو ناهي هوندو.

ڪجهه معاملا ۽ سلسلا، هر ماڻهوءَ جا بنهه ذاتي هجن ٿا، جيئن غربت،
 محبت، نفرت وغيره، انهن سڀني عنوانن تي لکڻ، مان هر صورت ۾ غير ضروري
 تصور ڪندو آهيان. انهيءَ جي باري ۾ ڪجهه شيون اهڙيون آهن جيڪي ذاتي
 جي زمري ۾ نٿيون اچن، شين وانگيان، ڪجهه ماڻهو به اهڙا هجن ٿا، جيڪي
 پنهنجا بعد ۾ ۽ ٻين سڀني جا اول هجن ٿا، اهڙن ئي ماڻهن ۾ هڪ اهڙي ماڻهوءَ جو
 به نالو اچي وڃي ٿو جنهن کي مان گذريل ٻن ڏهاڪن کان سڃاڻان. انهن ٻن
 ڏهاڪن ۾ اسين ڪيترائي دفعا مليا هوندا سون، هر دفعي جي ملاقات ۾ فقط ڏينهن
 ۽ تاريخون مختلف هونديون آهن، باقي هُن ۾ اهڙي ڪا به تبديلي محسوس ناهي
 ٿي، جيڪا ماڻهن ۾ ارتقائي حوالي سان ضرور هجڻ کپي. تنهن ڏيڏيءَ کان بي
 پرواهه، پنهنجي ڪم ۾ مشغول، حيدرآباد شهر جي گلاخور موسم کان بي پرواهه،
 هڪ اهڙي شخص جو ذڪر هن ڪالم ۾ درڪار آهي، جنهن کي مان معصوم
 انسان جي حيثيت سان سڃاڻان ٿو ۽ سڀني ادیب کيس سليم چنا جي نالي سان
 ياد ڪن ٿا.

سليم چنا، جيڪو پنجاهه واري ڏهاڪي ۾، حيدرآباد صدر جي علائقي ۾
 پيدا ٿيو. ادب دوست پيءُ ۽ تعليم يافت ماءُ جي پرورش ۾ وڏو ٿيو ۽ هوش انهيءَ
 وقت سنڀاليائين، جڏهن سنڌ وٽ يونٽ، ٻولي ۽ ٻين اهڙن انيڪ ۽ ڳنڍيل مسئلن ۾
 ڦاٿل هئي. پنهنجي مزاج ۽ پيدائشي حياءُ جي ڪري هي شروع کان ئي پاڻ،
 پنهنجي ليکي قطار ۾ سڀنيءَ کان آخر ۾ بيهڻ پسند ڪندو رهيو. انهيءَ فطري
 ورتاءُ جي ڪري هُو هن وقت تائين به، هڪ موزون ۽ واجبي تخليقڪار هجڻ جي
 باوجود، قطار ۾ آخري نمبر تي ئي بيٺل آهي. انهيءَ جو سبب اهو به آهي هُن کي
 انهيءَ ڳالهه سان ڪو به سروڪار نه آهي ته ادبي صف ۾ اڳيان ڪير آهن ۽ پويان

ڪير آهن؟ ڇو ته هُو انهيءَ ڳالهه کان به آگاهه آهي ته ادبي قطار اصل ۾ شروع ڪٿان ٿي ٿئي.

سليم چنا، جيڪو هڪ ئي وقت شاعر به آهي ته ڪهاڻيڪار به، ڪالم نويس به آهي ته پبلشر به، هڪ سماجي ورڪر به آهي ته هڪ ڪاهوڙي شخص به، ۽ اهڙي ماڻهوءَ جي باري ۾ لکڻ منهنجي لاءِ اگر ڏکيو نه به ڪٿي هجي تڏهن به، گهڻو ڪو آسان به ناهي. مون هن ڪالم لکڻ کان اڳ ۾ انهيءَ نقطي تي ڪافي ويچارايو ته سليم جي شخصيت جي ڪهڙي پهلوءَ تي لکجي؟ انهيءَ ذهني چڪتاڻ ۾ سندس شخصيت جي جنهن رخ مون کي وڌيڪ انسپائر ڪيو سو آهي، سندس بنهه نمائني شخص هجڻ وارو پهلو جنهن جي آڌار تي هو ڏينهن جا سمورا ٻارهن ڪلاڪ سماجي ۽ ادبي ڪمن جي حوالي هوندو آهي. ڪو ادبي ٺهراءُ هجي يا ڪنهن اديب جي ذاتي ڪاڄ جا ڪارڊ، ادبي سنگت جو ڪم هجي يا ڪنهن به ادبي فورم وغيره جا دعوت ناما، سليم بنا ڪنهن حجاب ۽ بهاني جي، مسلسل ماڻهن سان رابطي ۾ رهندو آهي ۽ اهو سمورو ڪم معاوضي يا لالچ تحت نه پر رضاڪارانہ طريقي، پنهنجي خرچ سان ڪندو نظر ايندو آهي. ڄامشورو حيدرآباد ۽ ڪوٽڙيءَ جي رستن تي مسلسل پنڌ نظر ايندڙ سليم چنو پنهنجي رتلاءَ ۽ سڀاءَ ۾ سنڌي ادب جو جهان خان کوسو محسوس ٿيندو آهي، ۽ ڪڏهن ڪڏهن انهيءَ کان به وڌيڪ، جو جهان خان کوسي وٽ ٿر جي ”ذاتيات“ موجود هئي، مگر سليم وٽ ڪم جون ڪي به سرحدون ناهن. ادبي ڪم کان وٺي سماج جي هر ڪم سان هي ”چريان“ ايترو ته واڳيل نظر ايندو آهي جو هر ماڻهو پنهنجي حياتيءَ جي ڪارج واري حوالي سان هن کي پنهنجو پاڻ کان، گهڻو اڳتي محسوس ڪندو آهي.

1970ع کان وٺي ادب ۽ فڪري سياست ”عملي نه“ سان وابستگيءَ جي حوالي سان هي درويش صفت شخص مسلسل متحرڪ نظر آيو آهي. هن اديب، شاعر، سماج سڌارڪ ۽ پبلشر شخص پنهنجي ذمي جيڪو ڪم ڪيو آهي، اهو بنهن عجيب ۽ چرڪائيندڙ آهي. هن جو ڪم آهي ادبي ۽ سماجي حلقن کي رابطي جي ڌور ۾ هڪ ڪري ٻڌڻ، انهيءَ ڪم جي نسبت سان هي شخص اوهان اگر ڏسڻ چاهيو ته اوهان کي ادبي ميڙن ۾ اديبن منجهه ڪارڊ ورهائيندي ۽ رجسٽر وغيره مٿان صحيحون وٺندي نظر ايندو، اهو انهيءَ ڪري جو کيس آرام درڪار نه آهي. لطيف اگر ڪاهوڙي وارو ڪردار تخليق ڪيو هو ته انهيءَ جي تصور کي قدرت سليم جي ذات سان مڪمل ڪيو جيڪو ڪر ڪٿا لاهي، ويهي رهڻ ۾ ايمان نٿو رکي.

سليم چنا جو پروفائيل سندس ڪمن وانگر ڪڏهن به پورو ۽ مڪمل نٿو لکي سگهجي. هن نمائتي شخص کي ڏسي مون کي انگريزي فلم ”پوسٽ مين“ ياد ايندي آهي. جنهن جو هيرو هڪ ٽپالي هوندو آهي ۽ اهو ٽپال ذريعي سماج ۾ اهڙي تبديلي آڻڻ ۾ ڪامياب به ٿي ويندو آهي جيڪا ڪنهن به ليڊر ۽ شاعر جي وس کان ٻاهر هئي. انهيءَ حوالي سان مان اڪثر سوچيندو آهيان ته سليم چنا پنهنجي لاءِ انتهائي مناسب شعبي ۽ ڪم جي چونڊ ڪئي آهي ۽ اهڙا ماڻهو ڪنهن به شهر ۾ رهندا هجن، پنهنجي ڪم يا ڪردار جي حوالي کان ٻنهي وڏا محسوس ٿيندا آهن ۽ اُهي شهر ڪافي ننڍا، باقي اُهي ماڻهو جيڪي سليم جي پوري شخصيت کي هڪ تهڪ جو ڪاڄ تصور ڪندا آهن، مان انهن مٿان مرڪڙ به مهانگو ٿو تصور ڪريان.

(روزانه ”عبرت“ حيدرآباد، 1 ڊسمبر 2000ع)

خديجہ چانڊيو عرف امان خٽو! ماءُ جي حساس دل ۽ بندوق جي بي حس گولي!

جنهن ڏينهن پهريون دفعو بندوق جو فائر ٿيو هوندو انهيءَ ڏينهن به ڳالهيون ضرور ٿيون هونديون. هڪ پکين جي بي خوف اُڏار ۾ خوف جو اسرار سمايو هوندو ۽ ٻيو ماءُ جي لولي، سڌڪي ۾ تبديل ٿي هوندي

پنهنجي بچاءُ جي بنياد تي هٿارن جي ايجاد ته سمجھ ۾ اچي ٿي پر اها ڳالھ انهن ماڻهن ۽ پکين کي ڪير سمجھائي جن جا آڪيرا ۽ هندورا هڪ بندوق جي نڪاءُ سان هميشه ۽ سدا لاءِ خالي ٿي وڃن ٿا. اهڙن خالي ٿيل آڪيرن ۽ هندورن جا هنج ماڻهن جي سڌڪن ۽ پکين جي ٻولين سان به پري نٿيون سگھجن.

جيئن جنگ جي ميدان کان وڌيڪ ماڻهن جو قتل عام عدالت جي ڪنهن ۾ ٿيندو رهيو آهي، بلڪل اهڙي طرح پنهنجي بچاءُ ۾ ٺاهيل هٿيارن کي استعمال ڪندڙن، پنهنجو بچاءُ گهٽ ۽ ٻين جو نقصان گهڻو ڪيو آهي. اهڙي نقصان جو ڪاٿو آهي قاتل ۽ شڪاري وڌيڪ بهتر طريقي سان ڪري سگھن ٿا جيڪي پکين کان پرواز ۽ ماڻهن کڻ انهن جا پٽ ڦرين ٿا، اهي پٽ جن لاءِ چئبو آهي ته اهي هٿن تي ناهن وڪامندا.

شڪارين جي نفسيات به عجيب ٿئي ٿي، اهي پکين ۽ جانورن جو گوشت کائڻ کان وڌيڪ انهن جون کلون ۽ سڱ پنهنجن گهرن ۾ سڃاڻي وڌيڪ لذت ۽ سرور محسوس ڪندا آهن. بي وس ۽ لاچار پکين ۽ جانورن کي ماري پنهنجو شوق پورو ڪرڻ وارا شڪاري اسان وٽ اڪيلا ناهن. انهن جي شوق ۾ شامل اهي ماڻهو ۽ ادارا به شامل آهن جن مٿان اها ذميواري عائد ٿيل آهي ته اهي هن سماج ۾ ڏوهن ۽ ڏوهارين جو خاتمو آڻين ۽ معصوم شهرين جي زندگين کي خطرن ۽ غير يقينيءَ جي اُس مان اُتاري تحفظ ۽ انصاف جي گهاتي ڇانو ۾ آڻي ويهارين، مگر ايئن نٿو ٿئي، ائين بنهه نٿو ٿئي، عام شهرين جي حياتين کي تحفظ فراهم ڪرڻ بدران اهي ادارا ۽ اهلڪار انهن جي آرام ۽ آسائش سان ته ڇا پر زندگين سان به رانديون ڪندا رهن ٿا، بلڪل اهڙي طرح جيئن شڪاري گولين جي گهاءُ سان پکين جي معصوم اُڏار ۽ نمائي نهار کي نڪاءُ جي خالي خول ۾ سدا لاءِ بند ڪريو ڇڏين. فرق فقط اهو آهي ته شڪاري پنهنجي شوق ۾ ماريل پکين ۽ جانورن کي پنهنجي گهرن جي ديوارن تي سڃائي ڇڏين ٿا، جڏهن ته هم نفس اهلڪار ۽

عملدار پکين جهڙن معصوم ماڻهن جا لاش تمغن ۽ پلن جي صورت ۾ سينن ۽ کلهن تي سڃاڻين ٿا.

سندھ، جنهن لاءِ مشهور آهي ته ان کي ڏنڊي بردار هڪ جمعدار به آسانيءَ سان هلائي سگهي ٿو ڪافي وقت کان ته ڇا، بلڪه شروع کان وٺي سندھ، پوليس ۽ ان جهڙن ٻين ادارن جي دھشت ۽ دھمان ۾ رهندي آئي آهي. تاريخ جا ايماندار شاگرد جيڪي طرح ڄاڻن ٿا ته مغل بادشاهه اورنگ زيب جو دؤر هجي يا نواز شريف جو سندھ سدائين زيب النساءِ مخفي جي سڌڪي جيان اداس رهي آهي.

سندھ جي پوليس جنهن جو مقصد ماڻهن جي خدمت ۽ مدد تصور ڪيو وڃي ٿو اُن پنهنجو ڪاتو سدائين ڌاڙيلن ۽ رهنزن جي بدعائ پنهنجي کل ۾ ڌڪندڙ عام شهرين جي خون سان کوليو آهي ۽ اهڙي طرح انهي چوڻيءَ کي هتي ڏني آهي ته جتي ٿاڻا آهن اُتي ڏوهن جي شرح وڌيڪ آهي.

پوليس جي ڪارڪردگيءَ تي گهڻو ڪجهه لکيو ويندو رهيو آهي پر مان جنهن مؤت جي حوالي سان پوليس کي ياد ڪيو آهي، اهو انهيءَ باويھ سالن جي نوجوان جو مؤت آهي، جنهن کي اڄ کان چار سال پھريائين ڀٽ شاھ ٿاڻي تي ڌاڙيل ڪري ماريو ويو جنهن لاءِ ان جي ماءُ چوي ٿي ته هو ايترو ته معصوم هيو جو ننڍي هوندي ڌاڙيلن بدعائ پرين جون ڪهاڻيون ٻڌندو هو ۽ هاڻي پوئٽ سندس قبر تي روز شمار جو حاضري ڏين ٿا.

الله ورائي چانڊڻي جي بيواھ، سٺ سالن جي مائي خديجہ جنهن کي سندس ڳوٺ جا سڀ ٻار ”امان ڪٿو“ چون ٿا، پنهنجي نپٽن جا ٻي چيا لڙڪ هٿ جي پٺيءَ سان اڳهندي چوي ٿي ته ”اها 26 مارچ 1996ع جي ڀٽي شام هئي جڏهن منهنجو غفار مونکان چاليھ هزار وٺي اهو چئي گهران نڪتو ته مان هالا ڏانهن اٿين جو نيڪو ڪٽڻ ويان ٿو پر هو اهڙو ويو جو هاڻي هن جي واپس اچڻ جا سڀئي رستا پنهنجي گهر جي بدران ستارن جي اڱڻ تي اچي کٽن ٿا، جتي پرين جون ڪهاڻيون ٻڌڻ وارو غفار سندھ جي هر ٿاڻي ۽ ايف. آئي. آر جي پھچ کان پري آهي.“ مائي خديجہ عرف ”امان ڪٿو“ وڌيڪ ٻڌائي ٿي ”مان ڳوٺ اله ڌڻي چانڊڻي، لڳ باغ حاجي ڀٽي جي رهواسي آهيان، منهنجو سهرو پنهنجي دؤر جو وڏو مڻيادار وڏو هو، ساڳيو فن منهنجي گهر واري اله ورائي چانڊڻي کي ورثي ۾ مليو هو ٻئي بهترين ڪٿون ۽ هندورا ٺاهيندا هئا، جن مٿان سمهي ماڻهو وصال جا خواب ڏسندا هئا. منهنجي خواهش هئي ته مان پنهنجن پٽن هر هڪ محمد، قادر، جبار ۽ غفار کي هٿ ۾ ڪارائي جي بدران قلم ڏيان، مگر غربت ۽ شرافت کي اهو سڀ ڪٿي منظور هيو. ٽي وڏا پٽ فقط پنج درجا پڙهي سگهيا، جڏهن ته سڀني کان ننڍي پٽ غفار چانڊڻي کي مون ٻارهن درجا ساندهه پڙهايا، مگر هن يونيورسٽيءَ ۾ داخل ٿيڻ

واري خواب کي قرباني جي بستري تي سمهاري پوڙهي ماءُ، بيروزگار ڀائرن ۽ تن جوان پيئرن جي زندگين کي سنوارڻ خاطر محنت مزدوري کي لڳي ويو ۽ اهڙي طرح ننڍا وڏا نیکا کڻي، محنت مزدوري ڪري صدين کان اڻ سڌي مهمان بڻيل غربت کي ڳچيءَ کان جهلي گهر کان ٻاهر ڏکي ڪڍيو. مگر 26 مارچ 1996ع جي انهيءَ شام جو سندس کيسي ۾ پيل انبن جي نيڪي وارن چاليهه هزارن، سندس کيسي سان گڏ، زندگيءَ جي ڪشڪول کي به خالي ڪري ڇڏيو جن چاليهه هزارن کي هٿ ڪرڻ لاءِ ڀت شاهه ٿاڻي جي سموري عملي ڏوها، ڀن مٿان خطا ٿيندڙ سيئي نشانا مٿس درست ڪيا.

تن پيئرن مرادان، شاهجهان عرف بلبلان ۽ گلشن جوياءُ ۽ هڪ پياري ڀاڻج صائم جو مامو عبدالغفار چانڊيو جڏهن فقط ڏيڍ سال جو مس هو ته سندس پيءُ هن دنيا ۾ باقي نه رهيو هن جي خوبصورت چهري کي نظر کان بچائڻ لاءِ سندس وسوسن ۾ ويڙهيل ماءُ، کيس گهر کان ٻاهر نه ڪڍندي هئي، سندس پيئرن ۽ ڀائر بهار ۾ پليل پوئتن وانگر هر وقت مٿس پيرا پريندا هئا، سمنڊ جهڙين نيري رنگ جي گهرين اکين ۾ زندگيءَ سان پرپور خواب کڻي جڏهن جواني جي پهرئين ڏاڪي تي پير رکيو ته هن محنت ۽ ايمانداريءَ سان هڪ مختصر وقت ۾ پنهنجي امڙ جي ڦاٽل چنئيءَ کي ريشمي ڏاڳن سان توبائڻ شروع ڪيو ۽ ڳوٺان نڪري قاسم آباد ۾ هڪ ننڍڙو گهر ٺهرائي ڏنو جنهن جي ڀت هيٺيان ٿڌي چانور ۽ ويهي، مائي خديجه چوي ٿي ”هو ضرور موٽي ايندو، جڏهن انب بور جهليندا آهن ته غفار جي پيرن جي آهٽ منهنجي ڪنن کي صاف ٻڌڻ ۾ ايندي آهي.“

پوليس هٿان بي درديءَ وڃان ماريل عبدالغفار چانڊئي جي واپس موٽي اچڻ جي ڳالهه ڪيتري ناممڪن آهي، اهو مائي خديجه کي ڪير سمجهائي، اها مائي خديجه جنهن پنهنجي ڀٽ جو مڙهه پنهنجي هٿن سان ٿاڻي تان حاصل ڪيو هو سا آخر ڪهڙي احساس تحت ڀٽ جو انتظار ڪري ٿي؟ انهيءَ احساس اُميد ۽ آسري جو مطلب کيس ڪير سمجهائيندو؟

اهي بيت جن کي ڀرڻ لاءِ هن شهزادن جهڙي نوجوان انبن جا نيڪا پئي ڪنيا، اهي ڀت شاهه ٿاڻي جا سپاهي، جن مٿس نشانا پڪا ڪيا، اهو ايس. ايڇ. او جنهن جي ”Fire“ واري آرڊر غفار چانڊئي جي روح کي سندس جسم ۽ ڀت شاهه جي پڪين کي وٺڻ مٿان اڏاري ڇڏيو يا هالا جو ان وقت وارو نائب ڪمائي، جنهن جي ڪنڌ جي هائوڪار مائي خديجه جي سموري گهر مٿان خوشين واسطي سدا لاءِ نهڪار لکي ڇڏي اڃا اُتي جو اُتي آهن. اگر ڪير ناهي ته اهو مائي خٽو جو سڀ کان ننڍو ڀٽ غفار چانڊيو ئي ناهي!

پراون پتن جو خير گهرندڙ مائي خديجه چوي ٿي ”مون کي انصاف ڪپي اهڙو انصاف جهڙو مائي جندو کي مليو اهڙو نه، جهڙو نصرت ڀٽو کي، اهڙو بزرگن وارو بي ڊپو انصاف جنهن ٻڌڙيءَ جو ٻيڙو تاريو هو اهڙو اورنگزيبِي نه جنهن ڀاڻرن جا ڀاڱا لڌا هئا.“

زندہ ضمير رکڻ جي حوالي سان، اسان به فقط اهو چاهيون ٿا ته مائي خديجه عرف ”امان ڪٽو“ سان انصاف ڪيو وڃي ۽ اهڙي بندوق جي بي حس گوليءَ جي رستي روڪ ڪئي وڃي، جيڪا مائي خديجه جهڙين سوين ماڻهن جي حساس دليين کي روز پتن جي وچوڙي سان گهاءَ ڏئي ٿي. ڇو ته هر ڪنهن ماءُ جي آه، ڪنهن به ڪوڙي ايف. آءِ آر ڪان وڌيڪ اثر رکي ٿي.

(روزانه ”عبرت“ حيدرآباد، 2000ع)

سينگار علي سليم آيا کين ماڙو، وساريئون و وطن کي!

سنڌ جا اڪثر فنڪار بيگانا ۽ يگانا هوندا آهن، پنهنجي ذات ۾ پنهنجي مختلف ۽ اڪيلا. سندن آواز هن ڪائنات ۾ تڙڪڻي پيدا ڪرڻ لاءِ ڪافي هوندو آهي. هو جڏهن ڳائيندا آهن ته منهنجو زندگي مان ڪڏهوڪو ختم ٿيل اعتماد ٻيهر بحال ٿيڻ لڳندو آهي.

گهڻو وقت اڳ ۾ جڏهن مون کان ڪنهن راڳ بابت پنهنجي پسند معلوم ڪئي هئي ته مون جواب ۾ وٽني هائوسٽن، لتا ۽ سينگار علي سليم جو نالو ڪنيو هو. مون کيس سوال جي جواب ۾ وڌيڪ چيو هو ته انهن فنڪارن جي نئين ۾ ڀڳوان نه پر صدين جا آڃارا آباڻيل ويٺل آهن. جيڪي جڏهن ٻولين ٿا ته راڳ جا اڻ جهليا جهڙا اوتون جوتون ڪري وسڻ لڳن ٿا. منهنجي اهڙي راءِ سنڌ جي ڪيترن ئي دمساز ڳائڻن کي سمجهه ۾ ڪانه آئي هئي ڇو ته جتي شمن علي ميرالي ۽ سينگار علي سليم کي هڪڙي ئي يڪتاري ۾ توريو وڃي اُتي مان ڪير ٿيندو آهيان جو پنهنجي پسند جو اهڙو بيباڪ اظهار ڪريان ۽ اهڙي ڳالهه ته سنڌ جا اهي ڪامورا به سمجهي ڪونه سگهندا، جيڪي فنڪارن لاءِ مخصوص ڪيل بجيت مان پنهنجا ٻار ڪانوينٽ اسڪولن ۾ پڙهڻ لاءِ موڪليندا آهن.

اهڙي ڪا به ورلي سنڌي اخبار هوندي جنهن ۾ روز سنڌ جي ڪنهن نه ڪنهن فنڪار جي ڪمپريسيءَ بابت خبر نه ڇپجندي هجي، جنهن ڌرتيءَ جا فنڪار گهنگهر ۾ گهاريندا مڃن. انهيءَ ڌرتيءَ تي سينگار علي سليم جو پيدا ٿيڻ ۽ بيمار ٿيڻ تي حيراني ضرور ٿئي ٿي. سنڌ جو ثقافت کاتو جيڪو فنڪارن جي سهائتا ۽ سندن معاشي بحاليءَ جو سنئون سڌو جوابدار هجي تن انهيءَ جي ڪم ۽ ڪارڪردگي ڪڏهن به اهڙي ناهي رهي، جنهن کي ڪنهن به هڪڙي حوالي سان چڱائيءَ جي مثال طور پيش ڪري سگهجي. ثقافت کاتي جي ”کاتي“ ۾ هيل تائين اهڙن سوين نامور توڙي گمنام فنڪارن جون قبرون کوٽيل نظر اچن ٿيون، جن مٿان لڳل ڪتبا ڪپائي، هن کاتي جي عملدارن پنهنجي گلشن جو ڪاروبار هلايو آهي. خيرپور جي شهر وڏا بوزدار ۾ رهندڙ سنڌ جو صوفي فنڪار سهراب فقير هن وقت جنهن بيوسي ۽ لاچاريءَ واري زندگي گذاري رهيو آهي، اُن کي ڏسي ڇا اسان اهو اندازو لڳائي سگهون ٿا ته سنڌ سيڪريٽريٽ ۾ سندس سهائتا لاءِ منظور ٿيل

پيسن واري فائيل هڪ ٽيبل کان بي ٽيبل تائين ايترا چڪر ڪاٽيا هوندا، جيترا سهراب فقير انتظار واري حالت ۾ ڪٽ مٿان پاسا ورايا هوندا؟ شاهه لطيف جو پارکو فقير محمد بخش خاصخيلي ڪيتري ئي وقت کان بيمار ۽ لاچار بڻيو ويٺو آهي، انهيءَ سڄي عرصي دوران کيس امداد گهٽ آسرا وڌيڪ مليا آهن. مگر کيس اڄ تائين ناهي ٻڌايو ويو ته آسرن جي پرچيءَ تي ڪهڙو دڪاندار وڪر ڏيندو آهي.

ڪجهه ڏينهن اڳ ۾ جڏهن مون هڪ سنڌي چئنل تان شفيع محمد فقير کي ٻڌو ته مون کي لڳو ڄڻ شفيع فقير نه سموري سنڌ ڳائيندي هجي. اڄ به سنڌ ۾ اهڙا ڪيترائي فنڪار آهن، جيڪي ڊولڪ جي هڪڙي ٿاپ سان ڪيتريون ئي جهوڪون جهوري سگهن ٿا، ڪوهياريءَ جي هڪڙي آلپ سان سوين سسيون لکن کي ليڪو سمجهي اُڪاري سگهن ٿيون. سانگهڙ جو گلزار علي اڄ به پليل بادلن کي سارنگ جي واڍ وجهي سنڌ مٿان ترسائي ۽ برساتي سگهي ٿو مگر انهيءَ سموري صورتحال کي سمجهڻ ۽ اهڙن فنڪارن جي قدردانيءَ لاءِ رسول بخش درس جهڙي ماڻهوءَ جي دل گهرجي، جيڪو سنڌ جي اصل فن ۽ فنڪار کي انتهائي عزت ۽ قدر جي نگاه سان ڏسندو آهي.

۽ هاڻ جڏهن سينگار علي سليم دل ۽ بستري جي حوالي تي اچي ديوان مشتاق سکر ۾ داخل ٿيو آهي ته اسان کي سندس اهو ڪلام ياد ٿو اچي، جنهن ۾ هو مارن کي ياد ڪري ٿو ۽ کين وطن کي وسارڻ جي ميار ڏي ٿو. اصل ۾ اها ميار سندس وطن جي ماروڙڻ لاءِ ڪونهي، انهن فنڪارن لاءِ ڪونهي، جيڪي سندس قبيلي سان واسطو رکڻ ٿا ۽ نه ئي انهن لاءِ آهي جيڪي سندس گيت ٻڌي پنهنجا غم غلط ڪري سگهندا آهن پر اها ميار دراصل ثقافت کاتي جي انهن بي حس ۽ پٿر دل اهلڪارن لاءِ آهي، جيڪي سندن سهائتا ۽ معاشي بحاليءَ جا ذميوار آهن. ڇا اسان انهيءَ وقت تي سنڌ ثقافت کاتي جي نوجوان ۽ اهل دل آفيسر غلام اڪبر لغاريءَ مان اها اميد رکي سگهون ٿا! ته هو سنڌ جي هن يگاني فنڪار جي سهائتا واسطي فوري طور تي ڪي نتيجي خيز قدم کڻي سگهي ۽ سندس زندگيءَ کي فطري طوالت تائين ممڪن بڻائي سگهي يا اسان ڪائونسل ايتري به اميد ٿئي ٿا ته سگهون، جو هو فنڪارن جي واسطي مخصوص ٿيل پئسن کي ري فنڊ ٿيڻ بجاءِ سينگار علي سليم جي صحت واسطي مخصوص ڪرائي سگهي.

گذريل ڪجهه تجربن مان توڙي جو اسان جي راءِ ڪجهه مختلف طرح سان جڙي ٿي، جڏهن سنڌ جي هڪ سٺي شاعر وفا ناٿن شاهي جي سهائتا واسطي جنهن طريقي سان خود ٺٽائي ۽ ذاتي ڏيک ويڪ جو مظاهرو ڪيو ويو جنهن تحت کيس ڏهن هزارن جي چيڪ ڏيڻ لاءِ ويهه هزارن جو پروگرام ڏنو ويو ۽ فوٽو ڪيترائي وس وارن کاتن کان وڌيڪ امدادي رقمون ورتيون ويون ۽ اهڙا ٻيا ڪو سارا

تجربا. جن مان اهڙن فنڪارن سان همدردي ۽ محبت جي بجاءِ پنهنجي ذات جو نماءُ وڌيڪ ظاهر ٿئي ٿو. اسان اميد ڪريون ٿا ته سينگار علي سليم جي سلسلي ۾ اهڙي ڪا به ايڪسرسائيز نه ڪئي ويندي ۽ بنا ڪنهن پروگرام يا نماءُ جي سندس سهائتا لاءِ ضروري قدم کنيو ويندو.

اهي سڀئي شيون ۽ ڳالهون جيڪڏهن وقت تي پنهنجي منطقي رخ ۽ انجام تحت ڪيون وڃن ته پوءِ فوزيه سومرو ماڻي ڀاڳي ۽ ٻين ڪوڙ سارن فنڪارن جي بيوسيءَ وارا داستان ٻڌڻ ۾ گهٽ ايندا. جيڪڏهن ثقافت کاتي کان ايترو به نٿو پڇي ته پوءِ ڇا اهو بهتر نه آهي ته سنڌ جا سڀئي فنڪار پنهنجا تنبورا ثقافت کاتي جي مٿي تي پڇي راڳ جو آخري ورلاپ آلاپين.

(روزانه ”عبرت“ حيدرآباد، 1 آگسٽ 2004ع)

هيرو رمضان چانڊيو شوق جي ستم ظريفي

1975ع ۾ مٺياڻيءَ کان حيدرآباد اچي، سورنهن سالن جي نوجوان رمضان چانڊيو، جڏهن پنهنجي ڪيريئر جي شروعات هوٽل جي بيري طور ڪئي ته هن اهو پنهنجي پورهئي کي ڏنل صديءَ جي چوٿين حصي ۾ هن کي فقط هڪڙو چاڙهو مليو اهو هيو محمد رمضان چانڊيو مان ڦري رمضان عالم چانڊيو ٿيو.

حيدرآباد جي هڪ سٺي گهر ۾ جڏهن هن پنهنجي ڄمار جي پهرين فلم ”آگ ڪا دريا“ ڏني ته هن الاءِ ڪيئن فرض ڪري ورتو ته هو مستقبل جو محمد عاڻي آهي. اداڪار محمد علي جي پرستار محمد رمضان چانڊيو انهيءَ ڏينهن کان وٺي ويندي هن ڪالمر لکڻ تائين وري هڪ ڀل به پوئتي نهار نه ڪئي ۽ جواني جا سمورا سال اداڪار بڻجڻ لاءِ جاکوڙيندو رهيو ۽ اهو سلسلو اڃا به جاري رهيو جيستائين جواني جي لهندڙ سج ۽ سندس خواهشن جي بوتل ڇڏڻ دروازي مٿان تالو هنيو.

هدايتڪارن ۽ فلمسازن جي دروازن تي پنج درجا پاس، بهراڙي جو هي نوجوان جڏهن هلي هلي بيزار ٿيو ته سندس ذهن ۾ هڪ عجيب منصوبو جڙي آيو هن فيصلو ڪري ورتو ته هاڻي ڪنهن کي منٽ ميٽر ڪانه ڪبي، بلڪ پاڻ فلم ٺاهي، ان ۾ ڪم به پاڻ ڪبو ۽ ڪم به اهڙو ڪبو جهڙو محمد علي ”آگ ڪا دريا“ ۾ ڪيو هو.

شوق جي صندوق ۾ هن ديواني اداڪار پنهنجي حياتيءَ جي مڙهي ميڙي چونڊي گڏ ڪري لاهور جو رخ ڪيو. حيدرآباد کان لاهور واري سفر ۾ ساڻس گڏ ننڍڙي فلمي قافلي ۾ عبدالستار مگسي به گڏ هيو ۽ اهڙي طرح اڄ کان پندرهن سال اڳ ۾ هنن رنگين سنڌي فلم ”سنڌوءَ جو قسم“ جي شروعات ڪئي جيڪا پندرهن سال گذرڻ کان پوءِ به مڪمل ٿي نه سگهي، اگر ڪا شيءِ مڪمل ٿي ته اها محمد رمضان چانڊيو جي جواني هئي، عبدالستار مگسي جي حياتي هئي، انهيءَ فلم ۾ هيرو جو ڪردار ادا ڪندڙ محبوب عالم جي زندگي هئي. محمد رمضان چانڊيو جيڪو اداڪار محبوب عالم جي عقيدت ۾ ”عالم“ تخلص طور ڪم آڻي ٿو فقط هڪ ڪردار آهي، جيئرو جاڳندو ڪردار جيڪو هاڻي شوق جون

سرحدون ٽپي فرض ۽ پاڻ اربڻ جي حدن ۾ داخل ٿي چڪو آهي. هي سنڌ جو ڪو گُڪڙ ويڙهائيندڙ ڪردار نه آهي. نه ئي هي رڇن ۽ ڪتن جي ويڙهه ڪرائيندڙ وڏيرو يا جاگيردار آهي. هي اهو شوقين به نه آهي جيڪو تيل مڇن کي ٽٽي هوتلن تي بيڪار وقت گذاري ۽ اولاد جيتري عمر وارن ٻارن مٿان سينيون وڄائي. مگر هي ڪردار ته اخلاقي طور اعليٰ ڪردار ۾ يقين رکي ٿو ۽ حيدرآباد جي جنهن هوٽل تي نانوائِي طور ماني پچائي ٿو اُتي به اهڙي طرح بيهندو آهي جو سندس چهرو ديوار طرف ۽ ٻئي روڊ ڏانهن هوندي آهي ۽ جڏهن منجهند جو خوشحال پيئڻ جا چٽواڳ پُٽ ڪاليج مان موٽندڙ چوڪرين جي انتظار ۾ ساڳئي هوٽل جي ٻاهران ڳاٽ ڪندا آهن ته هي گمنام اداڪار سخت نتھڙ ۾ دانگي مٿان مانيون ٿڌيندو نظر ايندو آهي.

اٽي ڳوھڻ کان وٺي دانگي مٿان ماني لاهڻ تائين سندس انداز ۽ چرپر ڏسي مون کي ائين محسوس ٿيندو آهي ته ڄڻ هُو ڪنهن فلم جو منظر رڪارڊ ڪرائيندو هجي. منهنجي گھڻن ئي سوالن جي چار ۾ ڦاسندي هُوءُ منهنجي پوي ٿو ۽ اداڪاريءَ جو سهارو وٺي، جذباتي ٿيندي چوي ٿو ”سائين مان ٻيو ڪجهه به نٿو ڄاڻان. مان فقط چاهيان ٿو ته سنڌي فلم ترقي ڪري جديد معيارن مطابق ٺهي ۽ پنهنجو جائز مقام والاري“ هي خيال هڪ اهڙي گھٽ پڙهيل ”پورهيت گھٽ، اداڪار“ جا آهن جنهن کي سنڌي فلم جي ڪوٽ محسوس ٿئي ٿي. هُو چاهي ٿو ته هر شيءِ پنهنجي مقام تي هجڻ کپي. هُو چوي ٿو ”تعليم کي اسڪولن ۾، سياست کي اسيمبلي ۾، اخلاق کي ماڻهن ۾، پيار کي دلين ۾ ۽ منهنجي فلم کي سينيما گهرن ۾ هجڻ گهرجي“ هُو شوڪارو پري افسوس جي انداز ۾ چوي ٿو ”مگر ائين ناهي. اسان وٽ ڪا به شيءِ پنهنجي جاءِ تي ناهي.“

هُوءُ معاشري جي سڀني خرابين جو ذميوار قرار ڏيئي ٿو انهن سڀني ماڻهن کي، ادارن کي جيڪي غلط ماڻهن کي صحيح ۽ صحيح ماڻهن کي غلط جاين تي مقرر ڪن ٿا.

مون کي چڱيءَ طرح خبر آهي ته سندس انهيءَ سموري ڪروڙ جو سبب سندس اها رنگين سنڌي فلم آهي جيڪا تڪميل جي آخري مرحلن ۾ اچي ڦاٽي آهي ۽ اتان نڪرڻ لاءِ اُن کي هڪ چڱي رقم جي ضرورت آهي جيڪا هو پنهنجون ڇهه مينهنون وڪڻي به پوري ڪري نٿو سگهي.

پنهنجي ننڍي پاءُ شمن چانڊڻي کي ورثي ۾ فلمي شوق ڏيندڙ رمضان چانڊيو چوي ٿو ته ”فلم ڪنهن به سماج جو آئينو هجي ٿو ۽ سنڌي ماڻهو آئينو ٺٽا ڏسڻ چاهين.“ هن جي اهڙي پختي راءِ ٻڌي مون لاءِ اهو اندازو لڳائڻ مشڪل نه رهيو ته نتھڙ اُس ۾ باهه مٿان بيهي چپاٽيون پچائيندڙ هي منيائيءَ جو محمد علي بڻجڻ جو

شوق رکندڙ رمضان عالم چانڊيو پنهنجي هٿ سان پچيل مانين وانگر مڪمل پچي هڪ ڪرو ٿي ويو آهي، سندس ذات جا پاسا ۽ ڪنڊون ڪٿان به ٻاهر نڪتل نه آهن. ”تنهنجي فلم نه اچڻ جا پئسن کان علاوه ٻيا ڪهڙا سبب آهن؟“ منهنجي انهيءَ سوال جي جواب ۾ هُو اداڪارن وانگي ”Pose“ هڻندي بنا نالن ڪٽڻ جي چوي ٿو ”دوستن جي مهرباني“ جن اسان جي ارادي کي بيوقوفني سمجهيو سچائي کي شوق ۽ خلوص کي ڪمزوري“ هُو ٿوري دير لاءِ ڇپ تي ويهي ٿو ۽ هڪ دفعو ٻيهر، مار کائي وري اُٿي بدمعاشن سان وڙهندڙ هيرو وانگر چوڻ لڳي ٿو ”اسان جو دوست عبدالستار مگسي ريڊيو ۽ اسٽيج جو پلوڙ اداڪار هو هن گهر جو الهه تلهه ڪپائي فلم ۾ پئسا سيڙايا مگر افسوس سندس حياتيءَ ۾ فلم نه ٺهي سگهي. انهيءَ کان اڳ ۾ اداڪار محبوب عالم پڻ عال ارواح ڏانهن راهي ٿي ويو هاڻي اسان جا ٻار به اچي جوان ٿيا آهن مگر مون کي ايترو يقين آهي ته اسان جي فلم هڪ ڏينهن ضرور منظر عام تي ايندي ۽ سنڌي فلمن جي اوج ۽ ترقيءَ جو سنگ ميل ثابت ٿيندي“

هاڻي هن قصي کي اُتي ئي ختم ٿا ڪريون، رمضان عالم چانڊيي جي فلمي شوق کي، عبدالستار مگسي جي جواني جي موت کي هڪ سنڌي فلم ٺاهڻ واري خواهش جي نتيجي ۾ پوئتي رهجي ويل لڙڪن ۽ آرزوئن کي ۽ اُنهن پئسن جو قصو ختم ٿا ڪريون جيڪي اُنهن پنهنجن خوابن جي سايان لاءِ پاڻي وانگر وهايا، مگر هڪ معاملي کي ڇڏي نه ٿو سگهجي، هڪ سوال مان جڻا نٿي ڇڏرائي سگهجي ۽ اهو ضرور سوچڻو پوي ٿو ته ڪيترن سالن کان سئنيما گهرن سنڌي فلم جي شڪل ٺاهي ڏني، ڪيترن ورهين کان پنجن ڪروڙن جو انگ رکندڙ آبادي پنهنجي ٻوليءَ ۾ فلم ٺاهي ڏسي سگهي، انهيءَ جو ذميوار ڪير آهي. انهي سموري ثقافتي ستم ظريفي جو ذميوار رمضان عالم چانڊيو آهي يا هي ثقافتي ادارا، هٿ ٺوڪيا فلمي سڙاگر يا اُهي ٺڳ هدايتڪار جيڪي معصوم ماڻهن جي ٻچن جي روزي تي، سندن شوق کي ڪمزوري بنائي ٺڳن ٿا.

هڪ سخت گرميءَ واري منجهند جو هن فلمي خنت رکندڙ (نو) جوان کان جڏهن مون مذاق واري انداز ۾ سندس پسنديده اداڪاره جو نالو پڇيو ته هُن وسامندڙ ڏيئي جي لات جيان جهيٺي آواز ۾ چيو ”ديبا“ اُن وقت مونکي ائين محسوس ٿيو جڻ رمضان چانڊيو پنهنجي ستن پيڙهين سميت اداڪاره ”ديبا“ جي گل ۾ اُڀرندڙ جڳهه ۾ پڙهي ويو هجي.

(روزانه ”عبرت“ حيدرآباد، 10 مئي 2000ع)

دل جا معاملن ۽ نه ٿيندا آهن

نوي سالن جي عمر کي پهچي يا ان کي ڪراس ڪري مري وڃڻ اهڙو عام رواجي آهي جيئن ناشتي ۾ هڪ سلائيس وڌيڪ کائي وڃڻ يا آفيس ۾ ائين وڳي جي بجاءِ نائين وڳي جو پهچڻ. اهڙا ۽ ان جهڙا ٻيا سطحي موت، زندگي جي توهين آهن. پنهنجن ٻارن ۽ يارن کي بيزار ڪري ۽ کين معاشي طور تي بدحال ڪري مرڻ اهڙي هڪ طرفي ڪاروائي آهي جيڪا هر طرح مرڻ جي ئي اختيار ۾ هجي ٿي. زندگيءَ جي آسري ۾ موت سان اڪٻوٽ ڪيڏڻ واري راند زندگيءَ جي توهين تي ختم ٿئي ٿي.

موت ۽ زندگيءَ جو چيد سنڌي اخبارن جا ڪالمر نويس ئي ڪري سگهن ٿا. مونکي ته موت سدا ٻار جي هٿ ۾ جهليل شيشي جو گلاس لڳو آهي، جيڪو ڪنهن اڻ ڄاتل لمحي ۾ سندس ضد سان ٽڪرائجي ٽٽي پوي ٿو. جنهن کان پوءِ سدا جي خاموشي ڇانئجي وڃي ٿي.

ڀاڻ مرادو مرڻ يا خودڪشي ڪرڻ وارا ماڻهو موت جو انتظار شايد ان ڪري به نه ڪري سگهندا آهن جو منجهن زندگيءَ جي وڌيڪ توهين برداشت ڪرڻ جو حوصلو نه هوندو آهي ۽ سندن ضد زندگيءَ جي شيشي سان ٽڪرائجي زندگي جي اڳيان ڦل استاپ ڏيئي ڇڏي ٿو.

موت سدا جي خاموشيءَ جو نالو آهي. هڪ اهڙي خاموشي جيڪا ڪريلا جي ميدان ۾ به ڇانئڻ هئي، سهڻيءَ جي گهڙي پڇڻ کان پوءِ به، يسوع مسيح جي ساهن جي سلسلي بند ٿيڻ کان پوءِ به ۽ اڪثر تڏهن به، جڏهن زندگيءَ جي توهين ڪجهه گهڻي ئي وڌي ويندي آهي.

مان اڪثر سوچيندو آهيان ته حساس دل ۽ رنگين نگاهن وارا ماڻهو ايترو جلد چومري ويندا آهن، ڇا مرڻ لاءِ اهي ماڻهو ڪافي ناهن جن جي دلين جي دهليز تي بهار جو هڪڙو گل به پوري عمر ناهي تڙي سگهندو يا مرڻ لاءِ اهي جوان ڪافي ناهن جن کي هروڀرو خدا ڪارڻ، مقتل گاهن ۽ ڦاسي گهاٽن ۾ ڪشش نظر ايندي آهي؟ اها ٻي ڳالهه آهي ته اهڙا نوجوان اڪثر نوي سالن جي عمر کي پهچي پين جو دم نڪ ۾ ڪري پوءِ دم ڏيندا آهن ۽ سندن غير حاضريءَ ۾ غائبانه جنازي نماز ڇڏي ختم نه ٿيندڙ هڪ سلسلو شروع ٿي ويندو آهي ۽ ڦاهي گهاٽن تي اهي مستومست

چرياط جهومي ويندا آهن. جيڪي موت کان بلڪل مون وانگر ڊڄندا آهن. بلڪ اڃا به ڪجهه وڌيڪ.

اسان جي عظيم سماج ۾ جتي موت زندگيءَ مٿان سدا ائين ڀاري آهي جيئن ڪه. هيڊ ڪلرڪ جونينر ڪلارڪ مٿان، اهڙي سماج ۾ ڪنهن جي موت کي حادثو تصور ڪرڻ يا به لڙڪ ڳاڙڻ ڪهڙي معنيٰ رکي ٿو ۽ اهي ماڻهو جيڪي بهار جي هڪ شام به مشڪل سان گذاري سگهندا آهن. انهن مٿان جڏهن پڻ چڻ جهڙي حياتي فرض ٿي لهي ٿي تڏهن مونجهارا پيدا ٿي پون ٿا ۽ دل پنهنجي رفتار ڀلجي وڃي ٿي.

زندگيءَ سان پيار ڪرڻ وارا ماڻهو موت جي پراسرار وادين ڏانهن ايئن خوشيءَ سان وڌي ويندا آهن جيئن نوان پرڻيل جوڙا ”هني مون“ مهاڻن لاءِ دلفريب وادين ڏانهن نڪري ويندا آهن. زندگي جو موت ڏانهن اهڙو رويو گهٽ ۾ گهٽ اسان وٽ ته نظر نٿو اچي. اسان وٽ جتي مرڻ ايترو ئي سطحي ۽ عام بنجي ويو آهي جيترو ڪنهن ايس ايج او جوڙائي کان لائين بدلي ٿيڻ.

ابائڻ جي ياد وارا گيت ٻڌي منهنجي امڙ اڪثر روئندي هئي. روئڻ جي عادت مون کي پنهنجي امڙ کان ورثي ۾ ملي آهي. منهنجي روز روز روئڻ کان بيزار ٿي، يا گهٽ ڄڻ منهنجي اٺن سالن جي پٽ، منهنجون پنجاهه کن آڊيو ڪيسٽون فورٽ فلور واري فليٽ جي دريءَ مان هيٺ ڦٽو ڪري ڇڏيون جن کي ٻڌي مان پنهنجو روئڻ انجواءِ ڪندو هوس. انهن ڪيسٽن ۾ ڍول فقير جي اها ڪيسٽ به هئي جيڪا مون کي سڀ کان گهڻي رونا ريندي هئي ۽ وڻي هائوسٽن جي اها ڪيسٽ به هئي جنهن ۾ تتل منجهند جو دوست جي رسي وڃڻ جا آلاپ رڪارڊ ٿيل هئا.

زندگي اصل ۾ ميوزيڪل چيئر واري راند آهي جنهن ۾ اسان جهڙا موگا سدائين بيهڻ واري ڊيوٽي سرانجام ڏيندا رهندا آهن. اسان جي اها موگاڻپ ان چالاڪيءَ جو ضد آهي جيڪا حسن جي هر رڪاب آهي.

موت پنهنجي ذات ۾ ڪڏهن به شاندار نٿو ٿئي، ان جا انداز دلفريب هجن ٿا گهڻا نهن ٿا فقط تنهن لاءِ، پر سهڻيءَ جي گهڙي جو تنهن ڪير جستيفاءِ ڪري سگهندو؟

دل ڀڄي يا دلو ٻڌي سهڻي ٿي ٿي، ميهار ته ڍڳي جونالو آهي جنهن کي شاهه عبداللطيف هرو پرو ڳانا ٻڌي ميل ۾ لائو آهي. اسان سڄي سهڻيءَ جي انهيءَ مرڻ واري پرفارمنس تي تازيون وڄائي ڪيس داد ٿا ڏيون بلڪل ايئن جيئن صرير کي داد ڏيڻ لاءِ سڀ بيقرار آهيون.

سهڻيءَ کي ميهار سان ملڻ جي اجازت ڏيون ها ۽ صرير پنهور کي عزت ڀري ماني. ته نه سهڻي سيرن ۾ سر وڃائي ها ۽ نه ئي صرير ڀري جوانيءَ ۾ الوداع چئي ها. باقي اهو چوڻ ته صرير پنهور هيئن هويا هونئن هو مان اهڙي واهيات تمهيد ٻڌڻ ڪڏهن به نه چاهيندس. يا اهو لکڻ ته مرحوم ڏاڍو چڱو ماڻهو هو. بنهه گستاخي تصور ڪريان تو ڇو ته ماڻهو يا ته جيئري چڱو هوندو آهي يا ڪڏهن به نه!

ڪنهن به حساس ماڻهوءَ جو بي وقتائتو مري وڃڻ سندس هر عصر سماج ۽ ان ۾ رهندڙ ماڻهن جي نااهليءَ جو ثبوت آهي. جنهن کي تصديق ڪري ٿو صرير پنهور صرير پنهور جنهن زندگي ايئن ڇڏي ڏني جيئن ڪو ننڍڙي سفر وارو مسافر هڪ بس ڇڏي ٻيءَ ۾ سوار ٿيندو آهي. صرير ته اياز جي ان تمثيلي گل وانگر هو جيڪو صحرا ۾ تڙيو ۽ جنهن جي خوشبو ئي اڃائي ويئي.

اسان جهڙن ماڻهن جو مرڻ پلا ڪهڙا برج لوڏيندو ڪرندا ٿڙندا ته اهي جن سان چار پل گذاريا هوندا سين. صرير سان پڻ ڪجهه وقت گڏ گذريو جيڪو ياد ڪرڻ ڪڏهن به نه چاهيندس ڇو ته ويني ويئي بنان ڪنهن سبب جي ماضي کي ياد ڪرڻ ايئن آهي جيئن اسيمبليءَ کان ٻاهر اچي حسابن واري ماستر جا ڏنڊا کائڻ، ان کان ڇا بهتر نه ٿيندو ته ماضيءَ جي اسڪول ۾ پير ئي نه پائجي ۽ نه ئي يادن جا رول ذهن تريءَ تي سهڻا پون.

اسان جي سنگت ۾ جو فافلو جنهن ۾ آغا قيوم سڀ کان اڳ ۾ ۽ صرير سڀ کان آخر ۾ هوندو هو سو هاڻي ڪافي گهٽجي ويو آهي. مان ۽ حسن مجتبيٰ رستي تان ڪسڪي ٻي ترين ۾ چڙهي وياسين باقي جيڪي بچيا آهن اهي پيسينجر ترين ۾ آهستي آهستي پويان اچن پيا.

ڊيمي مور ۽ ميڊونا جا اروڻڪ ڊانسز ڏسڻ وارا ماڻهو خودڪشيءَ جو سوچي به نه ٿا سگهن. اهي ڪري ڇڏيندا آهن ۽ جيڪي ايئن ناهن ڪري سگهندا انهن جون دليون محبت جا معاملن ۾ ڪري نه سگهنديون آهن ۽ بنا نڪاءَ جي تنهن پونديون آهن. صرير پنهور اهڙن ئي ماڻهن جو نالو آهي.

(روزانه ”عبرت“ حيدرآباد، 11 مئي 1997ع)

ابو زاهد!

هي مذاق جي موسم ناهي!

ڪراچيءَ جي زندگي جيتري دلڪش آهي، ايتري سفاڪ پڻ! اتي ريليكس ٿيڻ پنهنجي ذات سان مذاق ڪرڻ جي برابر آهي. ماڻهن جي انهيءَ سمنڊ ۾ روزانو ايتريون ڪهاڻيون جنم وٺن ٿيون جو ڪوئي زرخيز ذهن اديب ٿي انهن کي گمان ۾ آڻي سگهي ٿو. انهيءَ بي چين شهر ۾ پاڻ کي جيئرو جاڳندو ماڻهو تصور ڪرڻ لاءِ مان ڪوشش ڪري رات جو دير سان ڪانه ڪا مزاحيه فلم ضرور ڏسي وٺندو آهيان ته ڪٿي مٿان ڪلڻ ٿي نه وسري وڃي، باقي روئڻ جو اٺو انهيءَ ڪري به نه هوندو آهي جو روئڻ لاءِ روزانو نڪرندڙ اخبارون ٿي ڪافي آهن جن جا چپ لهوءَ جي لپسٽڪ سان سدائين سرخ رهن ٿا.

ڪجهه سال اڳ هڪ انگريزي اخبار ۾ هڪ معصوم ٻارڙي جي تصوير ڇپي هئي، جيڪو ڪنهن اسرائيلي فوجي جي گوليءَ جو نشانو بڻيو هو. هو سخت زخمي ٿي پيو هو سندس اکين ۾ جيڪا ويچارگي ۽ سوال اڀري آيل هئا، انهن جو جواب انساني حقن جون عالمي تنظيمون ڏئي سگهن ٿيون يا انهيءَ فوجيءَ کان پڇي سگهجي ٿو جنهن ان معصوم جي ڇاتيءَ جو نشانو ورتو هو ايئن ته ڪجهه به نه ٿيو البته منهنجو روزانو روتين انتهائي متاثر ٿيو سندس معصوم اکيون سواليه نشان بنجي ڪافي ڏينهن تائين مون کي پنهنجي گهيري ۾ آڻينديون رهيون.

بي گناهيءَ جو موت انتهائي المناڪ ٿئي ٿو ۽ دل جون پاڙون لوڏيو ڇڏي ڀر راند رهڻ واري موسم ۾ گوليءَ جو لڳڻ دنيا جو سنگين ترين جرم آهي جنهن کي شايد گڏيل قومن جو ادارو جستيڌاءَ ڪري سگهي ٿو يا اهو نشاني بان جنهن جي نرڙ ۾ بگهڙ جون اکيون ۽ سيني ۾ ملي جي دل هوندي آهي ۽ جنهن کي سدائين اهو خطرو هوندو آهي ته جيڪڏهن هو سمهي رهيو ته ٻيا کيس کائي ويندا، انهيءَ خوف ۾ هو مرڻ گهڙي تائين پين کي ماريندو رهي ٿو پوءِ اهو اسرائيلي فوجي هجي يا ڪو ڪتر ڦلو ان جي ترجيحات ۾ پنهنجي مخالفن کي مارڻ فرض يا جهاد هجي ٿو. سندس گوليءَ جي گونج غزه جي پٽيءَ کان وٺي پاڪستان جي مذهبي نڪالڻ تائين ٻڌڻ ۾ اچي ٿي.

پاڪستان جيڪو اسلام جي نالي تي ٺهيو ۽ اسلام جو قلعو بنجڻ جو خواب پاڻ سان کڻي اڳتي هليو سو پنجاهه سالن جي عرصي ۾ بجاءِ قلعي بنجڻ جي،

پنهنجا سمورا قدر انهيءَ قلعي جي بنيادن ۾ دفن ڪندو رهيو آهي. جنهن ۾ اختلاف راءِ رکڻ وارن جو خون ۽ هڏاوان پيچرا به شامل آهن، جن کي ايندڙ وقت جا آثار قديمه جا ماهر پاڻهي ڳولهي لهندا. اسلام جيڪو عالمي امن ۽ پائيداري جو مذهب آهي سو فرق پرستيءَ کان به اڳتي مختلف سپاهين جي تنظيمن ۾ ورهائجي ويو آهي. ٻين جي ڪوڙي مذهب کي به خراب نه چوڻ جي تلقين ڪندڙ اسلام هن وقت مغربي دنيا ۾ هڪ سخت گير، بي لچڪ معاف نه ڪندڙ ۽ هڪ اهڙو متعصب جذباتي نظريو وڃي رهيو آهي جنهن جا پيروڪار جهاد جي نالي ۾ پنهنجن مخالفن جي لهوءَ سان تڙڪن ٿا. مغربي دنيا جي انهيءَ هڪ طرفي راءِ کي هن وقت ڪير هٿي ڏيئي رهيو آهي، سعودي عرب ۾ ڪپڇندڙ هٿ ۽ ڪنڌ، افغانستان ۾ چؤسولن تي تنگيل مخالفن جا لاش يا پاڪستان ۾ مسجدن اندر هلندڙ گولين جي گونج، اهو سمجهڻ ڪر گهڻو مشڪل به ناهي.

بهادر هجڻ لاءِ بروج، غير تمند هجڻ لاءِ راجپوت ۽ مولوي هجڻ لاءِ ڌاڙهي جو هجڻ ضروري ناهي، غيرت ۽ ملائيت ماڻهوءَ جي اندر ۾ شامل هجي ٿي جيڪا ڪنهن به لمحي نظريه ضرورت تحت اظهار جو روپ وٺي ٿي. اسان وٽ پهرين ٻن شين جي جيڪا شروع کان وٺي ڪمي رهي آهي، ان جو پورا ٿو ٿيڻ نمبر واري شيءِ چڱيءَ ريت پئي ڪيو آهي. بهادريءَ جي جاءِ انا پرستيءَ ورتي آهي، غيرت ڪاروڪاري جي دائرن ۾ ويڙهجي وئي، باقي اگر ترقي ڪئي ته فقط انهن مذهبي مجاهدن جن پيش امامت واري لٺ پاسي تي رکي راضل ڪئي ۽ پنهنجو نشانو صف ۾ بيٺل نمازين تي ئي پڪو ڪيو ۽ پنهنجن جنوني اڳواڻن پاران داد حاصل ڪيو.

مخالفن کي ڪافر قرار ڏئي مارڻ اسان وٽ گڏيل رويو رهيو آهي. بنگلاديش بنبڙ دؤران مارجي ويل لکين بنگالين کي الله اڪبر چئي گوليون هنيون ويون ۽ اسلام جو بول بالا ڪيو ويو. بنگالين جا سر لٽڻ ۾ هٿياربند فوجين کان وڌيڪ انهن مولوين جو هٿ هو جن جو سڌو سنئون ڪتر مذهبي جماعت جي ٻن گروهن الشمس ۽ البدر سان واسطو هو جن جون خوني ڪاروايون ”جنگي جرم“ جي زمري ۾ آيون ٿي. مگر مٿن ڪيس ڪير هلائي، جو اسان وٽ اڪثر وڌيڪر (سواءِ چنڊ کي ڇڏي) مولوي مشتاق جهڙا قاضي ويٺل هوندا آهن جن جا ضمير ۽ خمير ان بوت وانگر ٿين ٿا جيڪي هر پير ۾ پورا اچن ٿا.

مضبوط مملڪت جا بنياد، انصاف جي عدم موجودگي ۾ ڪڏهن به مستحڪم نٿا ٿي سگهن. پاڪستان جي مختصر تاريخ ۾ سياسي ۽ غير سياسي ماڻهن جا خون ايئن لڙهي ويندا آهن جيئن غريب جون خواجه من لڙن، ۽ لڙهي وينديون آهن. اهڙا هزارين مثال ملن ٿا، جڏهن هڪڙي نهيت جي ڪيسن ۾ مختلف سزائون ٻڌايون وڃن ٿيون. چڙواڳيءَ کي آزادي، بيوقوفن جي گهٽائيءَ کي

جمهوريٽ، تعصب کي قور پرستي، ظلم کي بهادري ۽ انتقام کي انصاف تصور ڪندڙ هن ملڪ جا معيار ۽ ماپا هاڻي ڏپ ڪري چڪا آهن.

موجوده حالتن ۾ ٿيڻ تي ائين ڪبي جو اسان عالمي معيار زندگي کي اختيار ڪندي بک، بدحالي، بي روزگاري تعليم جي فقدان ۽ قبر ۾ لهندڙ معاشيات واري صورتحال مان نڪرڻ لاءِ هڪ نئين توانائيءَ سان جدوجهد ڪريون ۽ زندگيءَ جا نوان معيار ۽ لاڙا پيدا ڪريون، مگر بجاءِ ائين ڪرڻ جي اسان اهو سڀ ڪجهه ڪريون پيا، جن عملن سان اسلامي ملڪن جي باري ۾ مغربي دنيا جي منفي راءِ وڌيڪ مضبوط ٿئي ٿي ۽ اهڙن انسانيت کي شرمائيندڙ عملن سان اسان جون روزانه اخبارون روز صبح جو سوير هر در تي دستڪ ڏين ٿيون، جن کي پڙهڻ ڪا پوائنٽي فلم ڏسڻ جي برابر آهي، جنهن سان ساهه کڻڻ ۾ رڪاوٽ پيدا ٿي پوي.

مون کي پنهنجي پروفيشنل ڪيريئر ۾ ميرپورخاص جي پبلڪ اسڪول واري نوڪري ڪڏهن به وسري نه سگهندي مان جڏهن اتي ليڪچرار طور مقرر ٿيس ته مونکي اتان جي فقط ٻن شين متاثر ڪيو هڪ اتي پوکيل مختلف قسم جي ٻوٽن ۽ گلن ۽ ٻيو ٻارهيڻ درجي جي شاگرد ابو زاهد، هو ڪلاس پرفيڪٽ هو. انتهائي تيز چست ۽ ذهين، اسلاميات کان وٺي حسابن تائين هر مضمون ۾ کيس ڄاڻ ۽ دلچسپي هئي.

مان جڏهن پنهنجي نوڪري ڇڏي (هميشه وانگر) ته ابو زاهد جي تيز ۽ خوابن سان سرشار اکين ۾ لڙڪ ائين ترڻ لڳا هئا جيئن ڪينجهر ۾ ڪنول ترندا آهن. ۱. ابو زاهد ۽ سندس ٻين ساٿين کي نوڪري ڇڏڻ جا جيڪي به سبب ٻڌايا هوناهن مان مطمئن نه ٿيا ۽ بار بار اصرار ڪرڻ لڳا ته مان ان وقت تائين اتي پڙهائيندو رهان، جيستائين هوائنٽر پاس نٿا ڪري وڃن.

پبلڪ اسڪول ميرپورخاص مان نوڪري ڇڏڻي تقريبن چار سال اچي ٿيا آهن. ڪيتريون ئي يادون خوابن وانگر ڏنڌلائجي ويون آهن، ڪي اڃا تائين سربستيون ياد آهن. ڪلاس جي وچ واري بئنج تي ويهندڙ ابو زاهد (زاهد ڪريم ناريجو) پنهنجن تمام تر ڪلاسين ۾ نمايان هو ۽ مونکي اڄ به ائين ئي ياد آهي، جيئن پنهنجي ڪنهن ويجهي ترين عزيز کي ياد رهي سگهي ٿو.

هڪ دفعي ليڪچر دوران ڪنهن شاگرد انتهائي قسم جو مزاحيه فقرو چيو. مان ليڪچر بند ڪري خاموش ٿي ويس ۽ مذاق ڪندڙ شاگرد جي پڇا ڪيم، ڪلاس ۾ سڪتو طاري ٿي ويو. سڀني شاگردن جي چهرن تي خوف چائنجي ويو. رهائشي تعليمي ادارن جا شاگرد استادن کان ڪافي ڊنل هوندا آهن ۽ اتان جي صورتحال عام ڪاليجن ۽ اسڪولن کان ٻنهي مختلف هوندي آهي) هو ڪين جهڙي پٽ، مون جڏهن کين پڪ ڏياري ته مان مهذب قسم جو مذاق نه رڳو پر داشت ڪندو آهيان بلڪه پاڻ به موقعو هٿان وڃڻ نه ڏيندو آهيان ۽ جڏهن کين پڪ

ڏياريم ته مذاق ڪندڙ شاگرد کي انهيءَ صورت ۾ ڪجهه به نه چئبو جيڪڏهن هو اعتراف ڪري تڏهن ابو زاهد ڊنل ڊنل صورت سان اتي بيٺو کيس پڪ ئي نه پئي ٿي ته ڪو کيس معاف ڪندس. سندس اُٿي بيٺو تي مون سندس جملي کي هڪ ٻئي مزاحيه جملي جي شڪل ۾ واپس ڪيو ته ڪلاس ۾ سندن تهڪن جا گهنگهرو وڃڻ لڳا. خوف جي جاءِ تي مسڪراھت سندن چهرن مٿان لهرن وانگر اچڻ وڃڻ لڳي ۽ انهيءَ ڏينهن مون کين مزاح جي اهميت ۽ دنيا ۾ ان جي ضرورت تي ليڪچر ڏنو ۽ ڪلاس ۾ موجود سڀئي شاگرد مون کي ايئن ڏسڻ لڳا جڻ هڪ وڏي عرصي کان پوءِ هڪ اهڙي استاد کي ڏسي رهيا هجن جيڪو کلي به سگهي ٿو ۽ مذاق کي انجواءِ به ڪري سگهي ٿو. جڏهن ته اسان وٽ مذاق ڪندي ڊپ لڳندو آهي ۽ مذاق يا پوڳ ڪندي جهيڙو ۽ ڪڏهن ڪڏهن ته خون به ٿي ويندا آهن.

اها قوم جتي مزاح جي حس ڪڏهن به اسري نه سگهي آهي اتي ڪلڻ ڪهڙي معنيٰ رکي ٿو جتي ڪلڻ ئي منع هجي اتي راءِ جو اظهار ڪرڻ سنگين جرم تصور ڪيو وڃي ٿو. ذهين ۽ مزاحيه حس رکندڙ ابو زاهد انٽر جو امتحان امتيازي نمبرن سان پاس ڪري ٿو سندس سليڪشن ڊاؤ ميڊيڪل ڪاليج ڪراچي ۾ ٿئي ٿي. هو مون کان مبارڪ وٺڻ لاءِ سٽيزن ڪالوني اچي ٿو. سندس چهر تي رونق ۽ لهجي ۾ قيامت جهڙو حوصلو ڏسي نئين نسل لاءِ منهنجا مضبوط جذبا وڌيڪ مضبوط ٿيا. هو ڪراچي وڃي ٿو. ڊاڪٽريءَ جو پهريون سال پاس ڪري ٿو ٻيو سال پاس ڪري ٿو ٽئين سال ۾ اچي ٿو ڊاڪٽر بنجڻ واري منزل کانئس فقط ٻه سال پري آهي. سندس تهڪن جا پٽاڙا پوري ڪاليج ۾ گونجڻ لڳن ٿا، سندس مذاق ۽ مسڪراھتن جا گلاب تڙندا رهن ٿا.

ڪراچيءَ جي دلڪش ۽ سفاڪ زندگي روان دوان آهي. هڪ جهڙالي صبح جو در تي اخبار دستڪ ڏئي ٿي، ڇانهه جو ڪوپ اڳيان رکي مان اخبار پڙهڻ لڳان ٿو. اخبار جي فرٽ پيج تي ابو زاهد جو فوتو سندس موت جي خبر سان ڏسان ٿو منهنجي اکين ۾ اهڙا ئي لڙڪ لڙڪ ترڻ لڳن ٿا، جڏهن منهنجي نوڪري ڇڏڻ وقت ابو زاهد جي اکين ۾ لڙڪ تري آيا هئا.

جماعت اسلامي جي شاگردن هٿان ابو زاهد مارجي ويو. مون پهريون دفعو محسوس ڪيو ته تهڪ جي سيني ۾ ٻه خنجر هڻي سگهجي ٿو. جماعت اسلامي جا مجاهد جن جي دستور ۾ جواني، ڪلڻ ۽ خواب ڏسڻ منع آهن ۽ هو جهاد جي رستي تي گامزن آهن، جتي هر ابو زاهد کي جيئڻ جو حق ناهي، هر تهڪ، هر مسڪراھت تي آرڊيننس لاڳو آهي.

منهنجا پيارا ابو زاهد! تنهنجو هر مذاق هر پوڳ اکين تي، مگر جوانيءَ جي هن اڌ پنڌ ۾ تنهنجي مري وڃڻ جي مذاق جي هي ڪا مناسب موسم نه هئي!
(روزانه ”ڪاوش“ حيدرآباد، 6 آگسٽ 1997ع)

عرفان مهدي اسان جي نسل جو نوحو!

آسي واري ڏهاڪي جا شروعاتي سال آهن. سنڌ جي گهڻ رُخي صورتحال، ماڻڪ جي ناول ”ساهه مٺ ۾“ جي ڀرپور عڪاسي ڪري رهي آهي. ماڻهو پنهنجي پيرن جي آهت تي چرڪن ٿا ۽ پنهنجن پاڇن کي به شڪ جي نگاهن سان ڏسن ٿا. نضا ۽ ذهن ڦٽڪن جي گونج سان پاڙئون اڪڙي رهيا هئا. آزادي پرهم جي خواب جيان ويسر جي ڌنڌ ۾ شامل ٿي رهي هئي. پيار ۽ سنسار کان لاتعلقي ۽ اوڀرائپ ۾ ئي راهه نجات محسوس پئي ٿي. جوان پتن کي ماڻهن امامن ضامن ٻانهن ۾ ٻڌي جلدي گهر موٽڻ جون نصيحتون ڪري رهيون هيون. زندگي ۽ ڇا ڏوهه لڪائڻ لاءِ هر ماڻهو وٽ مختلف تاويلون ۽ اسباب هئا. سنڌ جو نوجوان نسل موت ۽ زندگي جي وچ واري فرق کي مٽائڻ لاءِ خودڪشيءَ جي رومانوي انداز سان تشريح ڪري رهيا هئا ۽ موت جي ڪشش ۽ خوبصورت پهلون تي ڪلاڪن جا ڪلاڪ ڳالهائي سگهندا هئا.

سماج ۾ آدرشي تبديلين جا خواب جڏهن تعبير مائي نه سگهندا آهن ته انهن خوابن ۽ آدرشن جا سفيونا ناميدي ۽ مايوسيءَ جي ڪُن ۾ وڃي ڦاسندا آهن. بلڪل اهڙي طرح انهيءَ دور جي نوجوانن ۾ ۾ موت جا دلڪش پهلو اهڙي طرح ظاهر ٿيڻ لڳا، جيئن ڪنهن بڪايل ٻار کي هر گول شيءِ مانئي نظر ايندي آهي ويجهي ماضيءَ جي انهيءَ دور کي اڃان ڪنهن پوريءَ طرح ڪونه وساريو هوندو جڏهن سنڌ جي ادبي حلقن ۾ زندگيءَ جي بي ثباتي ۽ موت جي دليريءَ تي نوان دليل ۽ درس ڏنا ويندا هئا. حالتن جو سفاڪ هجڻ، مقتدر جو حصو سمجهيو پئي ويو تڏهن تخليق ٿيندڙ ادب ۾ اميد، جدوجهد، خوابن جي ساڀيان ٿيڻ بجاءِ مايوسي، غم، جانان، غم دوران ۽ سرور دم ڊڪر ڊڪر جو پرچار گهڻو ٿيڻ لڳو هو. نسل بجاءِ نوڪري بچائڻ جو فڪر سموري سماج کي پاڪر ۾ ڀري چڪو هو. سياسي جماعتون انقلاب ۽ آڇي کي حڪمت عملي ۽ چالاڪين ۾ ڳولي رهيون هيون. سنڌ جو جاگيردار طبقو پنهنجي پوري قوم کي نافرمان پٽ وانگي پاڻ کان لاتعلق ڪري ساڻس سڀني واسطا توڙي چڪو هو انهي تمام صورتحال ۾ ”هاڻي ڇا ٿيندو؟“ وارو سوال هر هنڌ گردش ڪري رهيو هو. شاگرد، ڪئمپس مان ٻاهر

نڪري ڳوٺ واري بس پڪڙي رهيا هئا ۽ جن کان بس نڪري ٿي ويئي سي جيلن پيڙا پئي ٿيا. مارشل لا ڳجهن جي لامارن وانگر امن جي آڪيرن کي اُڪيڙي رهي هئي.

نيڪ انهيءَ دور ۾ گاڏي کاتي واري عبرت اخبار جي پويان هڪ ننڍڙي آفيس ٺهيل هئي، جيڪا آفيس گهٽ ۽ ريلوي ڪمپارٽمينٽ وڌيڪ محسوس ٿيندي هئي، جنهن ۾ منتن ۽ ڪلاڪن جي ”اسٽيشن“ تي ڪجهه مسافر ايندا هئا ته ڪجهه وري پنهنجا ٽيلها ڪلهن تي لٽڪائي گهرن ڏي روانا ٿيندا هئا.

نثار حسينيءَ واري ”آگم پبلشنگ“ جي اُها آفيس، جنهن کي اديبن جي نرسري چئجي ته درست رهندو هڪ عجيب سحرانگيزيءَ جي حصار ۾ ويڙهيل نوجوان اديبن جو آستان هئي، جنهن ۾ صرير پنهور کان وٺي حسن مجتبيٰ تائين سنڌ جا سمورا اديب ۽ فلمڪار گهٽ ۾ گهٽ هفتي ۾ هڪ دفعو ضرور حاضري رجسٽر تي صحيح ڪرڻ لاءِ ايندا هئا، آفيس ۾ مستقل ميمبرن ۾ نثار حسيني، نصير مرزا، آغا قيوم، اسرار شام، زيب نظاماڻي، جاويد عزيز ميمڻ، خدا بخش ابڙو ۽ ڪجهه ٻيا اديب شامل هئا. انهن ڏينهن ۾ جيڪڏهن ڪنهن ڏينهن نصير مرزا آفيس ۾ نه ايندو هيو ته اهو سمجهبو هو ته هيا ته حيدرآباد کان ٻاهر ويل آهي يا ته ضرور بيمار ٿي پيو آهي ۽ اسرار شام تندي ڄام کان روزانو هڪ خاص ڪم لاءِ آگم ايندو هيو سواءِ انهن ڏينهن جي جڏهن ٽرانسپورٽ جي ڪا هڙتال هوندي هئي. آگم ۾ کيس ڪهڙو ضروري ڪم هوندو هيو ڪجهه يقين سان نٿو چئي سگهجي، البتہ ايترو ضرور ياد آهي ته هن جي اچڻ شرط حاضرين محفل پنهنجون جُتيون ۽ بوت هٿن ۾ ڪري ويهندا هئا، اها ٻي ڳالهه آهي ته بوت لڪائڻ واري سندس انهيءَ حرڪت کي نصير مرزا جي پٺ پرائي هوندي هئي. بوت لڪائڻ ۽ وري گڏجي ڳولڻ واري انهيءَ سموري صورتحال کي سڀني انجواءِ ڪندا هئا.

آگم ۾ اديبن جا تهڪڙا هر شام بوند بوند ٻرندا هئا. مونکي ياد ناهي ته حيدرآباد جو ڪو اهڙو به اديب يا ليکڪ هوندو جيڪو هڪ دفعو سهي آگم ۾ نه آيو هجي، ۽ ائين به ڪڏهن نه ٿيو جو سنڌ جي ڏورانهن هنڌن جا اديب ڪمين ڪارين حيدرآباد اچن ۽ آگم جو پيرو نه پيچين. پوءِ اُهو جهمپير جو رسول بخش درس هجي، روهڙي جو اختر درگاهي، سکر جو اڌل سومرو ۽ اياز گل، خيرپور جو مختيار ملڪ، هالاڻي جو مرتضيٰ سيال، هالا جو سوز هالاڻي، شڪارپور جو آغا سعيد، سانگهڙ جو آفتاب نظاماڻي ۽ بخشڻ مهرڻوي، نوابشاه جو وسيم سومرو ۽ ماڻڪ، نوشهري جو لياقت رضوي ۽ هالا پراڻي جو عرفان مهدي.

اديبن جي انهيءَ ڪهڪشان جو اڪيلو تارو عرفان مهدي پنهنجي جيئري مون کان ڪڏهن به ڪونه وسرندو. هي ڪتابي چوڪرو ڇا ته طلسمي شخصيت ۽ ڏندڪٿائي قصن جو ميلاپ هيو. سندس اظهار ۽ گفتار ۾ ڇا ته بلا جي

خوداعتمادي هئي. اهڙي خوداعتمادي جيڪا آزاد رياستن جي بيباڪ شهزادن ۾ محسوس ٿيندي آهي. هتي مان سندس سدا جي غير موجودگيءَ جو فائدو وٺندي کيس پنهنجو دوست ڪونه لکندس. سندس دوستي فقط لياقت رضويءَ سان هئي. منهنجي يا ٽي سائس گهري دُعا سلام هئي يا هڪ اهڙو رشتو جيڪو ٻن قلمڪارن ۾ ٿي سگهي ٿو.

ضياءُ الحق جي ڪروڙي دور ۾ پلجي وڏي ٿيل عرفان هن دنيا ۾ ڇا ڪرڻ پئي چاهيو ۽ ڇا پنجن پئي چاهيو سو طئه نٿو ڪري سگهجي. هونئن به گهڻيون صلاحيتون رکندڙ ماڻهوءَ جي مقصد ۽ منزل جو ڪاٿو لڳائڻ پنهنجي ڏکيو هوندو آهي ۽ اهڙن ماڻهن جي زندگي اڪثر ڪري ٻيا ماڻهو گذارڻ لڳندا آهن ۽ سندن دلين جا معاملو به ٻيا ئي طئه ڪندا آهن. اهڙي صورتحال ۾ ماڻهو ڪجهه پنهنجي مختلف ڪندا آهن. ۽ ائين عرفان مهدي به ڪيو.

عرفان ۽ زندگي ۾ هاڻي جڏهن سالن جون دوريون اچي ويون آهن، تڏهن مان سندس موت تي بحث مباحثو هرگز ڪونه ڪندس. مون ته فقط ماضيءَ جي انهيءَ الوپ ٿيل دور کي ياد پئي ڪيو جنهن جون يادگيريون ننڍا ڪڙي پار وانگر وقت جي هندوري ۾ لوڏ لڏي رهيون آهن. هڪ اهڙي دور جون ڳالهيون جنهن ۾ صرير پنهور جا بي چيا تهڪ پوري فضا جي ڪنن ۾ پيا ٻرندا هئا ۽ دوستيءَ جي جادوگريءَ ۾ پنڊ پهڻ ٿيل اديب ۽ قلمڪار وقت جون ستم ظريفيون پلائڻ لاءِ ”خوشبوءِ جي سنگ سنگ“ جهڙا ڪهڪشان ۾ ويڙهيل نظم لکي رهيا هئا.

سفاڪ ضابطن ۽ بي جا پابندين جي انهيءَ دور ۾ جتي اديبن ۽ سياست ڪارن جو هڪ وڏو انگ مايوسيءَ جي ڌٻڻ ۾ ڦٽڪي ۽ لڇي رهيو هو تڏهن ڪجهه اهڙا به قلمڪار ۽ سياستدان هئا جن جيئن جا نوان اسلوب ۽ راهون پئي ڳوليون. حياتيءَ کي معنيٰ ڏيڻ لاءِ ۽ ذاتي بقا لاءِ پنهنجون نئون راهون ۽ رستا ڳولڻ وقت جو صحيح فيصلو ۽ تقاضا آهي. انهيءَ پس منظر ۾ هڪ اهڙو دؤر به آيو جو سنڌ جي نوجوان اديبن جي آڱر واري اها آماجگاهه ويران ٿيندي ويئي ۽ هڪ وقت اهڙو به آيو جو مٿس تالو لڳو. سنڌ جي شاگرد سياست اڃان به وڏي عتاب ۽ عذاب جو شڪار ٿيڻ لڳي. جمهوريت جي بحاليءَ لاءِ سنڌ مان اُتڏڻ تحريڪ اڀار جي گيتن ۽ رسول بخش پليجي جي هڪلن سان گونجڻ لڳي. سنڌ جي ڳوٺن ۽ واهڻن مٿان ٻه ڪيرائڻ واري روايت پئي. ڪنڊاڻا ٿي ويل اديب انقلابي نظمن سان قافلن جي سرواڻي ڪرڻ لڳا. سنڌ احتجاج ۽ آواز کي هڪ نئين معنيٰ ڏيڻ لڳي. انهن ڏينهن ۾ ئي پنهنجي دور جي تبديل ٿيندڙ حالتن کي ڏسي عرفان مهدي ادب جي ٽڪيٽ واپس ڪري سياست جو توڪن ورتو ۽ تبديليءَ جي راز کي

سياست جي انهيءَ بصر ۾ ڳولڻ لڳو جنهن جي آخري ته تائين فقط ڪل ٽي ڪل هوندي آهي.

عرفان مهدي جنهن جي سڀني ۾ هڪ شاعر جي دل پئي ڌڙڪي، سو سياست جون تندون ۽ تارون سلجھائي نه سگهيو ۽ رڳو پاڻ ويو وڃڻ ڏٺو ۽ الجھندو. سندس جوانيءَ جون بي چيون هوائون ۽ گھڻائون کيس سياست کان الڳ ته نه ڪري سگهيون البت اهو ضرور ٿيو ته عشق جي عمر ۾ هو دل کي پنهنجي تابع نه بنائي سگهيو سياست، ادب ۽ پيار جي پور وڃوت ۾ ڦاٿل هڪ شاعر جڏهن زماني کان ناراض ٿئي ٿو تڏهن رنل ٻار وانگي پنهنجي مٺ ۾ بند شيءِ ڦٽي ڪري ٿو ڇڏي عرفان به ائين ئي ڪيو اها ٻي ڳالهه آهي ته سندس ناراض ٿيڻ وقت هن جي مٺ ۾ جيڪا شيءِ هئي سا زندگي هئي. مان مٿس وڌيڪ ڪجهه لکڻ يا ڳالهائڻ بند ڪريان ٿو ڇو ته هن دنيا مان ويندي سڌي طرح سڀنيءَ کي چئي ڇڏيو آهي ته:

”مون بابت ڳالهائڻ بند ڪريو.“

”روزانه“ عبزت“ حيدرآباد، 3 مارچ 1999ع

اعجاز قريشي

خدمت جو ڪوبه عيوض ناهي

علامہ آءِ. آءِ. قاضيءَ جي پاڙي ۾ هڪ ننڍڙو شهر آهي بوبڪ، ۽ انهيءَ جي ويجهو منيچر جي ڪپ تي بختيارپور جي نالي سان هڪ ڳوٺ آباد آهي، جنهن ۾ علي احمد قريشي پنهنجن ابن ڏاڏن جي پڪن ۾ سنڌ جي تمام زندهه قدرن سميت پنهنجي اوطاق سوڌو آباد آهي. ننڍڙي زمينداري رکندڙ علي احمد قريشيءَ جي گهر ۾ اڄ کان لڳ ڀڳ پنجاهه سال اڳ ۾ هڪ ٻار جنم ورتو. اعجاز نالي انهيءَ ٻار کي ٻن ماڻهن پالي. وڏو ڪيو. هڪ جنهن کيس ٿڃ پياري ۽ ٻي ماءُ هئس سنڌ، جنهن جي دائمي پاڻيءَ تي پلجي وڏو مائنتو انسان ٿي اُڀريو. حلالِي پٽ واريون خصلتون رکندڙ اعجاز پنهنجي سموري حياتي پاڻ اڀڻ جي حوالي سان گذاري آهي ۽ انهيءَ جذبي جي پس منظر ۾ سندس والدين جي تربيت جو وڏو ۽ اهم عمل دخل رهيو آهي، جنهن لاءِ هو اهو به چوي ٿو ته سندس اصل استاد، سندس والد صاحب ئي آهي، جنهن بنهه مناسب ڌيان ۽ خيال سان سندس پرورش ڪئي ۽ کيس هڪ مڪمل ۽ متوازن انسان بنائڻ ۾ وسان ڪونه گهٽايو. پنهنجي والدين جي اهڙين سمورين ڪاوشن ۽ خوابن جي پٽ، جيڪا اعجاز رکي، انهيءَ کي اڄ ڪوبه دليل درڪار ناهي.

هن ننڍي زميندار ۽ وڏي وڪيل علي احمد قريشيءَ جو فرزند پروفيسر اعجاز قريشي جي نالي سان اڄ سموري سنڌ جي سڄاڻ حلقن ۾ هڪ استاد ۽ سماج سڌارڪ طور سڃاتو وڃي ٿو. ڪنهن به شخص کي ايڏي ناماچاري ۽ مان بنا ڪنهن جواز جي حاصل نٿو ٿئي. انهيءَ لاءِ سک ۽ آرام ۽ سياري جي مٿين ننڍن جو پليدان ڏيڻو پوي ٿو ۽ اعجاز اهو سڀ ڪجهه ڪري ڏيکاريو آهي.

سماج جي تبديليءَ ۽ ان جي پلائيءَ لاءِ پاڻ پتوڙڻ ايندڙ آهي، جيئن صحرا ۾ وڻ پوکڻ، مگر جيڪي شخص اهڙو جوڳ پڄاڻين ٿا، اهي نه رڳو پاڻ اُن وڻ جي چانو ۾ ويهن ٿا، بلڪ پاڻ سان گڏ ريگدارن ۾ پيٽڪيل قافلن کي به انهيءَ چانو ۾ آڻي ويهاري ٿا. رڳو ايترو نه بلڪ اهڙي وڻ جي چانو ۾ ويهندڙ هر ماڻهوءَ کي هڪ ٻئي وڻ پوکڻ جو هنر سيکاري ٿا ۽ اهڙيءَ طرح صحرا کي گلستان بنائڻ وارا خواب شرمندہ تعبير بڻجن ٿا. ”ڪيپري ڪارن“ استار رکندڙ اعجاز شروع کان ئي پنهنجي مزاج ۾ بي چين رهيو آهي. ڪم ۽ جدوجهد ۾ يقين رکندڙ هي شخص

شعور ۽ سمجھ وارن ٽيهن سالن جي عرصي دوران ڪڏهن به سوڙ ٽاڻي نه سٽو بلڪ مسلسل جدوجهد ڪري هاڻوڪي اهڙي ماڳ تي پهتو آهي، جتي تمام گهٽ ماڻهو پهچي سگهندا آهن.

1970ع ۾ معاشيات جي استاد جي حيثيت سان هن سنڌ يونيورسٽي جوڙڻ ڪئي. سنڌ يونيورسٽيءَ ۾ گذاريل سمورو وقت هن هڪ متحرڪ زندگي گذاري ۽ پنهنجي شعبي جي ترقيءَ لاءِ اڪيلي سر جاکوڙيندو رهيو. انهيءَ دوران کيس روايتي مشڪلاتون درپيش آيون، مخالفتون ڪيون ويون، ايسٽائين جو آواره هٿ سندس گريبان تائين پڻ پهتا، پر پنهنجي ڪم ۽ مقصد سان قائم ٿيل چاهه تان هي هڪ لمحي لاءِ به دستبردار نه ٿيو ۽ مڪمل شعوري ڪوشش سان سنڌ جي روشن آئيندي لاءِ ڪم ڪندو رهيو. سنڌين جي مزاج ۽ خاص ڪري سنڌ يونيورسٽيءَ جهڙي انتهائي نازڪ اداري ۾ تعميري سوچ رکڻ ۽ وري ڪم ڪرڻ ڪيترو ڏکيو ٿي سگهي ٿو انهيءَ جي خبر اعجاز کان وڌيڪ پيو ڪنهن کي هوندي. جنهن نئين نسل جي هٿن ۾ بندوق جي جڳهه تي ڪتاب ڏسڻ پئي چاهيا ۽ انهن ئي هٿن مان ڪجهه هٿ مٿس اُٿري پڻ آيا.

اسان جو دوست جامي چانڊيو چوندو آهي ته جيڪڏهن شين جي وارثي نه ڪبي ته انهن جا مالڪ ٻيا ٿي ويندا. اها بنهه حقيقت به آهي. ادارا به ائين ئي ٿيندا آهن. جيڪڏهن انهن جي وارثي نه ڪبي، سار سنڀال نه ڪبي، ته انهن ادارن جا دروازا پڻ لاءِ کلي ويندا، ۽ اصل مالڪن لاءِ بند ٿي ويندا. انهيءَ حقيقت کي اعجاز چڱيءَ طرح سمجهيو پئي، تڏهن ئي سندس لاءِ اهو ممڪن بڻجي سگهيو ته هو ڏکين حالتن ۾ به ڌيان ۽ ذميواريءَ سان پنهنجي فرض جي ادائينگيءَ ۾ مشغول رهيو. هونئن به چيو ويندو آهي ته ماڻهوءَ جو ڪارنامو انهيءَ ۾ ناهي ته هو پنهنجين پسنديدہ حالتن ۾ ڪم ڪري مگر ڪنهن به ماڻهوءَ لاءِ ڪمال ان ڳالهه ۾ هوندو آهي ته غير موافق حالتن ۾ ڪاميابيءَ سان پنهنجو ڪم سرانجام ڏيئي.

اعجاز مادرِ علمي ۽ ۾ پورا 28 سال گذاريا، اهو سمورو وقت هن پريور طريقي سان ماڻيو. ساڳئي عرصي دوران هو اداري طرفان اسڪالرشپ وٺي، لنڊن پڙهڻ لاءِ ويو ۽ اهو اهڙو وقت هئو جڏهن سندس زندگيءَ ۾ وڏي تبديلي آئي ۽ منجهس ڪم جو جنون پيدا ٿيو. اهڙو جنون يا سفر، جنهن کي ڪوبه ماڳ يا منزل ناهي ٿيندي بلڪ جيڪي مارڳ ۾ ئي ختم ٿيندا آهن.

اعجاز کي سندس دوستن ۽ ساٿين جي حوالي سان سڃاڻي سگهجي ٿو جن مان گهڻن کي هو پنهنجو استاد تصور ڪري ٿو. مثال طور: سراج الحق ميمڻ، مظهر الحق صديقي، فضل الحق قاضي، محمد ابراهيم جويو ۽ ايس. ايم. قريشي وغيره، جن جي صحبت ۾ هي گهڻو ڪجهه سکي سگهيو آهي.

تاريخ ۽ معاشيات جي مضمونن ۾ دلچسپي رکندڙ اعجاز جا هن وقت تائين يارنهن ڪتاب ۽ هڪ سؤ مضمون ڇپجي چڪا آهن. سندس اظهار جو ذريعو سنڌيءَ کان پوءِ انگريزي رهيو آهي. ڪم جي ڳالهه وقت تي ڪرڻ به هڪ فن آهي ۽ اهو فن اعجاز کي چڱي طرح اچي ٿو.

مون جڏهن ٽي سال کن اڳ پنهنجن دوستن مٿان پروفائيل لکڻ شروع ڪيا، تڏهن اعجاز سان منهنجي باقاعده ملاقات به ڪانه هئي. پر سندس ذڪر اڪثر ڪري دوستن جي زباني پيو ٻڌبو هو جنهن کان پوءِ ساڻس ملاقات جو جڏهن به اتفاق ٿيو ته هو بنهه گهڻي گرمجوشيءَ سان مليو. سندس اهڙي سڀاءَ مون کي هن ڏانهن متوجهه ڪيو ۽ اهڙيءَ طرح ڇڏين مگر مسلسل ملاقاتن اعجاز کي انهيءَ فهرست ۾ شامل ڪيو جن مٿان لکڻ جي اخلاقي ذميواري مون پاڻ تي کڻي هئي.

جادوءَ جهڙو مزاج رکندڙ دادو سنڌ جو اهڙو ضلعو آهي، جنهن هن ديس کي عجيب ۽ حيران ڪندڙ ماڻهو ڏنا آهن، جن پنهنجي پنهنجي ڪيتر ۾ وڏو نالو ڪمايو آهي. اعجاز به اهڙي ئي تسلسل جي ڪڙي آهي، جنهن کي درگذر ڪرڻ سندس ذات ۽ ڪيل تعميري ڪم سان ناانصافي ٿيندي چوڻ مان پنهنجي ليکي موت کان وڌيڪ زندگي ۽ مٿلن کان وڌيڪ زندهه ماڻهن سان پيار ڪندو آهيان. اهوئي سبب آهي جو مان ماڻهن جي تعريف ڪرڻ لاءِ سندن مرڻ جو انتظار ناهيان ڪندو.

اعجاز قريشي، هن وقت سماجي ڀلائي واري شعبي ۾ هڪ وڏو نالو آهي. سندس خواهش سنڌ کي هڪ مڪمل جي صورت ۾ ڏسڻ آهي. هو چوي ٿو ته، ”اهو تڏهن ئي ممڪن بڻجي سگهي ٿو جڏهن سنڌ جا اقتصادي ۽ انفرادي وسيلا ۽ قوتون ضروري ڳانڍاپي سان اڳتي وڌن، جنهن جي نتيجي ۾ ئي هڪ سڌريل سماج واري سنڌ جو وجود ممڪن بڻجي سگهي ٿو.“ ۽ حقيقت ۾ اهڙي ئي سنڌ جي اسان سڀني کي ضرورت آهي، جنهن جي خوشحاليءَ سان اسان جي خوشحالي مشروط آهي. (روزانه ”عبرت“ حيدرآباد، 18 اپريل 2002ع)

حفيظ ڪنير

هڪ باصلاحيت شارٽ اسٽوري رائٽر

پنهنجي پهرئين ويساھ جي دريدر ۽ رُسا ٿيڻ کان پوءِ، مان زندگيءَ جي ڪنهن به اڻ ٿيڻي ۽ اڻ هوند مٿان حيران يا پريشان نه ٿيندو آهيان، حياتيءَ جون ڪجهه ڳالهيون طئي ڪري ڇڏيون آهن. مثال طور پروٽس سان دوستي رکڻ کان اڳ پر سندس خنجر سان سنگت رکڻ لاءِ تيار هوندو آهيان. حادثن ۽ اتفاقن لاءِ هر وقت تيار رهندو آهيان. طوفانن جي سامهون گهر ٺاهڻ کان پوءِ درن ۽ ديوارن سان محبت ناهيان ڪندو. ٻارن ۽ گلن سان پيار ڪندڙ هن دل کي اها ڳالهه سمجھائڻ جي ڪوشش ڪندو آهيان ته روين جي سنگدليءَ واري گرمي ٻنهي کي وقت کان اڳ پر مرجھائي ڇڏيندي آهي. اهي ۽ ان جھڙيون ٻيون ڪوڙ ساريون حياتيءَ جون ڪارروايون ۽ ڪارگذاريون طئي ٿيل امڪانن ۽ گمانن جي پس منظر تحت عمل ۾ آڻيندو آهيان. اهوئي سبب آهي جو منهنجن تجربن ۽ وري وري تجربن، هن حياتيءَ کي تمام گھڻو تنگ گريبان ڪيو ۽ اڪيلي سوڙهي گهٽيءَ ۾ اچي بيهاريو آهي. مگر مجال آهي جو هي ڪمال دل پنهنجين پراڻين عادتن تان هٽ ڪئي! نتيجي ۾ هي سموري زندگي، غلطين، پڇتائن ۽ وري انهن جي ورجاءِ سان ڀري پيئي آهي. اهڙي صورتحال ۾ هاڻي مون اها اڻ لکي ليڪ دل ۽ دماغ جي وچ ۾ پائي ڇڏي آهي، جيڪا ٻنهي کي پنهنجي پنهنجي ڪم ڪرڻ ۾ آزاد، آجو ۽ مرضيءَ جو مالڪ بڻائي ٿي!

حفيظ ڪنير سان دوستيءَ وارو لمحو به منهنجي وس ۾ ڪونه هو. حادثا ۽ رشتا اختيار کان ٻاهر ٿيندا آهن، سو حفيظ سان دوستيءَ وارو رشتو منهنجي پسند ۽ ناپسند جي پرواه ڪرڻ کان سواءِ ئي جُڙيو. ساڻس دوستي ٿي ويڃڻ واري اتفاق کي هن وقت ڇهه سال خير جا گذري چڪا آهن ۽ انهن ڇهن سالن ۾ هن وٽان مڪمل تلاشيءَ جي باوجود به پروٽس وارو خنجر برآمد ناهي ٿي سگھيو. هن جي دوستيءَ ۾ وندرندي مون کي ڪنهن به ڀل، گذرندڙ وقت جو احساس ناهي ٿي سگھندو ۽ ساڻس ڪچهرين جي قيمت مون کي انهن سوين ماڻهن کي ادا ڪرڻي پوندي آهي، جن سان ملڻ جا واعدا ڪري ڀڄجي چڪو هوندو آهيان.

1996ع ۾ جڏهن مون سانگهڙ مان نوڪري ڇڏي ۽ پاڻ مرادو پيروڙگار ٿيس، تڏهن عبرت جي اختيارين هڪ مڪمل ادبي پرچي ڪيڻ جو اعلان ڪيو. انهيءَ

پرچي جي ادارت وارا فرض مون کان علاوه جن کي ڏنا ويا، انهن ۾ هڪ جامي چانڊيو ۽ ٻيو حفيظ ڪنير ۽ اهو محض اتفاق ئي آهي ته جاميءَ سان محبت ۽ حفيظ سان دوستي مسلسل وڌندي ئي رهي آهي. جنهن کي انهيءَ کان سواءِ ٻيو ڪهڙو سبب ٿي سگهي ٿو ته حفيظ جو هيٺڙو لطيف جي انهيءَ ڪردار جهڙو ئي آهي جيڪو سارو ڏينهن ڳنڍيندو ئي رهي ٿو ۽ چنڻ موراها سگهو.

ڪنهن جي باري ۾ انصاف وٽان لکن، بنهه ڏکيو ڪم آهي ۽ اهو ڪم تڏهن ويتر گهڻو ڏکيو ٿيو پوي جڏهن ڪنهن دوست مٿان لکجي ٿو. مگر مان ڪوشش ڪندس ته هن پروفائيل جي باقي رهيل تحرير پڻ گذريل ستن وانگر ادبي ۽ شاعراڻي انصاف وٽان هجي.

جيمس آباد کان حيدرآباد لڏي آيل حفيظ ڪنير پنهنجي سموري ادبي زندگيءَ ۾ وڏي ساڪ ۽ عزت ماڻي آهي، جنهن جو واحد سبب اهو ئي ٿي سگهي ٿو ته هن جو تعلق اصل اهڙي قبيلي جي ماڻهن سان آهي، جيڪي پنهنجي ذات، سچائي ۽ جدوجهد ۾ يقين رکندا آهن ۽ اهڙو وکر ورهائيندا آهن جيڪو ٻئي ڪڏهن به پراڻو ناهي ٿيندو.

مان اڪثر سوچيندو آهيان ته هن بلا جي ذهين ۽ ڪمال تخليقي ذهن رکندڙ ليکڪ وٽ جذبن جي اظهار واسطي سندس اصل ڪهڙي صنف آهي، ۽ انهيءَ جو مان ڪڏهن به فيصلو ناهيان ڪري سگهندو. ڊرامو هجي يا شاعري ڪهاڻي هجي يا ڪالم، هو هر جاءِ تي اظهار ۽ لهجي ۾ مختلف نظر ايندو. سندس شعر، ڪهاڻيءَ کان ڪوهين پري ۽ سندس ڊرامو ڪالم نگاريءَ کان گهڻو گهڻو ڏور نظر ايندا. جڏهن ته اسان وٽ اهڙا ڪيترائي ليکڪ آهن جيڪي شعر لکن توڻي ڪهاڻي، ڊرامو لکن يا ڪا ٻي صنف، هر هنڌ ۽ هر جاءِ تي سندن تحرير ۽ خيالن ۾ هڪجهڙائي نظر ايندي. جيستائين حفيظ ڪنير جو سوال آهي ته اهو فيصلو ڪرڻ بنهه ڏکيو ٿي پوي ٿو ته هو ڪهاڻيڪار سٺو آهي، ڊراما نويس سٺو آهي يا انهن ٻنهي کان شاعر وڌيڪ بهتر آهي. اها خوبي مان سمجهان ٿو ته حفيظ ڪنير سميت تمام ٿورڙن ماڻهن ۾ ملندي جيڪي هڪ ئي وقت ادب جي مڙني محاذن تي هڪجهڙي ڪمال سان برسرِ بيڪار هجن. حفيظ جو تحرير ڪيل ٿي وي ڊرامو ”هٿين گل ميندي“ اڃان به ماڻهن کان ڪونه وسريو هوندو، جنهن ”ديوارين“، ”وارث“ ۽ ”جنگل“ کان پوءِ، عام ڏسندڙن جو ڌيان ”ٽريفڪ جام“ سطح تائين ڇڪايو هجي.

ڪجهه وقت اڳ ۾ حيدرآباد منجهه ڪوٺايل شيخ اياز جي وري پروگرام ۾ جڏهن حفيظ شعر پڙهڻ شروع ڪيو ته ماڻهن سان گڏ هال ۾ پنڊ پھڻ ٿي

ويو هو ۽ انهيءَ محفل ۾ شامل ڪيترن ئي شاعرن پنهنجي شاعري واپس وٺڻ لاءِ پاسي وارن کيسن ۾ وجهي ڇڏي هئي.

انهيءَ کان اڳتي جيڪڏهن سندس ڪهاڻي مٿان نظر وجهجي ته پڙهندڙ پاڻ کي حفيظ جو ڪردار محسوس ڪرڻ لڳندو. اهڙو ڪردار جيڪو ستن مان نڪري پاڻ ستن کي پڙهي. ماڻهوءَ جي اندر جو اهڙو ڀرپور ۽ ڳوڙهو اڀياس ۽ مشاهدو جيڪو حفيظ وٽ آهي، اهو سندس ئي حصي جو آهي، جنهن ۾ ڪنهن جي به ونڊ ورهاست نظر نه ايندي. مان انتهائي ذميواري ۽ حاضر دماغيءَ سان اها ڳالهه چوندس ته حفيظ پنهنجي دور جي ليکڪن کان اثر وٺڻ بدران پنهنجي سماج جي حقيقتن کان اثر ورتو آهي. اهوئي سبب آهي جو سندس تخليقن جون پاڙون ادب جي پنڊتن بدران هن ڌرتيءَ ۾ ڪتل نظر اينديون. ۽ اهوئي سندس هڪ سگهاري، منفرد ۽ اثر انداز ٿيندڙ اديب هجڻ جو دليل آهي.

باقي جيستائين سندس هڪ دوست واري حيثيت جو سوال آهي ته انهيءَ لاءِ مان پڙهندڙن کي هڪڙي آگاهي ضرور ڏيڻ چاهيندس ته حفيظ سان دوستي نه هجڻ به هڪ محرومي آهي. هي حفيظ نالي جو ڪنير نوجوان، جيڪو نسيم نگر جي هڪ ڪرائي جي گهر ۾ پنهنجي ننڍڙي دنيا سان آباد آهي، سو ڪنهن هڪ ماڻهوءَ جو نالو ناهي. هي نالو آهي اهڙي عادت جو جيڪا هڪ دفعو اگر لڳي وڃي ته مرڻ کان اڳ ۾ ناهي ڇڏيندي.

(روزانه ”عبرت“ حيدرآباد، 12 جولاءِ 2001ع)

يٽيم سماج جا لاوارث پوڙها!

يورپ ۾ پوڙهن / پوڙهين سان روا رکيو ويندڙ سلوڪ، مشرقي سماجن ۾ شروع کان وٺي بحث هيٺ ايندو رهيو آهي. ترقي يافتہ مغربي ملڪن جي تيز رفتار زندگيءَ ۾ جڏهن وهي چڙهيل ماڻهو پنهنجي نوجوان اولاد جي تڪڙي وڪ سان وڪ ملائي، هلي سگهڻ جي قابل ناهن رهي سگهندا. تڏهن سندن نالو اهڙن گهرن جي رجسٽرن ۾ درج ڪرايو ويندو آهي جتي پوڙها ماڻهو پنهنجي بچيل زندگي، سرڪار جي ذميواري ۽ نگراني هيٺ گذاريندا آهن. پنهنجن بزرگن ڏانهن ترقي يافتہ مغربي ملڪن جي نوجوانن جو اهڙو رويو ڪيترو درست يا غلط آهي، انهيءَ لاءِ هڪ الڳ بحث جي ضرورت پوندي. پر اسان، جيڪي مشرقي خاص ڪري اسلامي اعليٰ قدرن جي امين هجڻ جي دعويٰ ڪندا رهندا آهيون، ڪڏهن پنهنجن بزرگن ۽ وڏڙن سان روا رکيل سلوڪ تي هڪ ڀل لاءِ سوچيو به آهي!

اسان سڀئي، جيڪي سياڻي اوس پوڙها ٿيڻا آهيون (زنده هجڻ جي صورت ۾) پنهنجي گهر ۾ موجود بزرگن ڏانهن ڪهڙا روياءَ رکون ٿا، سندن هيٺن هڏن جا ڪيترا پرجهلا آهيون انهن جي ضرورتن جي پورائي لاءِ ڪهڙا جتن ڪريون ٿا، سندن باقي بچيل زندگيءَ کي سهل بنائڻ لاءِ ڪيتري حد تائين فڪرمند آهيون، اهي ڪجهه اهڙا سوال آهن جن جي جواب تائين پهچڻ لاءِ اسان کي انتهائي اخلاق ۽ ايمانداريءَ سان تجزيو ڪرڻو پوندو. تڏهن ئي اهو ممڪن ٿيندو ته ڪنهن نتيجي يا مناسب جواب تائين پهچي سگهون.

مغرب جي مقابلي ۾ اسان جي مشرقي زندگي خاندانن ۽ رشتن جي حوالي سان پنهنجو الڳ تاجي پيٽو ۽ سماجي وهنوار رکي ٿي، جنهن ۾ جيترو وڏو ايترو معتبر وارو رويو ڪارفرما رهندو پيو اچي، اهو تصور توڻي جو هر پاسي کان متوازن ناهي، مثال طور جيڪڏهن ڪو گهر جو پير مرد يا بزرگ رڳو انهيءَ سبب جي ڪري ئي اهم ۽

مراعات يافتہ تصور ڪيو وڃي ته هو عمر ۾ وڏو آهي، ڪو گهڻو واجبي به ناهي، پر ڪجهه ڳالهيون اهڙيون آهن، جن ۾ وڌيڪ لڇڪ ۽ تبديلي جي گنجائش نه ڪالهه هئي ۽ نه ئي اڄ هئڻ گهرجي، اهو انهيءَ حوالي سان ته زندگيءَ جي ڪاروهنوار کان، پنهنجي ذهني صلاحيتن جي گهٽجڻ يا جسماني توانائيءَ جي ختم ٿي وڃڻ جي ڪري جيڪڏهن اسان جا بزرگ ڪناره ڪش ٿي وڃن ٿا ته انهيءَ جواهو مطلب هرگز نه هئڻ گهرجي ته کين حياتي جي باقي بچيل ٻين سڀني مامرن کان الڳ تلڳ ڪيو وڃي، زندگي فقط آفيس، نوڪري ۽ پگهار جونالو ناهي، انهيءَ کان هتي ڪري ٻي اهڙي به زندگي آهي، جتي پيرسن ماڻهن جي تمام گهڻي ضرورت ۽ گنجائش آهي، بلڪ ڪڏهن ڪڏهن ته گهر ۾ سندن فقط موجودگي به انتهائي اهم هوندي آهي، پر رشتن ۽ فرضن جي وچ تي پيدا ٿيل هڪ اوڀري بيگانگي جي ڪري اسان جو معاشره اهڙن گهرن جو مجموعو بنجي چڪو آهي، جن جي اڳڻن مٿان ڪو به وڻ ناهي ۽ اهي اڳڻ هاڻي بچيا به ڪيترا آهن، جن مٿان وڻ بيٺل آهن.

گهر فقط ڪمرن، درن، درين ۽ ديوارن جونالو ناهي، گهر ته هن دنيا مٿان آباد، هڪ اهڙي ننڍڙي جنت جونالو آهي، جنهن ۾ محبت اڻڀار ۽ شناس جا بي ڪنار درياءَ جهلڻي جهل ناهن ڏيندا، پر منهنجي انهيءَ دعويٰ کي ڪير رد ڏيئي سگهندو ته اسان جي اڪثر گهرن ۾ موجود اصل گهر ڌڻي جيڪي هاڻ پوڙها ٿي چڪا آهن گهر جي جنت ۾ دوزخ واري زندگيءَ گهاري رهيا آهن، اولاد جي بي رُخي، بي ڌياني، بي ادبي ۽ لاپرواهي جي ڪري اهي انسان اڪيلاپ ۽ بيگانگيءَ جا شڪار آهن جن جي اکين ۾ موجود اوجاڳا ۽ اڏورين ننڍن جا پاڇا اڄ به انهيءَ ڳالهه جي گواهي ڏيندا رهن ٿا ته سندن هي پيرسني ۽ هيٿائپ انهن محنتن ۽ ڪشالن جي نتيجي ۾ پيدا ٿيل آهي، جيڪي انهن پنهنجي اولاد کي محفوظ آئيندي واسطي ڪيا ۽ اولاد کي محفوظ مستقبل ڏيڻ وارا جڏهن پيريءَ جي چائنٺ تي پير رکن ٿا ته اهي ڪهڙا مُحرڪ آهن جو هو پنهنجي ئي ناهيل گهرن ۾ غير محفوظ ٿي وڃن ٿا.

انهيءَ سوال لاءِ ته اسان جي سماج ۾ پوڙهن جي لاوارثيءَ ۾ بيگانگيءَ جا ڪهڙا سبب آهن. مختلف ماڻهن وٽ مختلف جواب ۽ اسباب ٿي سگهن ٿا، پر ڪجهه ڳالهين ۽ معاملا اهڙا آهن، جن جي حل لاءِ حتمي ۽ مقرر معيار موجود آهن، جنهن لاءِ ضروري آهي ته پاڻ انهيءَ خاص ڳالهه تي ويچارين، جيڪا هن تحرير جو اولين مقصد آهي.

اسان روزاني ڇپجندڙ ڪيترين ئي اخبارن ۾ ٿوري فرق سان هڪ اهڙي خبر ضرور پڙهندا آهيون، جنهن ۾ ڪنهن پوڙهي جي گم ٿيڻ، گهر کان ڪاوڙجي نڪري وڃڻ لاوارث هجڻ واري صورت ۾ مري ۽ دفنائجي وڃڻ واري وارتا نظر مان گذري ٿي، اهو سبب، جنهن جي ڪري اسان جا گهر پوڙهن لاءِ دوزخ بنجن ٿا اصل ۾ اسان جو ئي پيدا ڪيل هجي ٿو جتي رستن جي غير ضروري جنگ ۾ هي هٿين خالي پوڙها پنهنجي ئي وجود جي حصن کان شڪست کائي، گهر گهر جو در ۽ شهر ڇڏي جهنگ منهن ڪن ٿا ۽ اهڙي فرار واري حالت ۾ ڪڏهن درگاهن تي پنهنجن دادلن جي دانهن ڪٽي فريادي ٿا بڻجن ۽ ڪڏهن ته وري رستن ۽ چوراهن تي خيرات گهرندي نظر اچن ٿا.

اسان جي اڳيان روزاني زندگيءَ ۾ اهڙا ڪيترائي هٿ خيرات لاءِ وڌندي نظر ايندا آهن جيڪي ڪنهن به صورت ۾ پيشه ور فقيرن جا هٿ محسوس ناهن ٿيندا. پر سوال اهو ٿو پيدا ٿئي ته مغربي دنيا تي تنقيدون ڪندڙ اسان مشرقي، پنهنجن بزرگن سان ڪهڙو سلوڪ ڪري رهيا آهيون!

گهرن جي ڪمرن کان ٻاهر، اڱڻن جي ڪُنڊن تي پيل کتن تي موجود پوڙها/ پوڙهيون اوهان جا پاڙيسري نه پر اوهان جا والدين يا اوهان جي والدين جا والدين آهن.

هيءَ اُهي بزرگ آهن، جن پنهنجون جوانيون اوهان جي روشن آئيندي کي اربين ڇڏيون جن جا ٽڪل سرير، آسائيتيون اڪيون اڪنڊيون ۽ هيٺا هڏا اوهان کان پيو ڪجهه به نه فقط ٻن وقتن جي اهڙي ماني طلبين ٿا، جيڪا اوهان جي زال کين ڦٽو ڪري ٿي ڏيئي، هو فقط اهو چاهين ٿا ته کين تعي تان لٿل تازي ماني پل نه ڏيو جو سُڪل ماني کائي نٿا سگهن، انهيءَ ڪنگهه جي ڏوهه ۾ جيڪا کين اوهان جي روزي حاصل ڪندي لڳي هئي، اوهان کين در تي پلي ڪٽ

رکي ڏيو پر ٿورو اُس ۽ چانو گرمي ۽ سرديءَ جو خيال ضرور رکو. هو پوڙها اوهان کان ٻيو ڪجهه به نٿا طلبين، هو فقط اهو ٿا چاهين ته اوهان کين پوڙهي جي لاءِ بجاءِ بابا يا ڏاڏا ڪري پڪاريو هو اوهان کان واقعي به ڪجهه نٿا طلبين پر کين پنهنجا لٿل پراڻا ڪپڙا ڏيڻ وقت هڪ پل لاءِ اهو ضرور سوچيو ته ڇا انهن اوهان کي ڪڏهن لٿل پراڻا ڪپڙا پهرايا.

هاڻي ڪجهه اهڙن مامرن تي ويچارئون ٿا جيڪي بزرگن جي بيقراريءَ جا سبب بنجن ٿا. انهيءَ سلسلي ۾ سڀ کان پهريون معاملو انهيءَ عورت جو اچي ٿو جيڪا اوهان جي زال آهي. هي زال نالي مخلوق جيڪا اوهان جي گهر ۾ آئي آهي. دراصل انهيءَ جي اچڻ کانپوءِ ئي اوهان جي ماءُ پيءُ جا بسترا اوهان جي گهر مان ويڙهجن شروع ٿيا. انهيءَ مرحلي تي اوهان کي ڏسڻو اهو آهي ته اوهان جي زال، جيڪا اوهان جي والدين کي پنهنجي گهر ۾ برداشت نٿي ڪري، انهيءَ جو رويو پنهنجي ماءُ پيءُ سان ڪهڙو آهي؟! يقيناً اهو بهتر هوندو. انهيءَ سلسلي ۾ هڪڙي ڳالهه طئي هجڻ کپي ته پنهنجي ماءُ پيءُ جا معاملو اوهان پنهنجي پاڻ تائين رکو ۽ مهرباني ڪري پاڻ تي نبيرو. انهيءَ سلسلي ۾ پنهنجي زال کي هر صورت ۾ الڳ رکو ڪيس. انهيءَ ڳالهه جي اجازت هرگز به ڏيو ته هو اوهان جي والدين جي باري ۾ راءِ زني ڪري. روز روز سندن خلاف هڪڙي ڳالهه اوهان جي ڪنن ۾ پري ۽ اهڙي طرح اهڙو وقت اچي وڃي، جو اوهان جيڪي بنيادي طور تي انتهائي لڇڻ وارا ۽ شناس رکندڙ هوندا آهيو. پنهنجي ماءُ پيءُ کي پنهنجي گهر ۾ برداشت نه ڪري سگهو.

اصل ۾ شعوري توڙي لاشعوري طور تي اوهان جي گهر واري پنهنجي ماءُ پيءُ جي جاءِ ٺاهڻ واسطي، اوهان جي ماءُ پيءُ کان ڪٽ خالي ڪرائيندي آهي ۽ اهو سڀ ڪجهه اوهان ڪري ويهندا آهيو ۽ اهڙن ئي گهرن ۾ جتي ماءُ پيءُ جي جڳهه ناهي هوندي اتي اڪثر سس ۽ سهرو نظر ايندو آهي. ڇو ته اهي به پنهنجي گهر مان اولاد جي ساڳئي رويي ۽ سلوڪ جي ڪري نڪتل هوندا آهن. اهو ته ٿيو والدين سان خراب ورتاءُ جو هڪ پاسو يا رخ. انهيءَ کان علاوه به اهڙا ڪيترائي معاملو آهن، جن جي ڪري اسان جي هن سماج جو چهرو

ڪارائيل نظر اچي ٿو جيڪو ڪڏهن پنهنجي اعليٰ آدرشي قدرن ۽
روين جي حوالي سان ملڪئون ملڪ مشهور هيو.

انهيءَ چوڻيءَ کان بنان ڊچن جي ته جهڙي ڪرڻي تهڙي پرڻي،
اسان ڪجهه اهڙن ٻين حوالن سان به پنهنجن بزرگن سان فضيلت ۽
اخلاق وارو رويو اختيار ڪري سگهون ٿا، جيڪو اسان جي سماجي،
اخلاقي مذهبي ۽ انساني فرضن توڙي ذميوارين جي دائري ۾ اچي ٿو.

اوهان ڪيترا به وڏا ماڻهو واپاري ڪامورا، سياستدان بنجي وڃو
هڪڙي ڳالهه هرگز نه وساريو ته اوهان جا ماءُ پيءُ هر صورت ۾ اوهان
جا ماءُ پيءُ ئي رهندا، عهدن جي ۽ دولت جي وڌڻ سان آفيسون توڻي
گهر ته تبديل ٿي سگهندا آهن پر والدين جي تبديلي ممڪن هرگز
ناهي، شايد ان ئي سماجي ڌڪ واري پس منظر جي حوالي سان اسلام
دين جا رشتا جوڙڻ واري عمل جي مخالفت ڪئي آهي ۽ انهيءَ جو
ذڪر قرآن شريف ۾ چٽو آيل آهي. انهيءَ جو سبب به اهو ئي ٿي
سگهي ٿو ته ڪتي ائين نه ٿئي ته دين دنيا جا پائڻ پيئڻ، ماءُ پيءُ ٺاهڻ
سان اصل مائٽن جي حق تلفي نه ٿئي.

باقي رهيو مغربي سماج ۾ پوڙهن سان روا رکيو ويندڙ سلوڪ، ته
انهيءَ تي وڌيڪ ڳالهائڻ جو اخلاقي حق اسان کي ڪجهه وڌيڪ به
نٿو ملي، ڇو ته اسان جي يتيم سماج ۾ لاوارث پوڙهن جو تعداد هر
صورت ۾ يورپي ملڪن کان گهڻو آهي ۽ هي وقت آهي ته اسان
سيئي، روين جي شطرنج کيڏيندڙ نؤ سال رانديگر انهن جي خبر
لهون، جيڪي اسان جي بي حسي ۽ چالاڪي جا شڪار ٿي پنهنجن
ئي گهرن ۾ بيگانا ٿي چڪا آهن.

(روزانه ”عبرت“ حيدرآباد، 20 نومبر 2000ع)

شمشير الحيدري سنڌ کان موڪلائيندڙ مور ۽ شمشير!

اڄڪلهه اسان وٽ هر ڏينهن هڪ خبر طور اچي ٿو ۽ اڄ 10 آگسٽ، جُمعي جي ڏينهن جي خبر اها آهي ته شمشير الحيدري گذاري ويو خبر پنهنجي وقت جي حوالي سان متوقع آهي ۽ اهميت جي حوالي سان تمام وڏي متوقع انهيءَ ڪري جو شمشير پنهنجي حياتيءَ جا، اُهي سڀ سال گذاري چُڪو جن ۾ سندس حياتي ڪارج واري هُئي ۽ اهميت واري ان ڪري جو شمشير پنهنجي وڏي ۽ بي داغ ڪردار جي حوالي سان اهڙو خال ڇڏيو آهي جنهن جي خالي هجڻ ۾ ئي حُسن رهندو ڇو ته شمشير جي جاءِ ڀرڻ لاءِ هروڀرو جو پراءِ ضروري نه آهي.

سن، ستر ۽ اسي وارن ٽن ڏهاڪن وارو سنڌ جو دؤر سياسي ۽ ادبي مهم جوئي وارو دؤر هو انهن سالن دوران سنڌ جو نالو وٺڻ، نانگ مٿان پير ڌرڻ جي برابر هو هڪ پاسي سنڌ جا ٽي سوين وڏيرا ۽ قلمڪار ”سنڌ وٺو“ سنڌ وٺو“ جا هوڪا ڏيئي رهيا هئا ته ٻئي پاسي آگرين تي ڳڻڻ جيترا اديب ۽ شاعر مزاحمتي ادب جي ذريعي غدارن ۽ اُنهن جي آڦاڻن سان هڪ ئي وقت وڙهي رهيا سنڌ خاطر وڙهي ويندڙ اُنهيءَ ڊگهي ۽ ٽڪائيندڙ جنگ جي سرواڻي شيخ اياز سان گڏ شمشير به ڪئي، فرق اهو هو ته اياز اڳئين محاذ تي وڙهيو پئي ۽ شمشير هڪ ”ڪورنگ ڪينڊيڊيت“ طور سڄي حياتي ساڻس ۽ سندس فڪر سان گڏ رهيو.

ماڻهوءَ کي وڏي ڄمار جي هروڀرو به ضرورت ناهي هوندي دنيا ۾ اهڙا ڪيترائي ماڻهو هئا ۽ آهن جن تمام وڏيون ڄمارون ماڻيون مگر سندن کاتي ۾ چڱن ڪمن جو شمار نه جهڙو آهي ۽ ٻيا اهڙا ماڻهو به آهن جن پنهنجي مختصر ڄمار ۾ وڏا ڪم ڪيا! سو وڏي ڪم لاءِ وڏي ڄمار ئي ضروري ناهي. شمشير انهيءَ حوالي سان سڀني کان اڳ ٿلڳ رهيو هُن نه

رڳو ڄمار وڌي مائي پر ڪم به وڌا ڪيا، جيڪو اسان وٽ گهٽ ئي ٿيندو آهي. ڇو ته توهان کي زندگيءَ لاءِ جيئندڙ ۽ زندگيءَ لاءِ مرندڙ ماڻهن جي فرق ڪرڻ ۾ ٿوري ڏکيائي ضرور ٿيندي! شمشير انهن ماڻهن مان هو جنهن هميشه زندگيءَ لاءِ مرن کي ترجيح ڏني.

شمشير جي زندگيءَ جو چيڊ ڪجي، اهو تمام گهڻو مشڪل ٿيندو اهو طءُ ڪرڻ ته اهو اصل ۾ ڪهڙي هنر ۾ ريڪتا هو. هو شاعر به هو ته صحافي به، نثر نويس به هيو ته ڊراما نگار به! لکڻ جا سمورا پاسا هو سهڻي نموني سان ڀري سگهندو هو. تنقيد جيئن ته منهنجو شعبو ناهي ان ڪري ان جي فني پورهئي جي ڇنڊڇاڻ مان نٿو ڪري سگهان پر ايترو ادراڪ ضرور رکان ٿو ته هو پنهنجي عهد تي انتهائي گهرا اثر ڇڏيندڙ اديبن مان هڪ هيو جنهن پنهنجي قلم جي تقدس ۽ لفظن جي حرمت کي آخر تائين قائم رکيو.

ضياءُ الحق جي دؤر ۾ جڏهن سياست ڪرڻ ته پري ان مٿان ڳالهائڻ به ڏوهه هوندو هو. شعور ۽ عقل جي ڳالهه ڪرڻ تي سٺو قلم لاڳو ٿيندا هئا، جواني منع ٿيل هئي ۽ خواب پس زندان هئا تڏهن شمشير اڪيلو صحافي هو جنهن مهراڻ اخبار جي ايڊيٽر طور آمريت جي اڳيان بيهي چيتي جيان چنگاڙيو پئي، هن جي دل ۾ سڀ ڪجهه هو پر خوف ڪونه هو. هونءَ ضياءُ کان ٻنن ئي سندس ظلمت کان. هن جي دؤر ۾ مهراڻ اخبار جي سرڪيوليشن هزار سيڪڙو وڌي ۽ سنڌ جي صحافتي دنيا ۾ اهڙو پهريون موقعو آيو جو ماڻهن قطارون ناهي اخبار وٺڻ شروع ڪئي! صحافتي ڪيريئر جو سندس اهو دؤر سندس ذات جي بي باڪيءَ جو ئي نه، سنڌي صحافت جو به سونهري دؤر هو. جڏهن ان پنهنجو مڪمل سماجي ڪارج ادا پئي ڪيو.

خواجہ ڪميونٽيءَ جي گڏيل سماجي ٽاچي پيٽي کان ٻاهر نڪري هن جيڪو ڪردار ادا ڪيو انهيءَ جو مثال اسان واري سماج ۾ گهٽ ملي ٿو. سندس مٿ مائٽ، سٺو، ماسٽر وڻج واپار ۽ دڪانداريءَ ۾ وڏا ماهر ليکيا ويندا آهن، هن به هڪ دڪان کوليو. مگر ٿوري فرق سان، سندس دڪان تان سنڌ جي درد جي دارون کان علاوه ٻيو ڪجهه به نه ملي سگهندو هو. هن پنهنجي دل کي سنڌ ۾ تبديل ڪري ڇڏيو هو ۽ ان جو چيو مڃيو هو! هن ڪڏهن به اهڙو ڪم ڪونه ڪيو جيڪو سنڌ ۽ سندس دل جي خلاف

هُجِي، سندس دل جون سرحدون سنڌ جي سرحدن سان سلهاڙيل هيون ۽ آخر تائين رهيون!

پنهنجي دؤر جي سڀني مروج اصولن ۽ اسلوبن کان بغاوت سندس سرشت جو حصو هئي، اهو ئي سبب آهي جو انهيءَ دؤر جي عام استعمال وارن قلمي نالن کان هو پري رهيو هو نه گهايل هو نه فراق، نه قتل هو نه زخمي، نه قمر هو نه شمس، نه صابر هو نه ساگر، نه ساقِي هو نه ساغر! هُن جيئن قلم کنيو ته شمشير بڻيو ۽ اها به حيدري

پنهنجي نالي جي ساک قائم رکندي هُن پوري حياتي هڪ آبيدل آرٽسٽ جيان گذاري هو اکر لکي پئسا ڪمائيندو هو ۽ انهن پئسن سان سگريٽ ٻاري حاسدن جو اندر ساڙيندو هو. سگريٽ چڪڻ جو سندس دلڪش انداز ڏسي انهن ماڻهن جي دل به سگريٽ چڪڻ ڏانهن ڇڪبي هئي جيڪي تماڪ نوشي جي خطرناڪ اثر مٿان مقالا لکندا هئا.

مون شمشير کي ڏٺو ته ويجهي کان پر کيس سمجهيو سندس لکڻين وسيلي، هُن جون لکڻيون ايئن صاف سٿريون هونديون هيون جيئن دل ڪيني کان، هُو اچو آجرو هرڪ جهڙو ماڻهو هو جنهن جو من اصلئون ڌوٽل هو سنڌ جو اهو دؤر جڏهن شيخ اياز جي گيتن کان آمر ۽ دوستيءَ کان شاعر ڏنا پئي تڏهن شمشير ساڻس گڏ بيٺل هو هن جمال ابڙي رشيد پٽي ۽ هڪ اڌ ٻين دوستن سن گڏ، آخر تائين اياز جي همراهي ڪئي ۽ ڪنهن به لمحِي نه لڏيو نه لميو ۽ اهو ئي دؤر هيو جنهن ۾ چڱا چوڪا سڀ پڌرا ٿي بيٺا، شمشير تڏهن به پنهنجي خوابن سان گڏ بيٺل رهيو ۽ اُن کانپوءِ به جڏهن سنڌ کي اڪيلي ڇڏڻ جو فيشن عام ٿيو تڏهن به هو سنڌ سان ئي بيٺل رهيو. اها ئي اهڙي وصف آهي جيڪا شمشير کي پنهنجي عهد جي سڀني قلمڪارن کان الڳ ۽ مٿانهون بيهاري ٿي.

شمشير الحيدري جي نالي اُچارڻ ۾ ئي ڏکيائي ٿيندي هئي، آمريت جي ڏينهن ۾ سندس فڪر کي هضم ڪرڻ ۽ کيس ڳولڻ به ڏکيو هوندو هو. هو پنهنجي فقيرائيءَ جي مزاج جي ڪري ڪنهن هجور ۾ به آرام سان لکي سگهندو هو ۽ اڪيلائيءَ ۾ به نظر ڪونه ايندو هو. وقت جا حاڪم کيس نه ڳولي سگهڻ جي ڪري پريشان هوندا هئا ۽ هو سنڌ جي ڪري

هُو پنهنجي عقيدِي ۾ ئي حسيني ڪونه هو پر عمل ۾ به حسيني هو وقت جي هر ظالم کي هُو يزد سَمجھي وڙهندو رهيو ۽ ڪيڏي نه حيران

ڪندڙ ڳالهه آهي ته جنهن جي تلوار جي نسبت سان پنهنجو نالو چونڊيو هئائين انهيءَ عظيم هستيءَ جي شهادت واري ڏينهن تي اڪيون ٻوٽيائين، هو ادب جي دنيا جو حر هيو!

منهنجون شمشير سان ڪي گهڻيون ملاقاتون ڪونه رهيون نه ئي مان ساڻس پنهنجي دوستيءَ جي دعويٰ ڪري سگهان ٿو مون جڏهن به کيس ڏٺو ته عقيدت ۽ حسرت وچان ڏٺو سندس زندگي جو هڪڙو پاسو منهنجي حياتيءَ سان گهڻو مليو ٿي ۽ اهو هو مسلسل نوڪريون ڇڏڻ وارو عمل. شمشير هڪڙي زندگي ڪڏهن ڪونه گذاري انهيءَ ڪري هو هڪڙي نوڪري به ڪونه ڪري سگهيو اهو تمام گهٽ ٿيندو آهي ته ڪو ماڻهو هڪ کان وڌيڪ زندگيون گذاري ۽ شمشير اهو ڪري ڏيکاريو هڪ انتهائي وفادار دوست، بنهه سچو اديب، بي ڊپو صحافي ۽ سماج جو هڪ ذميوار فرد ته هو هيو ئي، پر گڏوگڏ هڪ انتهائي پيار ڪندڙ ۽ شفيق پيءُ ۽ سر ساهه صدقو ڪندڙ ڏاڏو ۽ نانو پڻ هو.

هن اسي سالن جي هڪ ڊگهي ۽ پرپور زندگي گذاري هن زندگيءَ جي ڊگهي انگ انتهائي صبر ۽ ماڻهپي سان ڪيڏي ۽ ٽڪو ڪٿي به ڪونه هو ان وقت تائين ڪيڏندو رهيو جيستائين زندگيءَ جي ميچ ڊڪليئر نه ڪئي ويئي. سنڌي اديبن ۽ شاعرن ۾ ”بيت ڪيري“ ڪندڙ هي پهريون ۽ آخري ”بئنسمن“ هو جنهن کي نه لالچ جا بائونسر آڻوٽ ڪري سگهيا ۽ نه ئي غربت جا ”ان سوئنگ ۽ آڻوٽ سوئنگ“!!

پيري ۾ طاقت ئي نه حوصلو به گهٽجي ويندو آهي، عام طور تي چئي ويندڙ اها ڳالهه شمشير سان لاڳو ڪونه هئي، هو جيترو ضعيف ۽ پيرس پئي ٿيو سندس خوابن جوانيءَ جا موڙ پئي ٻڌا، تڏهن ئي موت کي سندس ياد آئي هو کيس ڪنهي ڪٿي الائي جي ڪيڏانهن اُڏاڻو؟
سنڌ هڪ ئي وقت مورن ۽ شمشير کان خالي ٿي ويئي، اها ئي ڳالهه ڏک جي ڳالهه آهي!!

اي جي چانڊيو

هڪ خيال ۾ تبديل ٿي ويل عشق جي ڪٿا!

اهو 1980ع وارو ڏهاڪو هئو سنڌ ۽ ان جي ضمير مٿان مارشل لا لاڳو هئي. سنڌ جون جيلون ۽ ٿاڻا انصاف ۽ جمهوريت جا خواب ڏسندڙ ماڻهن سان ستيا پيا هوندا هئا. هي اهو دؤر هئو جڏهن هونلن ۽ ٻين عوامي هنڌن تي ”سياسي گفتگو ڪرنا منع هي“ جهڙا سلوگن ۽ هدايت ناما لکيل هوندا هئا. سياست ۽ سنڌ جي ڳالهه ڪرڻ، ڪاريهر تي پير رکڻ جي برابر هئي. روزاني شايع ٿيندڙ اخبارن جا ڪيترائي ڪالم سينسر ٿي عوام وٽ پهچندا هئا، اعتبار جوڳين خبرن جو واحد ذريعو بي بي سي جي نشريات هوندي هئي. هڪ خبر کان ٻي خبر تائين چوويهن ڪلاڪن جو انتظار ڪرڻو پوندو هو. سنڌ جي قيدين کي ڦٽڪا هنيا ويندا هئا، اُهي ڦٽڪا سياسي قيدين جي پنين تي نه بلڪه سنڌ جي روح مٿان وسايا ويندا هئا، ائين لڳندو هو جو ڦٽڪن جون ڪنوڻيون پوري سنڌ مٿان وسي رهيون آهن، اهو اهڙو ئي دؤر هئو جڏهن اعجاز عرف اي جي چانڊئي جو شعوري جنم ٿيو.

پوري قد بُت ۽ اسڪينڊيٽن خدوخال وارو هي دوست پنهنجي ڪاليج جي شروعاتي دؤر کان ئي، سنڌ ۾ ٿيندڙ ترقي پسند سياست جو حصو ٿي ويو هو. پاڪستان ڪميونسٽ پارٽي سان نظرياتي ويجهڙائي سبب اي جي چانڊئي ۾ سياسي ادب پڙهڻ وارو رجحان انهيءَ دؤر ۾ ئي پئجي ويو هو. دنيا جهان جي اهنجن تڪليفن ۽ طبقاتي مت پيد کان چوٽڪاري جو اڪيلو ذريعو هو مارڪسزم کي ئي تصور ڪندو هو ۽ اُن جي عوامي مقبوليت لاءِ هو جوانيءَ جي انهيءَ دؤر ۾ ئي متحرڪ ٿي ويو هو. جڏهن جوانڙا پنهنجين منڊين ۾ محبوبائن جا نالا مڙهائي پائيندا آهن. هُن جو شعوري ۽ لاشعوري رشتو هڪ اهڙي سوچ سان جڙي چڪو هو جيڪو اگر وصال ماڻي ها ته هن پوري جهان جي مسڪين ۽ پيڙيل ماڻهن جي اکين ۾ لڙڪن جي جاءِ تي خواب سرجن ها ۽ ڌرتي تي آباد هي آدم زاد طبقن ۽ فرقن کان گهڻو مٿاهون ٿي محبتن جا سڀئي مزا ماڻي سگهي ها. پراڻين نه ٿيو انساني برابري ۽ اُن جي آفاقي قدرن کان انڪار ڪندڙ طاقتن سوشلزم کي هڪ ڊگهي، ٽڪائيندڙ ۽ سفاڪ ٿڌي جنگ ذريعي ديوار سان لڳائي ڇڏيو. خواهشن تعميرن، مسرتن ۽ ميلاپن جي حصول لاءِ هلندڙ اڌ صدي کان به وڌيڪ جنگ ۾ عارضي شڪست، پوري دنيا جي ترقي پسند ماڻهن کي سڪتي ۾ آڻي ڇڏيو.

سوشلزم کي دنيا ۾ رائج ۽ سرخرو ڏسڻ ۽ اُن جي ڪاميابيءَ لاءِ جدوجهد ڪندڙ ماڻهن لاءِ، سوويت يونين جو ٽٽڻ هڪ وڏو نظرياتي صدمو ثابت ٿيو. دنيا جا اڪثر ڪامريڊ جن هن سماجي ۽ سياسي فڪر سان عشق جي حد تائين پيار ڪيو هو. اُهي سڀ عجيب ذهني ڪيفيت جو شڪار ٿي ويا، ذهني توازن وڃائڻ کان وٺي، ذاتي سڃاڻپ وڃائي ويهڻ تائين، اُهي سمورا لقاءَ ڏسڻ ۾ آيا جن سماجي ۽ سياسي علم جي شاگردن کي حيران ڪري ڇڏيو.

سوويت يونين جو ٽٽڻ ۽ سوشلزم جو ديوار سان لڳڻ ويهين صديءَ جو سڀ کان وڏو سانحو هو جنهن اي جي چانڊيو سميت دنيا جي سڀني سجاڳ ۽ ڪاٻي ڌر جي ماڻهن کي وڏو صدمو پهچايو. اهو اهڙو وقت هو جڏهن دنيا جي تيزيءَ سان تبديل ٿيندڙ حالتن کي وڏي سياسي سمجهه، ادراڪ ۽ عقلي بنيادن تي ڏسڻ جي ضرورت هئي ۽ اي جي چانڊيو جو شمار انهن ئي پڙهيل لکيل سياسي ساڻين ۾ ٿئي ٿو جن عالمي سياست جي تبديل ٿيندڙ وايي منڊل کي احساسن ۽ جذبن جي بجاءِ عقل ۽ منطق سان سمجهڻ جي ڪوشش ڪئي ۽ پاڻ کي مايوسين جي حوالي ڪرڻ بدران، انساني سماج جي هڪ ٻئي اثرائتي شعبي يعني صحافت ۾ متعارف ڪرايو.

اي جي چانڊيو گذريل پندرهن سالن کان هڪ سجاڳ ۽ زندهه ضمير صحافي طور پنهنجو ڪردار نڀايو. هُن اهو سمورو عرصو عبرت گروپ آف پبليڪيشن کي ڏنو. هو ايڊيٽوريل پيج تي بطور انچارج ۽ سب ايڊيٽر جي پنهنجون خدمتون سرانجام ڏيندو رهيو. سندس لکيل ايڊيٽوريل ۽ ٻيا ڪالم هر لحاظ کان صحافتي اخلاقيات مطابق هوندا هئا. هُن پنهنجي سياسي ڪردار وانگر، صحافتي ڪردار پڻ وڏي خوبي ۽ بنا ڪنهن عيب جي نڀايو. اي جي لفظن جي جادوگري کان گهٽ حقيقتن جي بيان ۾ وڌيڪ پڙهندو هُيو. هو پنهنجي سياسي ۽ صحافتي دوستن سان اڪثر منطقي بنيادن تي بحث ڪندو هو. مارڪسوادي هئڻ ناتي، هُن سماج ۾ رونما ٿيندڙ لقائن کي شاعر بجاءِ هڪ فلاسفر جي اک سان ڏٺو ۽ انهن جو اهڙي ئي پسمنظر ۾ ڇيڊ ڪيو. هُو انهن چند ذهين ماڻهن ۾ شمار ٿيندو هو جيڪي گهڻو ڪجهه ڄاڻڻ باوجود، پنهنجي اڻ ڄاڻائيءَ جو (تڪلف وڃان) اعتراف ڪندا آهن، سياست کان علاوه، معاشيات، اي جي چانڊيو جو پسنديدہ موضوع هوندو هو. مون کي ذاتي طور تي خبر آهي ته سنڌي صحافت ۾ بجيت ۽ اُن جي پيچيدگين کان جيڪي هڪ اڌ صحافي واقف آهن، اي جي انهن ۾ سرفهرست هو. اهو ئي سبب هو ته هر سال پيش ٿيندڙ وفاقي توڙي صوبائي بجيت تي، عبرت اخبار ۾ رڳو سندس تبصرا ڇپجندا هئا، انهن کي بنياد بنائي ٻيون سنڌي اخبارون ساڳئي موضوع تي ڪجهه پيش ڪري سگهنديون هيون.

اي جي چانڊيو هڪ گهڻ پڙهيو سياسي ڪارڪن ۽ ناليوارو صحافي هو. هو جڏهن به ڳالهائيندو هو دليل ۽ حوالي سان ڳالهائيندو هو. دوستن سان سياست ۽ سماجيات تي بحث ڪرڻ دوران هو تاريخ کي حوالي طور پيش ڪندو هو ۽ ڪڏهن به اهڙي گفتگو نه ڪندو هو جيڪا دليل جي پاڙ تي نه بيٺل هجي. ملڪ ۾ پيدا ٿيل هاڻوڪين سياسي حالتن تي پڻ سندس گهري نظر هئي. هو جڏهن به انهن ڳالهين جو تجزيو ڪندو هو ته اهو نج علمي ۽ سياسي هوندو هو. اسان سندس جيڪي به جذباتي دوست هئاسين، ساڻس اختلاف پڻ رکندا هئاسين ۽ هو اهڙي اختلافي راءِ يا تنقيد تي اهو ڪونه ٿيندو هو پر پنهنجي روايتي مسڪراھت ۽ تهڪ سان ماحول کي دوستائو بنائي ڇڏيندو هو. صحافت ۽ سياست جي امتزاج سان اي جي چانڊيو هڪ انتهائي پختو شخص هو پر سندس دل پختي نه هئي. اها شيشي جي ٺهيل هئي، بار بار ٽٽڪي پوندي هئي. هو اڪثر دوائن ۽ دعائن سان دل جون ديوارون مضبوط ڪندو رهندو هو پر سندس دل کي ٽٽڻ جو ايترو ته شوق هو جو آخر اُن پاڻ کي اي جي چانڊئي جي سيني ۾ ٺيڪ اُن وقت پرزا پرزا ڪري ڇڏيو جڏهن هو امر جليل جي مان ۾ رٿيل، پريس ڪلب ۾ ٿيندڙ هڪ پروگرام ۾ ڪنهن گيت تي رقص ڪري رهيو هو. رقص جا ٽاڪا سندس ٽٽل دل کي ڳنڍي نه سگهيا ۽ اها وڌيڪ چاڪ ٿيندي ويئي ۽ آخر هڪ لمحو اهڙو به آيو جڏهن هو سيني کان ٻاهر نڪرندڙ دل جي ٻار هيٺان اچي، فرش تي ڪري پيو ۽ سندس دوستن جي رڙ پريس ڪلب ۾ اڃ تائين ٿيندڙ وڏي ۾ وڏو احتجاج بڻجي ويئي!

اي جي چانڊئي سان دوستيءَ جي دعويٰ مون کي به آهي، پر هو حسن مجتبيٰ، امداد سومري ۽ اسلم خواجه جو پنهنجو ويجهو دوست هئو. امداد سندس صحافتي دؤر جو دوست هئو. جڏهن ته حسن ۽ اسلم سندس سياسي جدوجهد واري دؤر جا دوست هئا، جن سان هن جي ڪافي حُجت ۽ پيار هئو. حسن مجتبيٰ جڏهن خلق اخبار جو ايڊيٽر بڻيو ته هن پنهنجن سمورن دوستن کي خلق اخبار ۾ ايڊجسٽ ڪيو. اي جي به انهن ۾ شامل هئو ۽ انهن ڏينهن دوران ئي دنيا جهان جا خشڪ ترين ڪتاب پڙهندڙ ۽ جذباتي سائنس جو هي شاگرد ڪنهن جي ڪارين ڪجولين اکين جو اسير بڻيو. عشق ۾ ٿڌا ساھ ڪڍڻ، فراز جا غزل پڙهڻ، جڳجيت ۽ چترا جي آواز ۾ گلزار جا نظار ٻڌڻ واري عرصي دوران هن دل جي روبرو ڪنهن کي به ويهاري پنهنجي اندر جو احوال ڪونه اوريو! هن چڱي ريت ڄاتو پئي ته عشق جا احوال ڪرڻ سان رقابت جا پڪي محبوب کي دائو دائو ڪري ڇڳي ويندا آهن، سو هن پنهنجي پيار کي ماڻڻ تائين، اُن جي باري ۾ ڪنهن کي به ڪونه ٻڌايو ۽ هڪ ڏينهن جڏهن سندس دوستن کي سندس شادي جي خبر پيئي ته انهن مهڻن ۽

مُرڪن واري ڪيس. گڏيل سڏيل مبارڪباد ڏني جيڪا هن هميشه واري هلڪي
مُرڪ سان قبول پئي ڪئي.

اڄ اي جي چانڊيو جي باري ۾ لکندي. جڏهن مان ماضيءَ وارو صيغو
استعمال ڪريان ٿو ته منهنجو قلم لمحي لاءِ لرزي اُٿي ٿو. مون کي اعتبار اچي نه
اچي، قلم کي يقين ئي نٿو اچي ته اي جي چانڊيو هاڻي، هن وقت اسان ۾ ناهي
رهيو. قلم جيڪو زنده ٿئي ٿو حساس ٿئي ٿو ڏک سک ونڊي ٿو پر هو وري به
انسان کان گهڻو مختلف ٿئي ٿو. قلم لفظن کي جيارين ٿا ۽ لفظ وري انسانن کي
مارين ٿا. لفظ اهڙا تير هجن ٿا، جن جي منزل دل هجي ٿي، هو دل تي پهچي منزل
ماتيندا آهن. اي جي اهڙن ئي لفظن جو شڪار ٿي ويو. اهڙا لفظ جن سندس عشق
۽ دل جي وچ ۾ جدائيءَ جي ديوار کڙي ڪئي. اهڙي ديوار جنهن جي پريئين پراڻاھ
اونڊاھ هوندي آهي ۽ اُن اونڊاھ ۾ لکين، ڪروڙين عشق جا جگنو لمحي ۾
جڳمڳ ٿيندا ۽ لمحي ۾ وسامندا رهندا آهن، اي جي به اهڙو ئي هڪ روشن جگنو
هو جيڪو ڪنهن عشق جي ڪٿا وانگر، اڪيلي خيال ۾ تبديل ٿي ويو.
(روزانه ”عبرت“ حيدرآباد، 29 مئي 2007ع)

ارشاد گلاباڻي اڪرن ۾ تحليل ٿي ويل صحافي

اڄ بتاريخ 7 جولاءِ 2012 تي منجهند ڌاري هڪ خبر منهنجي عمر جي 50 ماڙ (سالن) جي عمارت کي زلزلي جي ڪنهن جهٽڪي جيان لوڏي ڇڏيو ۽ مان پنهنجي پيرن تي وري سڌي بيهڻ جي ڪوشش ڪئي.

”ارشاد گلاباڻي گذاري ويو.“ اها هئي خبر ۽ اهو هو لڙڪ جيڪو مون پير ۾ ويٺل دوستن کان لڪائي پنهنجي شرٽ جي ڪالر سان اگهيو هو ۽ ان کانپوءِ يادن جي ريل اُبتين ڦيٽين ماضيءَ جي اسٽيشنن ڏانهن ڊوڙندي وڃي اسي واري ڏهاڪي جي پليٽ فارم تي بيٺي. جتي ارشاد خاصخيلي (جيڪو گهڻو پوءِ گلاباڻي ٿيو) پنهنجي پُر خواب اڪين سان بيٺل نظر اچي ٿو.

تڏهن هو شهدادپور ۾ رهندو هو منهنجي ساٿس پهرين ملاقات جهول ۾ ٿي، جو هو اُتي ادبي سنگت جي گڏجاڻي ۾ شهدادپور کان هلي آيو هو. اصل ۾ ته هو اسان جي پياري دوست معصوم سانگهڙائيءَ سان ملڻ ايندو هو. ادبي گڏجاڻيون ته بس پياري معصوم سان سندس ملاقاتن جو سبب بڻجنديون هيون. مون سان سندس ملاقات به انهيءَ دؤر ۾ ٿي، هو علم ادب، محبت، رشتن ۽ خوابن کي سمجهڻ لاءِ تجسس ۾ ورتل ۽ حيران نظر ايندو هو. موضوع ڪهڙو به هجي، ٻُڌڻ توڻي ڳالهائڻ جا سڀئي موقعا ڪونه وڃائيندو هو. سياست کي سمجهندي سمجهندي هو سياستدانن کي سمجهي ويو ۽ اهو ئي سندس زندگيءَ جو ”ٽرنگ پوائنٽ“ هو. جڏهن سياست کي ڇڏي هو صحافت جي هڪ نئين ۽ انوکي دنيا ۾ داخل ٿيو. انهيءَ ڳالهه کان بي خبر ته صحافت ۽ سياست رڳو هڪ ٻئي لفظ ئي نه پر اسان وٽ پنهنجي سرشت ۾ ذري گهٽ ساڳئي رويي جا به الڳ الڳ نالا آهن سچ جي گنجائش ٻنهي ۾ نه، حق جي صدا ٻنهي ۾ نه، انصاف ٻنهي ۾ نه، ميرٺ ٻنهي ۾ نه پر ارشاد وٽ ٻيو

ڪو آپشن هيو به ڪونه هو آخر ڪيڏانهن وڃي ها. سو وڃي صحافت جي ڇڪڙي ۾ ويٺو جنهن کيس هڻي وڃي پنهنجي قبر ۾ لائڻو.

صحافت، اسان وٽ خوبصورت لباس ۾ اها ”مٺ“ آهي جنهن سنڌ جي هڪ پوري خوبصورت ۽ حسناڪ نسل جا گودا چٽي کيس هلڻ ڦرڻ کان معذور ڪري ڇڏيو آهي. نيوز ڊيسڪ تي ويهي سماج کي خبرن جي بهاري سان صاف ڪندي ڪندي ارشاد وڃي پنهنجي منطقي انجام تي پهتو پر پويان سندس ياد کان علاوه ڳولڻ ۽ ڏسڻ ۾ ڪجهه نٿو اچي.

مون کي هڪ دوست ٻڌايو ته هو ويهن سالن جي صحافتي زندگيءَ ۾ پنهنجو ذاتي گهر به ٺهرائي نه سگهيو! اها حقيقت آهي، هو درويش ۽ معصوم انسان هو سندس سچائي ۽ معصوميت جو انهيءَ کان وڌيڪ پيو ڪهڙو مثال ملندو ته ويهه سال اڳ امير ترين اخبار ۾ نوڪري ڪندي به هو غريب رهيو انهيءَ اخبار جو غريب سب ايڊيٽر، جنهن جي نمائندن سان دوستي رکڻ جا خواهشمند هتان جا وزير ۽ وڏيرا به هوندا آهن.

هو ڪم ۽ محنت ۾ يقين رکندو هو هن جيستائين سياست ڪئي ته سچائيءَ سان ۽ جذبن صحافت ڪئي ته اها به سچائيءَ سان ۽ سچائيءَ سان ڳڻي فرق ڪئي ٿي ڪري هڪ اهڙي سماج ۾ جتي فريب جي ڏڪانن تي ڪوڙ جو وکر وڪامندو هجي اتي ارشاد گلاباڻي جي ڪهڙي جاءِ ٺهي ٿي! هو صحافت ۾ ٿي نه پر پنهنجي رهڻ لاءِ به جڳهه ٺاهي نه سگهيو اها ٻي ڳالهه ته ويهن سالن جي عرصي ۾ هن جيئن پٺن تي خبرون لکيون آهي جيڪڏهن رديءَ ۾ به ڪپائجڻ ها ته سندس هزار والڻ جو بنگلو ضرور ٺهي وڃي ها پر سندس حق انهن رديءَ جي ڪاغذن تي به نه رهيو مالڪن تي به نه زندگيءَ تي به نه! ۽ ايئن هو 45 سالن جي مختصر زندگي ۾ گذاري ويو.

مون کي ته ايئن ٿو لڳي ته هن ڄڻ پين سان گڏ پنهنجي زندگي به پنهنجي تپيل جي سامهون ڪلندڙ دريءَ مان ٻاهر ڦٽو ڪري ڇڏي هجي! پنهنجي مقصد ۽ خوابن سان وفادار ماڻهو ڪڏهن به بغاوت ناهن ڪندا ۽ جيڪڏهن ڪندا آهن ته ايئن ڪندا آهن جيئن ارشاد ڪيو قلم به واپس پٺا به واپس ۽ زندگي به واپس.

غربت جيستائين اکين ۾ ته لڙڪ، اندر ۾ لهي ته ڪينسر! هن ويهه پنجويهه سالن تائين غربت کي اکين ۾ سانڍي رکيو ۽ پوءِ سندس وس نه

هليو لڙڪن جڏهن ڏٺو ته انهن کي اُگهڻ وارو ڪير ڪونهي ته انهن سندس اندر ۾ ڪرڻ شروع ڪيو ۽ کيس ڪينسر ٿي. ڪجهه ئي ڏينهن جي ڪهاڻي ۽ پوءِ هُن ”الٽيميٽ سريبنڊر“ ڪيو آخري شڪست اڄوڪين اڪثر سنڌي اخبارن ۾ توهان ارشاد جي موت جي خبر پڙهندا. هو ڪيئن ۽ ڪهڙين حالتن ۾ گذاري ويو اهو مواد توهان کي خبرن ۾ ملي ويندو هُن جي صحافتي خدمتن جو ليکڪو چوڪو به اڪثر اخبارون تفصيل سان ڇاپينديون، پر منهنجو ذهن اڃا به اسي ۽ نوي واري ڏهاڪي مان نٿو نڪري جتي ارشاد ڳالهاڻي ڪا بهي ڌر جي نمائندي طور وڏي شد مد سان سياست مٿان ڳالهائيندي نظر اچي ٿو. غير طبقاتي سياست مٿان ڳالهائيندي هو ڪلاڪن جا ڪلاڪ انتهائي ڏکيا سياسي محاورا استعمال ڪندو هو لينن کان وٺي گورباچوف تائين ڪئي ويندڙ سياست جو هو حافظ هو سماج کي سُرخ انقلاب ۾ تبديل ٿيندي ڏسڻ جي خوابن سماج کي تبديل ٿيندي نه ڏسي سندس اکين کي سُرخ ڪري ڇڏيو هو سُرخ انقلاب مُلڪ ۾ ته ڪونه آيو پر سندس اکين ۾ اهو آخر تائين زندهه رهيو ۽ هُن ڪنهن به اهڙي سمجهوتي ڏانهن دوستيءَ جو هٿ ڪونه وڌايو جنهن کي اسان واري اڄوڪي صحافتي دنيا ۾ ”پروفیشنلزم“ چئجي ٿو! هُو لفظن کي پنهنجي حق ۾ نه استعمال ڪري سگهيو ۽ نه ئي انهن کي پنهنجي فائدي جون معنائون ڏنائين ۽ پنهنجي عمر جي اڪثر صحافين جي ”پروفیشنلزم“ واري محاورن کي به سمجهي ڪونه سگهيو هو شهدادپور کان نڪري حيدرآباد آيو، حيدرآباد کان نڪري ڪراچي پهتو ۽ ڪراچيءَ مان نڪري واپس حيدرآباد پهتو! مگر هيل سندس حيدرآباد اچڻ وارو لقاءُ گهڻو مختلف آهي، بلڪه بلڪل مختلف، اڄ هُن سان گڏ هڪ ڊگهي خاموشي آئي آهي، جيڪا اخبارون ڇاپيندڙ مشينن جي آواز سان به نٿي سگهي.

ارشاد سان منهنجي ملاقات ۽ سڃاڻپ معصوم سانگهڙائيءَ جي معرفت ٿي هئي، اهو مون اوهان کي اڳ ۾ ئي ٻڌايو آهي، اهو اسي وارو ڏهاڪو هو جڏهن پاڪستان مٿان ضياءُ الحق جي اونداهه لٿل هئي، هڪ پاسي اسان واري شاعرن جي لڏي لفظ جا جگنو ٻاري روشني ڪرڻ جي ڪوشش پئي ڪئي ته ٻئي پاسي ارشاد ۽ سندس ساٿين، جن ۾ معصوم سانگهڙائي، لالا رحمان، رشيد راجڙ، صادق، مومن خان ۽ ٻيا ڪيترائي

ڪامريڊ شامل هئا، سياست جي محاذ تان پنهنجي حصي جي جنگ پئي
 ڪئي، اهڙي جنگ جنهن ۾ کين زندگيءَ جي شڪ کان وڌيڪ موت جي
 پڪ هئي، مگر هو سياست ڪندو رهيو! هن صحافت به انهيءَ سياسي جذبي
 سان ٿي ڪئي، فرق فقط اهو هو ته سندس نعري جي جاءِ خبر ۽ جهنڊي جي
 جاءِ اخبار ورتي ۽ هاڻي سوچڻ جي ڳالهه آهي ته سندس لاش جهنڊي ۾
 ويڙهي دفنائجي يا اخبار ۾، جنهن ۾ هو ڪم ڪندو هو!!

رئيس بنگل خان ڪاهوڙي

ماڻهو پنهنجي مزاج، سماجي شعور ۽ معاشرتي ذميوارين جي حوالي سان پنهنجي چوڌاري رهندڙ ٻين انسانن کان جيڪا مختلف صورت، هيٺ ۽ سڃاڻپ اختيار ڪري ٿو، اها ئي سندس ذات ۽ شخصيت جي حوالي طور سامهون رهي ٿي. انهن چند حوالن، واسطن ۽ فرضن جي ناتن انهن ماڻهن جو ظاهري ۽ اندروني خاڪو فطري طور جڙي به اهڙو ٿي ٿو، جو سندن بدني خاڪو سندن پيشي ۽ ڪرت جي عڪاسي ڪرڻ لڳي ٿو. اهوئي سبب آهي جو لوهار کان وٺي واڍي تائين، واڍي کان وٺي درزيءَ تائين، ماسٽر کان وٺي مولويءَ تائين ۽ شاعر کان وٺي راڳيءَ تائين سڀني جي جسماني جوڙجڪ، سندن ڪرت، مزاج ۽ شعور جي پريور عڪاسي ڪري ٿي. اهڙو سماجي مشاهدو اوهان مان گهڻن ماڻهن کي يقينن هوندو. جيڪي مختلف پيشن سان واڳيل ماڻهن کي سندن نالن ۽ ذاتين معلوم ڪرڻ کان سواءِ چڱيءَ طرح سان سڃاڻي سگهندا هوندا. هونئن به شيدي کان ذات پيڇڻ، مڱهار کان ڌنڌو معلوم ڪرڻ، مولويءَ جو ڏس پتو لهڻ ڪا دانشمندي به ناهي جو سندن ڌنڌا ۽ ڪم ڪار سندن سموري زندگيءَ جي نشاندهي ڪن ٿا ۽ ڪنهن به سوال يا تفصيل جي گنجائش نٿا ڇڏين، جو هڪ اهڙو خاص لمحو ۽ وقت اچي ٿو جڏهن ماڻهو جي ذات ۽ ڌنڌي جي وچ ۾ موجود مفاصلو ختم ٿي وڃي ٿو ۽ انهيءَ جو نالو ثانوي حيثيت اختيار ڪري وڃي ٿو جڏهن ته سندن ڪم يا ڪرت نظر اچڻ لڳي ٿي.

مان، پنهنجي مزاج ۽ ونهوار جي حوالي سان هڪ اهڙي شخص کي سڃاڻان، جنهن جي پوري حياتي عجب اسرارن سان ڀري پيئي آهي، جنهن جو ٻاروتڻ پيلن ۾ مينهنون چاريندي جواني ڪلهي تي ڪهاڙي رکي اوڀرن رستن مٿان اوڀرن چورن کي تڙيندي گذري ۽ جڏهن سندس وجود مٿان پيرسني ڪنهن گجهه وانگر جهاتي هڻڻ لاءِ لٽي ته هن زندگيءَ جي آخري ڏينهن ۾ گناهن جي تعداد کي تسبيح جي داڻن سان ڪٽائڻ بجاءِ عشق جي عزازيل کي پنهنجي دل جي دستر خوان تي ويهاري کائڻس وصل ۽ هجر، ايتار ۽ قرباني، اربڻ ۽ ماڻڻ جا اهڙا ته درس ورتا جو هن مٽي کان موتي بنجڻ واري سموري سفر ۾ ڪٿي به ٽڪ نه ڀڳو. عشق جي آڙاهه ۾ پنهنجي زندگيءَ جي هڙ کي اڇلائي اُن جي انگ انگ انگار مٿان تھڪ ڏيندڙ هي ڪاهوڙي بنگل خان جي نالي سان پنهنجي تر ۽ پرائي شهر ۾ گهڻو ئي مشهور آهي.

جڏهن ته جوانيءَ جي ڏينهن ۾ سندس ذات سان ڳنڍيل ”رئيس“ وارو لقب سندس نالي پويان ايئن هلندو اچي، جيئن پنهنجي ولر کان وڇريل ڪونج اجنبي ديس جي پکين پويان وڃايل وگر جي تلاش ۾ ڀڄندي رهندي آهي، يا ڪويتيمر بار پل کن جي ڀولي ۾ ڀلجي، ڪنهن اوڀري مسافر جي پويان، پنهنجي پيءُ جي غلط گمان سبب هلڻ لڳندو آهي.

رئيس بنگل خان، جنهن کي مان ڪاهوڙي جي نالي سان سڏيندو آهيان، سو پنهنجي ذات ۾ به فقط بنگل خان ئي آهي. هڪ اهڙو شخص جنهن وٽ ثواب ۽ گناهه، فرض ۽ حق، پيار ۽ نفرت، دوستي ۽ دشمنيءَ جون مڙئي معنائون مختلف آهن. هن جي حياتيءَ جا سڀئي رستا دل کان شروع ٿي اتي ئي ختم ٿين ٿا. هو سڀني لفظن جا مطلب ۽ مرادون پنهنجي پريميڪا جي نالي ۾ ڳوليندو آهي. هڪ اهڙي پريميڪا، جنهن جي گهر ٺاهڻ واسطي هن پنهنجي گهر جا در به دونهون ڪري ڇڏيا ۽ پڇتاءُ جي پاڇي کي به سڃاڻڻ کان انڪار ڪيائين.

ڀاڙئون اڻ پڙهيل هي شخص جڏهن سامت وارن ڏينهن ۾ سياست ۽ ملڪي حالتن تي ويچاريندو ۽ خيالن جو اظهار ڪندو هو ته مٿس علي ڳڙهه مان پڙهي آيل شاگرد جو گمان ٿيندو هو. ڀٽي جو پرستار رهندڙ سارين جي خوشبوءِ جهڙو من رکندڙ هي بلوچ سنڌي ثقافتي پس منظر وارو شخص، هيئنر جڏهن ستر سالن جي آزمائشي عمر ۾ نهنن کان چوٽيءَ تائين داخل ٿي چڪو آهي، تڏهن اولاد ۽ مائٽن منجهانئس اها اُميد پئي رکي ته هاڻي هو باقي عمر الله الله ڪري گذاريندو پر هن عقل جي پير تي عشق جو ڏونڪو ايڏو ته زور سان وهائي ڪڍيو جو ماڻهن جون نصيحتون ڪنهن مٽڪڊي ۾ پليءَ جي ڪکراتن وانگر تڇ ۽ بيزار ڪندڙ محسوس ٿيڻ لڳيون ۽ هن رندن جي راضي حاصل ڪرڻ لاءِ، زاهدن جي شهر مان ئي جلاوطني اختيار ڪئي. حيدرآباد جي لوڪ کان لکي نوابشاهه جي وٽن سان دوستي رکندڙ هن ڪاهوڙيءَ کي پنهنجا عجيب ڏک آهن. اهڙا رنج ۽ غم، جن جو تعداد ايترو ئي آهي جيترو سندن پٽن، مٽن ۽ مائٽن جو آهي، جن انهيءَ وقت ۾ کيس اڪيلو ڪري ڇڏيو جڏهن کيس انهن جي ضرورت هئي، ۽ اهڙي موقعي تي کيس اُهي ڏينهن به ياد اچن ٿا، جڏهن هن جوانيءَ جون املهه گهڙيون وياڄ خور واپارين وٽ گروي رکي سندن زندگين جي ويجهو موت جي چٽي ڪٽي کي هڪ لمحي لاءِ به اچڻ نه ڏنو ۽ فرض جي لٺ سان ٻڪ جي بگهڙ کي سنڌاڻا ڌڪ هڻندو رهيو. اهو بنگل خان، جيڪو جوانيءَ ۾ رئيس جي نالي سان پنهنجي ڳوٺ ۾ ساوڻ جي ڪنڀر جيان ڪجندو رهندو هو جڏهن لٺ جي پٺيان پير پير تڙندو اڪيلو حيدرآباد کان نوابشاهه پنهنجي پيريءَ جي پيار پويان هر مهيني، پنهنجي ٽيهن ڏينهن جي ميڙي چونڊي هڙ ۾ ٻڏي اسهندو آهي تڏهن تڙندڙ ٿا پڙندڙ هن ضعيف

شخص کي ڏسي ڪو اندازو نه لڳائي نه سگهندو هوندو ته هي اهوئي بنگل خان آهي جيڪو هڪ چرڪ سان پيرن ۾ پيل واڍ جا ويه ٽڪڙا ڪري سگهندو هو. بانهن جي بل سان ڪنڊين مينهن جا وچڙيل سڱ ڏاڳن جيان ڌار ڪري سگهندو هو. جنهن جي هڪل مٿان چيتي جي چنگهار ۽ ڪنجهڙ مٿان مست اُٺ جي گڙڙ جو گمان ٿيندو هو. جيڪو ڳالهائيندو هو ته وڏو ٿڙو ۽ خاموش هوندو هو ته طوفان محسوس ٿيندو هو. جنهن جي پيرن سان مفاصلا ڪوٽس نه ڪندا هئا ۽ جنهن جي ڪلهي تي ڪهاڙي ايئن ٺهندي هئي جيئن راجستاني گهوٽ جي نرڙ تي موڙنهندو آهي. نوابشاهه جي لوڪل بس ۾ وينل هر مهيني جي پهرين تاريخ جو هي مسافر پنهنجي ساڄي ڪاٻي وينل ٻين مسافرن لاءِ بنهه اجنبِي ۽ اوڀرو شخص ٿي هوندو آهي. پر انهن سڀني ماڻهن کي، جيڪي ساڻس عام رواجي ۽ اڌنگو سلوڪ ڪندا هوندا، تن کي ڪهڙي خبر، ته هي بنگل خان انهيءَ چاچي جو ڀائيٽو آهي، جيڪو لوڙهه جي هڪ ڌڪ سان مروءَ جو مٿڪو توڙي سگهندو هو. انهيءَ پيءُ جو پُٽ آهي جنهن جون ڪنڊيون روزا ڏڏيون چٽنديون هيون. انهيءَ شخص جو ننڍو پيءُ آهي جيڪو اڙينگ ملهه پهلوانن کي ڍاڪ تي ڪٽي ايئن ڪڍائي ڪيرائيندو هو جيئن جبل جا اوکا اُٺ، اناڙي سوارن کي ڏسي ڌوڙ ڪندا آهن ۽ پاڻ اهوئي بنگل خان آهي جيڪو شام جو جڏهن مهري اٺ تي چڙهي گهر موٽندو هو ته ايئن لڳندو هو جڻ بادل جي رت مٿان ڪنوڻ جي سواري اچي رهي آهي، جنهن جي هرڪ جي اچي تهدر پٽڪي جي هر هڪ ور ۾ غيرت ويڙهيل هئي، جنهن جي خاموش نگاهن ۾ عزت ۽ لجن جو اوسيڙو ۽ ارمان لڪل هوندو هو، جيڪو مال کي تنواريندو هو ته ايئن لڳندو هو جڻ سندس هونگار چڙن جي آواز سان گڏجي ڪارونجهر جي ڪور ۾ برف بڻيل مورن جي ڪرلاءَ جو پڙاڏو بڻجي ويندي هئي ۽ پوءِ هڪ اهڙو وقت به آيو جيڪو اڪثر ماڻهن مٿان جوانيءَ دؤران ايندو آهي. مگر هن عجيب انسان مٿان انهيءَ عمر ۾ آيو جڏهن ماڻهو مسيت کي گهر ۽ گهر کي توبه جو در تصور ڪندا آهن. پيري جڏهن ماڻهو جوانيءَ جا ٿڪ لاهڻ لاءِ پاڻ کي ڪت سان ٻڏي ڇڏيندا آهن، تڏهن هن پوڙهي نوجوان، سڀ لڳ لاڳاپا لاهي، عشق جي اوطاق ۾ اندران دروازو بند ڪري ايئن داخل ٿيو جڻ ته هو ڪڏهن ٻاهر رهيو ٿي ڪونه هو. معرفت تي يقين رکندڙ هن شخص خدا وٽ پهچڻ جو ذريعو هدايت کي سمجهيو ۽ پنهنجي محبوب جونالو به ”هدايت“ ٿي رکيو.

حياتيءَ جا ست سال پنهنجن عزيزن، متن مائتن کي اربيندڙ هي لکي شاهه صدر جي جبلن جهڙو ارڏو اڙينگ ۽ ڪت مست پنهنجي زندگيءَ جي آخري ڏينهن ۾ ڪيل پنهنجي پيار جي حق ۾ چوي ٿو ته، ”اهو سڀ منهنجي وس ۾ ڪٿي آهي؟ اهو سڀ قضا جو ڪيل ۽ لکئي جو ليک آهي. جڏهن دل خدا پيدا ڪئي آهي

تہ عشق ڪرڻ وارو مان ڪير ٿيندو آهيان! اهو سڀ هو (خدا) پيو ڪري جو ان ۾ هن جي رضا شامل آهي.“

عشق کي خدا جي رضا سمجهندڙ هيءُ ڪاهوڙي هن وقت بنهه اڪيلي ڪنهن درويش جي خاموشيءَ جهڙي حياتي گذاري رهيو آهي. اهي سڀئي ماڻهو جن کي پڙهائي، ڪارائي وڏو ڪيائين، اهي سڀئي سندس ”رقيب رو سياه“ وارو ڪردار ادا ڪري رهيا آهن ۽ پير جتيل شاه جي مزار مٿان بيٺل گهاٽي بڙ جي وٺ جهڙو هي شخص ماڻهن جي روين تي وڏا وڏا تهڪ ڏيئي، کلي کلي ڪيرو ٿي پوندو آهي. کيس ڏسي مان سوچيندو آهيان ته هيءُ غريب النصيب شخص، جنهن وٽ پيار ڪرڻ لاءِ ڪجهه وڌيڪ عمر به ناهي بچي، ڪٿي مجنونءَ جو پيو روپ ته ناهي، جنهن مٿان اسان سڀئي پنهنجن روين جا پٿر وسائي پنهنجو نالو بيخبريءَ وچان عشق جي منڪرن ۾ لڪايون ٿا. عشق ۽ ادب جي دامن کي مضبوطيءَ سان پڪڙي هلندڙ هيءُ ڪاهوڙي شخص جنهن کي سندس پيءُ بلوچستان جي قومي ويڙهاڪ، بنگل خان اچڪڙئي جونالو ڏنو سو جڏهن پنهنجي وڏي ڀاءُ اڳيان سندس الجبرا جهڙن ڏکين سوالن جا جواب ڏيئي ناهي سگهندو ته ڪنڌ جهڪائي ايشن ويهندو آهي جيئن خوش خير محمد فقير، حمل فقير ۽ محمد فقير ڪٽياڻ جا نماڻا بيت عشق اڳيان سرخم باادب بيٺل نظر ايندا آهن ۽ سندس وڏو ڀاءُ، جڏهن کيس نصيحت ڪندي چوندو آهي ته، ”الله توکي هدايت ڏيئي“ ته هو آهستيگي سان جواب ڏيندو آهي ”آمين!“

(روزانه ”عبرت“ حيدرآباد، 16 ڊسمبر 2000ع)

ڊاڪٽر محمد صالح گوپانگ

عمر اوڻي اباڻن جا، نيمو نڪريو نهاريان ٿي!

چوويهه فيبروري 2005 جي صبح جو نيڪ انين وڳي جيئن ئي مان پنهنجي آفيس پهچي، ايجان ڪرسيءَ تي مس ويٺس ته ٽيليفون جي گھنٽي وڳي. هونئن ته ڏينهن ۾ ڏهه ڏهه پيرا فونون اينديون رهنديون آهن، پر الاءِ ڇو اُن فون جي آواز منهنجي وجود ۾ ڪنهن اچائي خوف جي لهر پيدا ڪري وڌي مون فون کڻي ”هيلو“ ڪيو. اُن بعد مون جيڪو ٻڌو اُن لاءِ اُنهي وقت مان تيار هيس ۽ نه ئي هاڻ ڏهن اهڙي ڳالهه کي قبول ڪرڻ لاءِ تيار آهي.

اُن ڏينهن آيل فون ڊاڪٽر محمد صالح گوپانگ (منهنجي بابا سائين) جي اوچتي وفات بابت هئي. اصل ۾ اها فون نه هئي، ڪا اهڙي ڪنوٽ هئي، جنهن هڪ ئي لمحي ۾ منهنجن سهارن، آسرن ۽ عقيدتن جون سموريون جهوپڙيون جلاني رک ڪري ڇڏيون. بابا سائينءَ جي وفات جي خبر ٻڌي مون فون جو رسيور واپس رکڻ چاهيو پر اهو هٿن مان ڪري اچي جهوليءَ ۾ پيو. منهنجي حالت تير کاڌل اهڙي پڪيءَ واري هئي، جيڪو آڪيري کان نڪري پهريون پيرو اُڏريو هجي ۽ هيٺ ڪري زخمي ٿي پيو هجي.

اڄ کان چار سال پهريائين جڏهن مون هن ئي اخبار ۾ بابا جن تي هڪڙو پروفائيل لکيو هو تڏهن مون کي سندن باري ۾ مفصل ۽ ڀرپور طريقي سان لکڻ ۾ ڪنهن به قسم جي ڏکيائي محسوس ڪانه ٿي هئي. مون سندس حياتيءَ جي مڙني رُخن تي وس آهر انتهائي انصاف وچان لکيو هو پر هن دفعي، جڏهن سندس وڇوڙي جي درد کي ورجائڻ وينو آهي ته مون کي محسوس ٿي رهيو آهي ته لڙڪن جي تصوير ڇڪڻ ڪيترو نه ڏکيو آهي ۽ ان کان به وڌيڪ ڏکيو ڪم آهي محمد صالح گوپانگ کي مرحوم لکڻ. کيس مرحوم لکڻ مان گواره چوند ڪريان! پر مون کي اجازت ڏني وڃي ته مان گلاب کي به مرحوم لکان، بهار کي به مرحوم لکان، آسرن، اميدن ۽ محبتن کي به مرحوم لکان، رشتن جي تقدس، واعدن ۽ وفائن کي به مرحوم لکان!!!

محمد صالح گوپانگ (بابا سائين) جي وفات کي ڇهه مهينا اچي پورا ٿيا آهن. انهن ڇهن مهينن ۾ منهنجو اندر ايئن خالي آهي جيئن سندس ڪمرو ۽

ڪمري ۾ رکيل ڪت خالي آهي. ڪا اهڙي گهڙي ناهي. جنهن ۾ سندس مسڪرائيندڙ چهرو منهنجن اکين ۾ ”فوکس“ نه ٿيندو هجي. ڪو اهڙو پل ناهي، جنهن پل هو مون کان وسريو هجي. مون گذريل ڇهن مهينن ۾ ڇهه سؤ دفعا سندس ياد ۾ هڪ تاثر لکڻ جي ڪوشش ڪئي هوندي پر منهنجي ذهن سان گڏ قلم به سندس موت جي حقيقت کي قبول نه پئي ڪيو. مون زندگيءَ ۾ پهريون ڀيرو ذهن ۽ قلم جي اهڙي بيوسي ڏٺي جيڪا ماءُ جي مرڻ تي ڪنهن ننڍڙي ٻار جي هوندي آهي. جيڪو پنهنجو درد به اظهاري سگهندو آهي ۽ نه ئي ماءُ کي وساري سگهندو آهي.

محمد صالح گويانگ، ستن ڀائرن مان پنجين نمبر تي هو. سندس سڀني کان وڏو ڀاءُ ميو خان جوانيءَ ۾ ئي گذاري ويو هو. جنهن کي ياد ڪري هڪ اڪثر روئي پوندو هو. پنجاهه سال گذرڻ کان پوءِ به هو پنهنجي ڀاءُ لاءِ ايئن رُٿندو هو جڏهن اڃ گذاريو آهي. سندس ٻه ننڍا ڀائر عبداللطيف ۽ بنگل خان ڪجهه سال اڳ ۾ گذاري ويا. جن کان پوءِ هو پنهنجي گهڻو غمناڪ رهندو هو. پنهنجن وڃڻي ويل ڀائرن جي ياد ۾ هو اڪثر روئندو رهندو هو. کيس روئندو ڏسي جيڪڏهن اسان کيس ڪا آت ڏيندا هئاسين ته ورائيندو هو ”جن جا وڻ وڃڻ وڃن، انهن کي روئڻ کان نه روڪيو!“

ڊاڪٽر محمد صالح گويانگ، پنهنجي ذات ۾ هڪ ادارو هڻو. هن جن حالتن ۾ زندگيءَ جو سفر طئه ڪيو. اهڙين حالتن ۾ اڳتي وڌي وڌيون ڪاميابيون ماڻهن تي پري پر زندهه رهڻ به ڏکيو هوندو آهي. هو اهڙين حالتن ۾ نه رڳو پروتار زندگي گذاريندو رهيو بلڪه ڪاميابين جون اهڙيون منزلون طئه ڪيائين، جن لاءِ اڪثر ماڻهو سوچي به ناهن سگهندا. هي 1932ع جو سال هئو جڏهن ضلعي نوشهري فيروز جي شهر ڪنڊياري جي ويجهو ازليون اشرف شخص حاجي خان گويانگ جي گهر ۾ هڪ ٻارڙي جنم ورتو. ماءُ پيءُ پنهنجي هن پٽ جو نالو محمد صالح رکيو. کين الاءِ ڪيئن خبر پيئي ته سندن هر وجه حسين هيءُ پٽ وڏو ٿي هڪ لائق ۽ صالح انسان ثابت ٿيندو ۽ پنهنجي نالي جي ڀت رکندو. پوءِ دنيا ڏٺو ته وڏو ٿي واقعي هو هڪ صالح انسان بڻيو. هي پهريون شخص هئو جنهن پنهنجي خاندان ۾ باقاعده تعليم حاصل ڪئي. فائنل پاس ڪرڻ کان پوءِ هو تعليم کاتي ۾ استاد جي حيثيت سان ڀرتي ٿيو. نوڪريءَ سان گڏ هو پنهنجي تعليم به جاري رکندو آيو. ڏينهن رات جي محنت، ايمانداري ۽ ورثي ۾ مليل شرافت جي بنياد تي هو تعليم توڻي نوڪريءَ ۾ مسلسل ترقي ڪندو رهيو. هن تعليم ۾ بي- ايڇ- ڊي تائين ۽ نوڪريءَ ۾ ڊائريڪٽر تائين جا مرحلا طئي ڪيا. پنهنجي پروفيشنل ۽ اڪيڊمڪ ڪيريئر ۾ هن ڪڏهن به اهڙو ڪم نه ڪيو جنهن سان مٿس ڪا آڱر ڪڇي سگهي. سندس انيڪ خوبيون ۽ ايمانداريءَ واري خوبي اهڙي هئي، جنهن

سندس ذات کي ٻين سون بلڪ هزارن آفيسرن کان مختلف رکيو هو. هن کي پئسي ۽ دنيا جي ڏيک وڌيڪ ڪڏهن به متاثر نه ڪيو. هن کي حلال روزي جي نه رڳو معنيٰ ايندي هئي پر ان کي اها چڱيءَ طرح خبر هئي ته حلال روزي کائڻ سان جسم ۾ جيڪو خون پيدا ٿيندو آهي، ان ۾ ”هيمو گلوبن“ سان گڏ عزت ۽ غيرت جا جزا به ڪثرت سان ملندا آهن.

اسان پيار گڏجي، جڏهن کيس سندس انتهائي ايمانداري جا مڙها ڏيندا هئاسين ته هوموت ۾ رڳو مرڪي ڏيندو هو. سندس مرڪ ۾ ڪنهن درويش جي اهڙي سانت سمايل هوندي هئي، جنهن جي اسرار جي خبر رڳو فرشتائي رکي سگهندا آهن. ماڻهن کي اهڙي خاموش مرڪ جي انت بحر جي ڪهڙي خبر ٿي سگهي ٿي!

ستر واري ڏهاڪي جي آخري سالن ۾ جڏهن هو سڌيءَ ريت تعليم جو ضلعي آفيسر بڻيو ته سندس پهرين پوسٽنگ جيڪب آباد ضلعي ۾ ٿي. جيڪب آباد جهڙي گرم علائقي ۽ اتان جي گرم مزاج ماڻهن ۾ رهندي هن اهڙي نموني نوڪري ڪئي، جو اتان جا ماڻهو سندس وڏا مداح ۽ معترف بڻجي ويا. هن سنڌ جي روايتن ۽ سرڪاري اصولن ۽ ضابطن ۾ اهڙو توازن قائم رکيو جنهن جو مثال جيڪب آباد جي تاريخ ۾ نه پئي مليو. اهوئي سبب آهي جو جيڪب آباد جا بزرگ ۽ رٽائر ٿيل استاد توڻي آفيسر، آخر تائين ساڻس پير پريندا رهيا. جيڪب آباد کان پوءِ خيرپور، حيدرآباد ۽ ميرپورخاص ۾ به دسترڪت ايجوڪيشن آفيسر رهيو. هن پنهنجي ايامڪاريءَ ۾ هزارين بيروزگارن کي نوڪريون ڏنيون. نه رڳو ايترو بلڪ حيدرآباد ۾ رهڻ دوران هن اهڙن شاگردن کي ترجيحي بنياد تي ملازمتون ڏنيون جيڪي ڏينهن ۾ يونيورسٽيءَ ۾ پڙهندا هئا ۽ شام جي اسڪولن ۾ نوڪريون ڪري پنهنجو ۽ پنهنجي گهر وارن جو پيٽ گذران ڪندا هئا. بعد ۾ ڊائريڪٽر، ايڊيشنل سيڪريٽري ۽ بورڊ جي چيئرمين بڻجڻ دوران به غريب ۽ ابوجهه ماڻهن جي هميشه سار لهندو رهيو. هن جي ذات جي سڀ کان اولين خوبي مسڪين ماڻهن جي واهر ڪرڻ هئي. هن پنهنجن ماڻهن سان ڪڏهن به اوهو ٿي نه ڳالهايو. ڀائرن مٿان ته سو سوييرا صديقي ويندو هو پر سوتن، پڦاٽن، ڀاڻيڇن، ڀاڻتن مطلب ته مڙني ماڻهن کي مان ڏيندو هو. هو اهڙن روايتي سنڌي ڪامورن مان هرگز ڪونه هو جيڪي ڳوٺ کان نڪرڻ کان پوءِ واسطا ۽ رشتا به تبديل ڪري ڇڏيندا آهن. هو ته جيترو به ڳوٺ کان پري رهندو هو سندس اندر ۾ ڳوٺ ۽ ڳوٺ وارن جي محبت چوليون هڻندي رهندي هئي. مون کي ته اڪثر ايئن لڳندو هو ته سندس خمير کي جيڪڏهن ڪنهن وطن جي صورت ڏجي ته اهو ملير بڻجي ويندو. اهوئي سبب هو جو اڪثر سنڌ جي هڪ صوفي شاعر جي هيءَ ست جهونگاريندو رهندو هو ته:

”عمر اوئي اباڻن جا، نميونڪريونهاريان ٿي.“

ڊاڪٽر محمد صالح گويانگ (بابا سائين) کي وفات ڪئي اڄ ڇهه مهينا اچي پورا ٿيا آهن. پر سٽيزن ڪالوني جي ويجهو مهراڻ هومز جو گهر نمبر ڏهون، اڄ به سندس ايئن انتظار ڪري رهيو آهي، جيئن ڪو آڪيرو شام ٿيڻ تي اڏري ويل پکيءَ جي واپسيءَ جو انتظار ڪندو آهي. پر اداس گهرن ۽ خالي آڪيرن کي ڪهڙي خبر ته موت سندس مڪينن کي ايترو ته ڏور اڏاري ويو آهي، جتان کان کين اداس هوائن جون پڪارون ۽ معصوم جگنو۽ جالڙڪ به واپس آڻي ناهن سگهندا.

هاڻي جڏهن حاجي خان گويانگ جو پٽ، بنگل خان جوياءُ، صدوريءَ جو بابا ۽ جگنو۽ جو ڏاڏا بابا محمد صالح گويانگ هن دنيا ۾ باقي ناهي رهيو، تڏهن سندس وچوڙي جو درد فقط لطيف سائينءَ جي هن ست ۾ ئي ماڻي سگهي ٿو ته:

”ڪهڙي منجهه حساب، هُنڙ منهنجو هوت ريءَ.“

(روزانه ”عبرت“ حيدرآباد، 18 سيپٽمبر 2005ع)



پبليڪيشن جي ڇپايل ڪتابن جي فهرست

9- ربي چيمبر، حيدرچوڪ، حيدرآباد. فون: 2721172، موبائل: 2607541-0333

- | | | | |
|--------------------------------------|--------------|-------------------|-------------|
| (1) مير درد | (اردو شاعري) | لال چند لال | (ختم ٿيل) |
| (2) ٻيهرءِ جا پيل (آتم ڪٿا) | | ريتا شاهائي | (ختم ٿيل) |
| (3) بارش سوچي ٿي (نثري ٽڪرا) | | ايوب کوسو | (ختم ٿيل) |
| (4) جمال ابڙو ۽ جديد.... (مونوگراف) | | ادريس جتوئي | 100/- روپيا |
| (5) آنسو | (اردو شاعري) | لال چند لال | 120/- روپيا |
| (6) رشتن جو رقص (ڪهاڻيون) | | ريتا شاهائي | (ختم ٿيل) |
| (7) زندگي هڪ واروري (شاعري) | | شريڪانت صدف | 150/- روپيا |
| (8) ميگه ونس اتهاس (تاريخ) | | تيرتداس اميدائي | 300/- روپيا |
| (9) ڪلجڳ جو ڪاٻڙي (شخصيت) | | ليڪراج ڪي. رامائي | (ختم ٿيل) |
| (10) ويد اُپديش (اردو) (مذهب) | | تيرتداس اميدائي | 50/- روپيا |
| (11) ڪوتا - ڳلواڙي (شاعري) | | ولي رامولپ | 200/- روپيا |
| (12) تانڊن مٽي تهڪ (شاعري) | | منصور ملڪ | 120/- روپيا |
| (13) آلا نبي بهارن جا (شاعري) | | فياض ڏاهري | (ختم ٿيل) |
| (14) در ڪليوئي رهيو (ريڊيائي افسانا) | | امين ارباب | 150/- روپيا |
| (15) صاحبو! (اردو شاعري) | | دانش مهدي | (ختم ٿيل) |
| (16) سڄاڻ جون سمريون (يادگيريون) | | ريتا شاهائي | 120/- روپيا |
| (17) سنڌو لکت جي پاڇ (تاريخ) | | عطا محمد پيڻيرو | (ختم ٿيل) |
| (18) وڙيم سڀ وڻاڻ (مهر جوئي) | | اشتياق انصاري | (ختم ٿيل) |
| (19) پاڻ هُرتيون مايون (ناول) | | گويند خوشحالاڻي | 120/- روپيا |
| (20) ٻارن جون بيماريون (ميدڪل سائنس) | | ڊاڪٽر بشير احمد | 50/- روپيا |

- (21) ڊسمبر جي اڪيلائي (شاعري) بخشل باغي -/130 روپيا
- (22) جيجي (فن ۽ شخصيت) مرتب: نصير مرزا (ختم ٿيل)
- (23) فاتح ڪربلا (تاريخ) ترجمو: حسين بخش لغاري (ختم ٿيل)
- (24) اور گنگنائون اُسي (اردو شاعري) شاهد قريشي -/160 روپيا
- (25) سمي صحرا، سمي دريا (نثري مضمون) مرتب: آزاد انور ڪانڌڙو -/200 روپيا
- (26) منڙا پاءُ (ڪهاڻيون) ولي رام وليپ -/180 روپيا
- (27) چلي گئي وه آڪر بهي (اردو شاعري) شاهد قريشي -/160 روپيا
- (28) Prof. Fakhrunisa Talpur Globalization viz a viz Pakistan -/80 روپيا
- (29) Dr. Kazi Khadim (Reviews) The Glorious Past -/400 روپيا
- (30) ڇا لاڙ سڄي ۾ آهي امن؟ (شاعري) ابراهيم کوسو -/100 روپيا
- (31) آثرويدڪ آسان علاج (صحت) ترجمو: ڪيمپال شرما (ختم ٿيل)
- (32) گيتا پوڌ (ڌرمي ڀُستڪ) مها تما گانڌي -/60 روپيا
- (33) بوتيڪ کان بيد روپ تائين (ڪهاڻيون) اڪبر سومرو -/150 روپيا
- (34) ٿي نه سگهيس شاعر (شاعري) نصير مرزا -/150 روپيا
- (35) ڀٽڪي ويل سڀنا (ناول) عزيز ڀنڀرو -/175 روپيا
- (36) ميري شاعري ميري صليب (اردو ۾) شيخ اياز -/75 روپيا
- (37) شهيدن جي علمدار (بينظير ڀٽو تي شاعري) قاضي اياز مهيسر (ختم ٿيل)
- (38) انيس انصاري: فن ۽ شخصيت (شخصيت) اشتياق انصاري -/200 روپيا
- (39) گهاريل گهڙيون (آتم ڪٿا) عبدالحميد ميمڻ -/250 روپيا
- (40) شاھ جو گنج شاھ لطيف جا بيت) سهيتندڙ: سگهڙا الهداد جنجني -/1000 روپيا
- (41) ڪويءَ جي ڪٿا (آتم ڪٿا) سوز هالائي -/250 روپيا
- (42) مٽيءَ ۾ ملاوت (ڪهاڻيون) قاضي خادم -/200 روپيا
- (43) وڪريل ماڻهو (ناول) فاروق سولنگي -/250 روپيا
- (44) اڪڙيون ڏيل ڏيئا (شاعري) عامر سيال -/150 روپيا
- (45) اڪٽ ڪهاڻي - ڪبير (ناول) ريتا شهاڻي -/140 روپيا
- (46) سفر در سفر (سفرنامو) ريتا شهاڻي -/250 روپيا
- (47) اوکا پنڌ پيار جا (ناول) ڪلا پرڪاش -/150 روپيا
- (48) سامي سڄ وڙاءُ (ناول) مراد علي مرزا -/300 روپيا
- (49) اُجهاميو ٻرن (ڪهاڻيون) ماڪن شاھ رضوي -/250 روپيا
- (50) سنڌو تهذيب ۽ سنڌو ڌرم جا.. (تاريخ) عطا محمد ڀنڀرو -/250 روپيا
- (51) منهنجي ڪهاڻي ڪجهه نئين (آتم ڪٿا) گپيش بالائي -/130 روپيا
- (52) شهر جي ڳالهه (ناول) اڪبر سومرو -/250 روپيا

- (53) گورک: نظري حسن جو تفريحي ماڳ (سياحت ۽ تاريخ) اشتياق انصاري -/ 240 روپيا
- (54) دل جي دفتر مان (سارو ٿيون) قاضي خادم -/ 450 روپيا
- (55) سائل ڪوش (سنڌي - سنڌي لغت) پروفيسر سترامداس سائل -/ 650 روپيا
- (56) چنڊ، سمنڊ ۽ پتڙ اڪيون (شاعري) سليمان سولنگي (ختم ٿيل)
- (57) وڇڙي ويل زندگي (شاعري) گلشن لغاري -/ 150 روپيا
- (58) ائين ڀلا ڪيئن هوندو؟ (مضمون) عبدالقادر جوڻيجو -/ 140 روپيا
- (59) سارو ٿيون (يادگيريون) قاضي خادم -/ 350 روپيا
- (60) چنڊ چهرا (خاڪا) ماهتاب محبوب -/ 250 روپيا
- (61) سچ جي ڳولا (تصوف ۽ انسانيت) تيمڪر مٿائي -/ 150 روپيا
- (62) هلي ڏسجي هندوستان (سفرنامو) الطاف شيخ -/ 450 روپيا
- (63) ويجهڻا ٿيا وصال ڪي (شاعري) غلام محمد جنجهي -/ 275 روپيا
- (64) ڪوڪين چوي ڪوڪين چوي (امر جليل) ترتيب: مختيار احمد ملاح -/ 300 روپيا
- (65) پيار جي هڪ ٻي صدي ناويلا، ڪهاڻيون ۽ تاثر) رفيق سومرو -/ 250 روپيا
- (66) Ishtiaq Ansari (Tourism) Gorakh: Beautiful Resort of Sind -/ 300 روپيا
- (67) اندر روح رهيا م (يادگيريون) قاضي خادم -/ 350 روپيا
- (68) سنڌ جون ڍنڍون (تاريخ، سياحت ۽ ماحوليات) عزيز رانجهڻي (ختم ٿيل)
- (69) اندر آج اڪير (شاعري) اسير ڏاهري -/ 150 روپيا
- (70) فاني جنگ لافاني ماڻهو (سوانحي خاڪا) حميد سبزوئي -/ 250 روپيا
- (71) جوتي آهيان سوئي آهيان - امر جليل ترتيب: مختيار احمد ملاح -/ 300 روپيا
- (72) روبرو (جيون سنڌي مضمون) ريتا شهنائي -/ 150 روپيا
- (73) سنت تريڪر صاحب (ڌرمي جاڳ) سهيڙيندڙ: راڻا رام چوهران -/ 100 روپيا
- (74) پتڙ جون ڀڪرون (شاعري) ع. غ. تبسم -/ 200 روپيا
- (75) رابيل ٺڪڙي (نثري ٽڪرا) محمد انور يلوج -/ 180 روپيا
- (76) رڻ تي چانڊوڪي (شاعري) ايوب ڪوسو -/ 200 روپيا
- (77) خوبصورت ادبي چرچ (ادبي شخصيات) محمد تقی رانچوت -/ 200 روپيا
- (78) پير اڃا مون پنڌ ۾ (يادگيريون) قاضي خادم -/ 500 روپيا
- (79) لڙيو پئي لاڙ تان سورج (استوري) امين ارياب -/ 150 روپيا
- (80) اُڇا پنڌ پهاڙ جا (آتم ڪٿا) عبدالستار ڪورائي -/ 200 روپيا
- (81) عمر اوئي اباڻن جا (خاڪا) عزيز گويانگ -/ 300 روپيا
- (82) جهڙو ساڻ شڪند جو (شخصيت) مرتب: موهن مدهوش -/ 750 روپيا
- (83) خواب اڪين ۾ پلجن (شاعري) اسير ملاح -/ 200 روپيا

ڪويتا پبليڪيشن:

سنڌي ٻوليءَ جي واڌ ويجهه، سنڌ تي عالمي ادب کي سنڌيءَ ۾ ترجمو ڪرائڻ، ادب جي ترقي ۽ واڌاري لاءِ جاکوڙ تخليقي اديبن جي همٿ افزائي ڪرڻ، سنڌي اردو ۽ انگريزي ٻوليءَ ۾ مختلف موضوعن ۽ قدرن تي ڏيهي توڙي پرڏيهي ادب کي پڙهڻ لاءِ دلچسپي پيدا ڪرڻ، ڪتابن کي معياري ۽ جديد تقاضائن تحت ڇاپڻ، پڙهندڙن کي انٽرنيٽ، website ۽ facebook ذريعي ڇپايل ڪتابن جي جان ڏيڻ، ٻين ٻولين مان سنڌيءَ ۾ ترجما ڪرائي ڇپرائڻ ۽ بهتر سماج جي جوڙجڪ ۾ پنهنجو مثبت ڪردار ادا ڪرڻ کي پنهنجو اولين فرض سمجهي ٿي.

ڪتاب اسان جا دوست آهن!

اچو ته، انهي مثبت ڪم ۾ ڀاڱي ڀائيواريون ۽ سنڌي سماج جي جوڙجڪ ۾ پنهنجو ڪردار ادا ڪريون.

— ادارو

”عمر اوئي اباڻن جا“ سنڌ جي اهم شاعر عزيز گويانگ جي لکيل خاڪن جو ڪتاب آهي. جنهن ۾ هن غير معمولي موضوعن ۽ ڪردارن کي چٽيو آهي. عزيز هر هڪ سٺي نثر نويس واري صلاحيت ته موجود آهي. پر ان کان به وڌيڪ سندس اعليٰ شاعراڻي احساساتي سطح به نمايان نظر اچي ٿي.

حقيقت ۾ عزيز گويانگ خاڪن لاءِ اهڙا ڪردار چونڊيا آهن جيڪي عام صحافي، اديب ۽ ماڻهوءَ جي اک کان اوجھل آهن. اهي غير معمولي ۽ غير رواجي آهن. اهي اوئي اباڻن جا ڪردار آهن. اهي ڌنار، پنهنوار آهن. ته گمنام معصوم ۽ بي زبان ڪردار به آهن. جن جي هُوزبان بنيو آهي.

سنڌي ادب ۾ خاڪا نگاري جي حوالي سان عزيز گويانگ جي پنهنجي منفرد حيثيت آهي. سنڌ جي ساهتي واري خطي سان واسطو رکندڙ هن ليکڪ معياري ۽ تخليقي ٻولي ڪتب آندي آهي. سندس خاڪا احساساتي ۽ شعوري سگھ جي ڪري پڙهندڙن جي دلين ۾ لهي وڃن ٿا.

ادريس جتوئي

پڙهندڙ نسل . پ ن

The Reading Generation

1960 جي ڏهاڪي ۾ عبدالله حسين ”اُداس نسلين“ نالي ڪتاب لکيو. 70 واري ڏهاڪي ۾ وري ماڻُڪُ ”لڙهندڙ نسل“ نالي ڪتاب لکي پنهنجي دور جي عڪاسي ڪرڻ جي ڪوشش ڪئي. امداد حُسينيءَ وري 70 واري ڏهاڪي ۾ ئي لکيو:

انڌي ماءُ جڻيندي آهي اونڌا سونڌا ٻارَ
ايندڙ نسل سَمورو هوندو گونگا ٻوڙا ٻارَ

هر دور جي نوجوانن کي اُداس، لڙهندڙ، ڪڙهندڙ، ڪڙهندڙ، ٻرندڙ، ڄرندڙ، ڪرندڙ، اوسيئڙو ڪندڙ، پاڙي، ڪاڻو، پاڇوڪڙ، ڪاوڙيل ۽ وڙهندڙ نسلن سان منسوب ڪري سگهجي ٿو، پر اسان انهن سڀني وچان ”پڙهندڙ“ نسل جا ڳولائو آهيون. ڪتابن کي ڪاڳر تان ڪڍي ڪمپيوٽر جي دنيا ۾ آڻڻ، ٻين لفظن ۾ برقي ڪتاب يعني e-books ٺاهي ورهائڻ جي وسيلي پڙهندڙ نسل کي وَڌڻ، ويجهڻ ۽ هڪ ٻئي کي ڳولي سَهڪاري تحريڪ جي رستي تي آڻڻ جي آس رکون ٿا.

پڙهندڙ نسل (پَن) ڪا به تنظيم ناهي. اُن جو ڪو به صدر، عهديدار يا پايو وجهندڙ نه آهي. جيڪڏهن ڪو به شخص اهڙي دعويٰ ڪري ٿو ته پڪ ڄاڻو ته اهو ڪوڙو آهي. نه ئي وري پَن جي نالي کي پئسا گڏ ڪيا ويندا. جيڪڏهن ڪو اهڙي ڪوشش ڪري ٿو ته پڪ ڄاڻو ته اهو به ڪوڙو آهي.

جھڙيءَ طرح وٽن جا پَن ساوا، ڳاڙها، نيرا، پيلا يا ناسي هوندا آهن اهڙيءَ طرح پڙهندڙ نسل وارا پَن به مختلف آهن ۽ هوندا. اُهي ساڳئي ئي وقت اداس ۽ پڙهندڙ، ٻرندڙ ۽ پڙهندڙ، سُست ۽ پڙهندڙ يا وڙهندڙ ۽ پڙهندڙ به ٿي سگهن ٿا. ٻين لفظن ۾ پَن کا خصوصي ۽ تالي لڳل ڪلب Exclusive Club نه آهي.

ڪوشش اها هوندي ته پَن جا سڀ ڪم ڪار سهڪاري ۽ رضاڪار بنيادن تي ٿين، پر ممڪن آهي ته ڪي ڪم اجرتي بنيادن تي به ٿين. اهڙي حالت ۾ پَن پاڻ هڪٻئي جي مدد ڪرڻ جي اصول هيٺ ڏي وٺ ڪندا ۽ غيرتجارتي non-commercial رهندا. پَن پاران ڪتابن کي ڊجيٽائيز digitize ڪرڻ جي عمل مان ڪو به مالي فائدو يا نفعو حاصل ڪرڻ جي ڪوشش نه ڪئي ويندي.

ڪتابن کي ڊجيٽائيز ڪرڻ کان پوءِ اهم مرحلو ورهائڻ distribution جو ٿيندو. اهو ڪم ڪرڻ وارن مان جيڪڏهن ڪو پيسا ڪمائي سگهي ٿو ته ڀلي ڪمائي، رڳو پَن سان اُن جو ڪو به لاڳاپو نه هوندو.

پَن کي کليل اڪرن ۾ صلاح ڏجي ٿي ته هو وَس پٽاندڙ وڌ کان وڌ ڪتاب خريد ڪري ڪتابن جي ليگن، ڇپائيندڙن ۽ ڇاپيندڙن کي همٿائين. پر ساڳئي وقت علم حاصل ڪرڻ ۽ ڄاڻ کي ڦهلائڻ جي ڪوشش دوران ڪنهن به رڪاوٽ کي نه مڃن.

شيخ اياز علم، ڄاڻ، سمجھ ۽ ڏاهپ کي گيت، بيت، سٺ، پُڪار سان
تشبيه ڏيندي انهن سڀني کي بمن، گولين ۽ بارود جي مد مقابل بيهاريو
آهي. اياز چوي ٿو ته:

گيت به ڄڻ گوريلا آهن، جي ويريءَ تي وار ڪرڻ ٿا.

... ..

ڄڻ ڄڻ ڄاڙ وڌي ٿي جڳ ۾، هو ٻوليءَ جي آڙ ڇڏين ٿا؛
ريٽيءَ تي راتاها ڪن ٿا، موتي منجهه پهڙ ڇڏين ٿا؛

... ..

ڪالهه هيا جي سُرخ گلن جيئن، اڄڪلهه نيلا پيلا آهن؛
گيت به ڄڻ گوريلا آهن.....

... ..

هي بيت اٿي، هي ٻم- گولو،

جيڪي به کڻين، جيڪي به کڻين!

مون لاءِ ٻنهي ۾ فرق نه آ، هي بيت به ٻم جو ساٿي آ،
جنهن رڻ ۾ رات ڪيا راڙا، تنهن هڏ ۽ چم جو ساٿي آ -

ان حساب سان اڻڄاڻائي کي پاڻ تي اهو سوچي مڙهڻ ته ”هاڻي ويڙهه ۽
عمل جو دور آهي، اُن ڪري پڙهڻ تي وقت نه وڃايو“ نادانيءَ جي نشاني
آهي.

پڻ جو پڙهڻ عام ڪتابي ڪيڙن وانگر رڳو نصابي ڪتابن تائين
محدود نه هوندو. رڳو نصابي ڪتابن ۾ پاڻ کي قيد ڪري ڇڏڻ سان سماج
۽ سماجي حالتن تان نظر کڄي ويندي ۽ نتيجي طور سماجي ۽ حڪومتي
پاليسيون policies اڻڄاڻن ۽ نادانن جي هٿن ۾ رهنديون. پڻ نصابي ڪتابن
سان گڏوگڏ ادبي، تاريخي، سياسي، سماجي، اقتصادي، سائنسي ۽ ٻين

ڪتابن کي پڙهي سماجي حالتن کي بهتر بنائڻ جي ڪوشش ڪندا.

پڙهندڙ سُئل جا پڻ سڀني کي چو، چالاءِ ۽ ڪينئن جهڙن سوالن کي هر بيان تي لاڳو ڪرڻ جي ڪوٺ ڏين ٿا ۽ انهن تي ويچار ڪرڻ سان گڏ جواب ڳولڻ کي نه رڳو پنهنجو حق، پر فرض ۽ اڻٽر گهرج unavoidable necessity سمجهندي ڪتابن کي پاڻ پڙهڻ ۽ وڌ کان وڌ ماڻهن تائين پهچائڻ جي ڪوشش جديد ترين طريقن وسيلي ڪرڻ جو ويچار رکن ٿا.

توهان به پڙهڻ، پڙهائڻ ۽ ڦهلائڻ جي ان سهڪاري تحريڪ ۾ شامل ٿي سگهو ٿا، بس پنهنجي اوسي پاسي ۾ ڏسو، هر قسم جا ڳاڙها توڙي نيرا، ساوا توڙي پيلا پن ضرور نظر اچي ويندا.

وڻ وڻ کي مون پاڪي پائي چيو ته ”منهنجا پاءُ
پهتو منهنجي من ۾ تنهنجي پڻ پڻ جو پڙلاءُ.“
- اياز (ڪلهي پاتم ڪينرو)

سند سلامت

www.sindhsalamat.com

سند سلامت جو مشن ۽ مقصد سنڌي ٻوليءَ جي ڊجيٽلائيزيشن ۽ پکيڙ کي وسيع ڪرڻ آهي ۽ پڻ دنيا سان گڏ سندس رفتار سان هلڻ جو سانباھو آهي، ڇو ته تاريخ هميشه انهن قومن جو احترام ڪيو آهي جن پنهنجي علمي سرمايي جي حفاظت ڪئي آهي. سند سلامت پڻ پنهنجي ٻوليءَ جي بقاء خاطر سنڌي ٻوليءَ ۾ لکيل قيمتي ۽ ناياب ورثي کي ضايع ٿيڻ کان بچائڻ ۽ ان کي نه رڳو محفوظ رکڻ پر پنهنجي اديبن، ليکڪن، محققن ۽ شاعرن جي علم، هنر ۽ تخليق کي ڊجيٽلائيز ڪندي دنيا جي ڪنڊ ڪڙڇ ۾ موجود سنڌين تائين مفت ۾ آسانيءَ سان پهچائڻ جو عزم ڪيو آهي.

اسان جي خواهش هئي ته سنڌي مواد تي مشتمل هڪ اهڙو ڪتاب گهر قائم ڪجي جتي هر موضوع تي مشتمل ڪتاب موجود ملن. ڪتابن کي ڳولڻ ۽ ڏاڻوڻوڊ ڪرڻ اسان هجي ۽ ايندڙائيد سميت آڻي فون يا ونڊوز آپريٽنگ سسٽم سميت هر قسم جي ڊوائيس تي آساني سان آن لائين پڻ پڙهي سگهجي.

۽ اهو سڀ ”سند سلامت ڪتاب گهر“ ذريعي ئي ممڪن ٿي سگهيو. اميد ته سند سلامت ڪتاب گهر ذريعي سموري دنيا ۾ موجود سنڌي نه صرف پر پور لاڀ حاصل ڪندا پر سند سلامت ڪتاب گهر کي وڌيڪ فائديمند بنائڻ لاءِ پنهنجو پورو ساٿ نڀائيندا.

books.sindhsalamat.com

سند سلامت ڪتاب گهر جي ايندڙائيد اپليڪيشن پلي اسٽور جي هن لنڪ تان ڏاڻوڻوڊ ڪريو:

<https://play.google.com/store/apps/details?id=com.sindhsalamat.book>